Adal 

এট / @@ 


দুচোন প্রী ) 


деканал 


27.3.89 


बिम्बां - पडबिम्बां 


चंद्रकांत केणी 


कुळागर प्रकाशन १ ९ ८ ९ 


मकर संक्रांत , शक १ ९ १० 
१४ जानेवारी १ ९ ८ ९ 


© सौ . विनोदिनी चंद्रकांत केणी 


0 

उजवाडावपी : 
नारायण वादोळकार 
कुळागर प्रकाशन 
पो . बाँ.नं. ७८ 
मडगांव ( गोंय ) -४०३ ६०१ 


- मोल : २५ रुपया 


छापपी : 

हुंद्रे 
रवि मुद्रणालय 


कडोलकर गल्ली 
बेळगांव 


ल्हारार ल्हार 


6 


जिणेत अशे ल्हानसान प्रसंग येतात जे पोग्न्यो यादी , 
विसरून गेल्ले विचार वा मंद पडिल्ले संस्कार जागयतात . संथ 
तळयेंत एक ल्हानसो गुंडो उडयलो जाल्यार एकांतल्यान एक 
अशी साबार ल्हारां येतात तशी एकाद्री ल्हानशी घडणूक मनाच्या 
दाँत तरंग हाडटा . ह्या तरंगांमदीं आसतात साबार मनीस , 
घडणुको , गजाली , विचार , विकार , कल्पना हांची बिम्बां आनी 
पडबिम्बां . तांचेच हे संकलन . 

सुनापरान्त ' हे कोंकणी दिसाळे सुरू जालें तेन्ना दर 
बुधवाराक ल्हारार ल्हार ' नावाचे एक सदर हांव बरोवंक 
लागलों . सदर सुरू करता आसतना ताजें रंगरूप हांवें थारावंक 
नासले . पुण ल्हबू ल्हवू ताका एक आकार येत रावलो . वर्तमान 
पत्रांतलें सदर हे खुबशा फावटी ऐन वेळार सक्तीन बरोवचे पडटा . 

ल्हारार ल्हार ' बरयता आसतना दर बुधवाराक तें सदर 
उजवाडावपाची तिश्रत उरता . देखून केन्नाकेन्नाय ओडून ताणून 
मजकूर बरोवचो पडला . असलें बरप ह्या संग्रहांत आस्पावन 
घेवंक ना 

साहित्यिक नदरेन येवजिलें जाल्यार हे चडशे ललित निबंद . 
पुण ह्या ललित निबंदांचो पिंड वेगळो . एकाद्री घडणूक कसल्या तरी 
विचाराक खुबळावन जागी करता आनी उगडासाच्या तळाक 
हिदिल्ल्यो घडणुको , कल्पना आनी विचार जागे जातात . त्या 
सगळयांक एके फास्केत संगतवार बसोवन उतरांचे रूप चडोवपाच्या 
यत्नांतल्यान हे निबंद बरोवन जाल्यात . तातूंतले कांय पुराय 
कल्पनाशक्तीच्या विलासाचे आविश्कार आसात , जाल्यार काय 
एकाद्या सनातन मूल्याची वा नकळटना घडिल्ले अध्यात्मिक 
यात्रेची मनाचे वेळेचेर उदेल्ली पावलां आसात . पुण हे निबंद 


बरयता आसतना म्हज्या मनांत कसलोच अभिनिवेश ना . समाज 
प्रबोधनाचो तर निखालच ना . ल्हान भुरगी शाबू उदकांत खिरोवन 
नळयन वायाचेर बोंबाडे सोडटात . ते खिणयाळे बोंबाडे भरग्याक 
जसलो आनंद दितात तसलो हे निबंद बर यता आसतना म्हाका 
मेळ्ळा . तेच भावनेन हांवें ते बरयल्यात . ज्या विचारांचे , व्यक्ति 
मत्वांचे , घटना - घडामोडींचे म्हज्या मनाचेर संस्कार जाले तांची 
नकळटना करून दवरिल्ली ही एक नोंद . ह्या सगळ्या निबंदांत 
' हांव ' आसां . कथा बरयता आसतना कथेच्या पात्रांकडेन लेखक 
एकरूप जालो तरी कथेत तो नासता . चित्रकार चित्रांत नासता , 
वा शिल्पकार मूर्तीत नासता तितलोच कथाकारय कथेत नासता . 
पुण 

ललित निबंदांत लेखक आसचो पडटा . जिणेत जण एकलो 
मनीस काय मणी पुंजायता . तांतले खूबशे दवाच्या थेंबांसारके 
आसतात . ते गथंक मेळनात . उखलपाचो यत्न केल्यार रकून 
वतात . पुण हे मणी तरेकवार रंगाचे , तरेकवार आकाराचे 
आसतात . ललित निबंदाचो लेखक हो धाग्याचे काम करता . 
आपल्या व्यक्तिमत्वाच्या , अणभव विश्वाच्या धाग्याचेर हे मणी 
गुंथून तो एक माळ घडयता . अशी एक एक माळ म्हळ्यार एक 
एक ललित निबंद . देखून ह्या ललित निबंदांत ' हांव ' ना अशें 

? 


कर्श म्हणू 


दर्याचे वेळेर एक ल्हार फुट्टासर दुसरें ल्हार येता . तशेंच 
मनशाच्या मनांत ल्हारार ल्हार फुटत आसता . एका एका ल्हारांत 
मनशाच्या मनाचीं बिम्बां आनी पडबिम्बां पडटात . तसली ही 
थोडी बिम्बां - पडबिम्बां . उतरांचो देह दिवन वाचप्यांच्या हातांत 
पावती करतां . 


चंद्रकांत केणी 


मडगांव 
मकर संक्रांत , शक १ ९ १० 

आशाढांतलो पयलो पावस 


आशाढांतल्या पयल्या दिसा कालिदासाचो उगडास 
येता . आशाढांत वेगळे कितें आसता ? मलयगिरी पर्वताचेर 
वातावरण कशे आसता काय ? गोयांत आशाढ म्हयन्या 
तल्या पावसाचें काव्य , नवे व्हकलेन घरचा पांवळी पळावं 
नये अशी मान्यताय घालून दिवन , अमर करून दवल्ला . 
आमचे जाण्टेले व्यवहाराचो भावनेकडेन मेळ बसोवपाक 
हुशार आसले . देखून ताणी आशाढ पांवळेचे रूपक घडयलें . 
चैत्र वैशाखांत लग्नाचे म्हूर्त . आदी ल्हान पिरायेचेर लग्नां 
जातालीं . आनी व्हकल एका खिणांत मेकळया मनाचे 
चलयेची अवस्था सोपोंवन जापसालदारकेचें वजे माथ्यार 
घेतिल्ली दुसऱ्या घरची सून जातालो . पावस सुरू जाई 


मेरेन नवीदाद सोंपिल्ली आसताली . पावसांत मनीस घराचे 
भितोडेक उरता . नवी व्हंकल कुळाराच्या उगडासान 
आकूळ पिकूळ जाता . तिका आवयसरी कशी व्हरप ? 

जाण्टेल्यांनी उपाय सोदून काडलो . म्हळे ' ' नवे 
व्हंकलेन आपल्या घरांत रावन पयल्या आशाढाची पांवळी 
पळयली जाल्यार तिगेल्या मांवांक तें वायट . ' 

म्हणटकच कितें करप ? व्हंकलेक कुळारा धाडची 
पडली . मांवांक वायट पडू नये म्हणून आशाढांत तिका 
कुळारा धाक घरचे लोकय आडखळ हाडिनात जाले . 

आशाढ पांवळेचे हे काव्य हांव वर्सान वर्स कालि 
दासाचो उगडास करीत येवजितां . हे खेपेय तशेंच जालें . 

मीर्ग वेळार लागले आनी चार दीस उटंगायऱ्यांचो 
पावस पडलो . दिसले , आतां आशाढ सोपसर पावस थांबचो 
ना . पुण रोखडीच पावसान दडी माल्ली . तेन्ना मात सैमाची 
काकुळट दिसली . आपले शेंकरें अभिमानान फुलोवन 
गिमांतल्या वताकडेन खेळटलो गुलमोहर ( शंकर ) 
झुजाच्या मळार रक्तबंबाळ जावन मान सकल धाल्ल्या 
हारिल्ल्या सेनापतीवरी मोनो जालो . वताच्या हुलपांमदीं 
फुलतले हे झाड घडये पावस लांबणेर पडचो अशी देवा 
कडेन मागणी करता काय ? 

पावसाचे काव्य खरेंच गोंयात पळोवपासारकें . तें 
पळोवपाखातीर आमचें पर्यटन खातें पावसांत पर्यटक 
हाडूक सोदता . पावसांत सैमाची सोबा कितली गोमटी 
आसता ! मळबांतल्यान दडको झडटात आसूं ना जाल्यार 

उदकान भरिल्ली काळी कुपां आपले हातपाय पातळावन 
उफेतात आसू . पांचवो शालू न्हेशिल्ले गोयचे सैम जशें 
काय म्हुर्ताची वाट पळयत आपले भीतर मुमुर्ख हांसता , 
जशी काय कृष्णाची वाट पळयत कदंब वृक्षातळा राधाचे 
उबी रावल्या ! आनी पावस झडटा तेन्ना सगळ्या वाटांनी 
उदकाचे पाट व्हावंक लागतात . आनी जे कालिदासाचो 
उगडास करतात ते सगळे आपल्या मोगाच्या मनशाक 
मेळूक आंवडेतात . 

उदक आनी प्रणय ही जीवसृष्टीची धारक तत्वां . 
मनीस उदकाबगर जगूंक शकना अशें म्हणटात . मोगाबगर 
तो जगूक पावत ? पांवलोय जाल्यार तो मनीस उरत ? 
उदक आनी मोग दोनूय मनशाक भिजयतात , बुचकळायतात 
आनी तारतातय . कालिदास हो मनशाल्या मोगाचो भाष्य 
कार . ताज्या मनांत दादलो आनी बायल असो भेदच ना . 
आसलोय जाल्यार उच्चनीच असो भाव ना . घोवाच्या 
पायांक हात लावन ताका नमस्कार करपी बायल दुसऱ्याच 
खिणांत ताजे वेंगेंत वता हे तो विसरना . 

पावसाची रूपां तरी कितली तरेकवार ! अचकीत 
पावस झडटा . नळयांचेर आपली तकली आपटिता . देहभान 
विसरून धर्तरे म्हऱ्यांत पावचेखातीर उडी मारताः केन्नाय 
तो शेनत रावता . कृष्णान हातांत मोराचे पांख घेवन तें 
राधेच्या अंगावयल्यान अचळय भोवडायचे तशें ! केन्नाय 
एकेवटेच्यान पावस आनी दुसरे वटेच्यान वत येता . भुरगीं 
म्हण्टलीं , ' माकडाचे लग्न जाता ! ' . पुण म्हाका दिसता 

सुखदुःखाच्या आपालिपाचो खेळ जावन बशिल्ले हे जिणेत 
एका दोळयान रडचें , दुसऱ्या दोळयान हांसचे कशें तें 
आमकां पावस तेन्ना शिकयता . 

पावस आनी वत . मागीर मळबार इंद्रधणु चकचकूक 
लागता . ताजो थाव घेवंक वता तितलो मनाच्या कॅमेराचेर 
तें गाढ जायत रावता . सुस्तावल्ल्या उबगल्ल्या काळजांत 
उमेदीची ल्हारा येवंक लागतात . म्हाताऱ्या मनशाचें लेगीत 
भुरगेपण दिमकुन्यांनी चलूक लागता . 

अशा वेळार पयसावल्ल्या प्रियजनांचो उगडास 
आयलो जाल्यार अजाप कसले ? 

पावस कसोय पडूं . कितलोय पडूं , केनाय पडूं . 
हुंवार येवू वा वताचो रख रख उरूं , शेतकामत्याक जर तुमी 
विचारशात जाल्यार तागेली जाप थारिल्ली आसता , ' पोरूं 
तरी सुमाराचो पावस आशिल्लो ; अंदू सामकी धांदळ 
केल्या . ' शेतां कुसतात वा करपतात अशी कागाळी करपाचे 
तो केन्नाच सोडिना . मागीर प्रस्न पडटा . कसतलो कसता , 
मेरेवयलो परवंता , ही ओपार कशी आयली काय ? 

जोगलाची अशी खबर सांगतात कि , ' घरां , मनीस 
वाटावचे आनी शेणाचे गायरीत ना जाल्यार केळीचे 
कांडत वचून पडचें . अशे तागेली आवय ताका वसभर 
शिकयता . अशें म्हण्टात कि जोगूल जर शेणांत वा केळींत 
पडलें जाल्यार ताजें भांगर जाता . हेरकडेन खंयय पडत 
जाल्यार थंय तें गोबोर करून पथून धर्तरेच्या पोटांत वता . 

हांवें जोगलान केल्ले भांगर पळोवंक ना . पुण 


गोबर पळयिल्लो उगडास जाता . पावसाळ्यांत एक दीस 
आमच्या गांवांत जोगूल पडले म्हणून खबर आयकली . 
सकाळी उठून आमी भुरगे तें खंय पडलां तें पळोक गेले . 
आनीकय लोक थंय उबे आसले . एक माड करपून काळो 
किट्ट जाल्लो . त्या माडाचेर जोगल पडिल्लें ; पुण माड 
जशाचो तसो उबो आसलो . 

कोणेतरी म्हन्यांत वचून माडाक पांय लायलो . घडये 
खोट मारिल्ली आसूये . सिगरेटीचो थारिल्लो गोबर झडचो 
तसो पुराय माड कोसळ्ळो . ते दृश्य अजून म्हजे नदरे 
सामकार आसा . माडासारको माड उबो आसतनाय तो 
लासून कल्ल जाल्लो . इल्लोय आवाज करिनासतना गोबर 
जावन जमनीर पडलो . 

आवयची सांगणी जे मानीना त्या जोगलाक हांव 
कितें सांगतलों ? पुण पावसाक मात सांगन दिसता , 
' पावसा , तूं यो आनी शेतां , भाटां , घरां , मळां पळोवन 
झड . ओगीच दर्यार वचून झडलो जाल्यार तुजे जिणेचें 
सार्थक जावचे ना . जमीन तानेल्ली उरतली , जीवसृश्ट 
आकूळ पिकूळ जावन उरतली . ' 


. 


3 


( २ ) 


जीब 


' जिक 


हाड ना देखून सगळे पडले पाड ! ' एक 
सुभाशित उलोवचे तशें तो उलोवन गेलो . 

तागेली गजाल हांसपासारकी . ताका सदांच बडायो 
मारपाची संवय . एका लग्नाक गेल्लेकडेन ताणे आपलो 
गॉगल कोणाक तरी दाखयलो . दुबाय आशिल्ल्या तागेल्या 
मेवण्यान ताका तो धाडिल्लो . पुण बडाय मारपाच्या 
प्रयत्नांत ताणे थंयच्या लोकांक सांगलें कि असले गॉगल्स 
सोपेपणान मेळनात . आपल्या एका इश्टान अमेरिके 
कसावन धाडला . ताका थोडे पैशे पडनात . चारशे रुपया 
पडटात . 

थंय आशिल्ले एके बायलेन तो गॉगल मागून घेतलो 
आनी आपल्या दोळयांक लावन पळयलो . कोणे तरी तिका 
म्हळे कि ती गॉगल लावन सुंदर दिसली . बायल रुपान 
मात्शी उजवी . त्या मनशानय तिज्या रुपाची तोखणाय 
केली आनी म्हळे : " गॉगल जरी म्हजो आसलो तरी 
तुज्या दोळ्यांक तो सोबलो . ' 

" म्हाकाय एक हाडून दिता ? " ते बायलेन ताका 
विचाल्लें . 

" बरे भाशेन . ” बडाय मारपाची संद वगडावंनये 


६ 


अशें येवजून त्या मनशान म्हळे , " म्हजो एक इश्ट फुडल्या 
सप्तकांत येवपाचो आसा . हांव तुजेखातीर एक गॉगल 


हाडून घेतां . " 


ते बायलेन ताजे परवानगेन तो गॉगल लावन 
सगळयांक दाखयलो आनो पांच मिनटांनी परत येवन तो 
गॉगल आनी चारशे रुपया त्या मनशाकडेन दिले . 

इतले सुंदर बायलेकडचे पयशे घेवप ताका उणेपणाचे 
दिसले . ताणे म्हळे , " पैशाचे मागीर पळोवया . हांव जर 
म्हज्या इश्टाकच पैशे दिवचो ना जाल्यार तुजेकडच्यान 
कसो घेवू ? गॉगल येतकच खंय पावोवचो तितलें सांग . ' " 

ते बायलेन तागेल्या बोल्साचे पेन आपल्या हातांनी 
काडलें आनी ताजेकडच्यानच मागन घेतिल्ल्या कागदाचेर 
आपले नांव , पत्तो आनी फोन नंबर बरोवन तें कागद 
परत ताज्या हातांत दिले . म्हळे , थंक्यू ! तुजे उपकार 
हांव जल्मभर विसरचे ना . 

बडाय मारपी लोणयाचो गुळो तितल्या उतरांनीच 
विरगळ्ळो आनी ताणे म्हळे , “ हो गॉगल तूं दवरून घे . 
नवो म्हाका मेळटलोच . तो येतकच मुजरत हांव तुगेर 
येवन तुका दाखयतां . ” 

बायल आनीकय खुशालभरीत जाली आनी इल्ले 
लागोळे भाशेत तिणे म्हळे , “ मुजरत यो . फोन करूनच 
यो . चुकामूक जावप नाका . तशें दीसभर हांव घराच 
आसतां . " 

जालें , गॉगल तिणे व्हेलो आनी मोटे लक्तुबायेन 


हेर बायलांक दाखयलो . थंय आसली त्या बडाय मारत 
ल्याची बायल . आपल्या भावान धाडिल्लो गॉगल घोवान 
दुसरे बायलोक दिलो हे पळयना फुडें तिजो जळफळाट 
जालो . लग्नाच्या हॉलांतली उठून ती घरां आयली . आनी 
त्या दिसा घरांत कुरूक्षेत्र जालें . 

आता घोव त्रासांत पडला . गॉगलाक गॉगल गेलो 
आनी बायलेलें झगडे मोलायलें . बायल आतां ताजेकडेन 
उलयना . घरांत आयदनाक आयदन आपटता आनी संद 
मेळिल्ले खेपे तो गॉगल ती वयर काडटा . हरशी असल्या 
प्रसंगाचेर एक नकसूद फटास मारप ताका जड वचपाचें 
न्हय , पुण सगळो प्रसंग बायले सामकारच घडिल्ल्यान 
ताजं तोंड बंद पडला . आता ताका पश्चाताप जाता . 
भुरकटून वचून त्या दिसा तो गरजेपरस चड उलोवंक 
नाशिल्लो जाल्यार हो प्रसंग ताजेर येवपाचो न्हय . 

खऱ्यांनीच जिबेक नासता हाड देखून ती हुळहुळटा . . 
केन्ना कितें उलोवचे हे कळना जाल्ल्यान ती न्हय त्या 
वेळार न्हय तें उलोवन वता आनी मागीर धनुष्यांतल्यान 
सुटिल्लो बाण फाटी घेवंक मेळना . एकाद्या वेळार पच्च 
करून उलोवन वतली जीब दुसऱ्या वेळार धरता आनी 
जेन्ना जें उलोवपाचें तें उलयना आसतना रावता . 

एक चली आसली . बऱ्या कुळांतली . शिळान बरी . 
रूप , गुण सगळेच नदरेन उजवी . पुण बाबडी आसली 
लुबडी . तिजें लग्न जुळूक आयलीं सतरा विघ्नां . निमाणे 
एकेकडेन सोयरीक व्हेली . आवयन धुवेक शिकोवन दवल्ली : 


८ 


' तुका पळोवंक येतले तेना तोंडान उलोवं नाका . मान 
सकल घालून मर्यादेत राव . मान हालोवन हय - ना म्हण 
पाचें 

सुचय . 

थरिल्ले प्रमाणे चलयेक पळोवंक न्हवरेकार आयले . 
अर्दवर बसले . आयच्या काळार इनली सादी , सरळ , 
भिडेस्त चली पळोवन न्हवऱ्याली आवय खुशालभरीत 
जाली . रोखडींच दिवपा घेवपाची उलोवणी सुरू जाली . 
भांगर कितें घालचे हो प्रस्न आयलो आनी चल्याचे आवयन 
म्हळे , ' चलयेक ज्यो वस्ती जाय आसत त्यो करपाच्यो . ' 
आनीतिका काल्यो वस्ती जाय असो प्रस्न विचाल्लो . 

' माता भांगल दोये दिस्ती नाता . ' एकदम चली 
उलोवन गेली . 

मागीर तिणे जीब चाबली . पुण त्या आदींच तिगेली 
धांकिल्ली मूठ उकती जाल्ली . 

देवान जीब दिली ती दिली , तिका हाड कित्याक 
दवल्लें ना काय ? हे जिबेन आयज मेरेन कितल्या लोकांचो 
घात घेतला आसता ! एका कवीन दातांच्या पांजऱ्यांत 
आशिल्ली नागीण अशें जिबेचे वर्णन केलां आनी म्हळां , 
' ती केन्ना कोणाक कशी चाबत हाजो नेम नासता . म्हणून 
लिका सदांच दातांआड दवरप शाणेपणाचे जातलें . ' अशें 
म्हणटात नागीण चाबली जाल्यार एकच मनीस मरता ; 
पुण जीब चाबली जाल्यार व्हड अनर्थ जावं येता . 

एक ऋषी रानांत ध्यानस्थ बशिल्लो . इतले मजगतीं 
मोराचो केकारव ताणे आयकलो . ऋषीचे ध्यान भंगले 


आनी मोराच्या आवाजाचे दिकेन तो पळोवंक लागलो . 
पांचव्याचार सैमामदीं अस्तंतेक देवतल्या सूर्याचे फांट ये 
चेर आपल्या पाखांचो आयणो फुलवन खोशेयेन गाय 
तल्या मोराक ताणे पळयलो . मनांतल्या मनांत म्हळे : 
ध्यानस्थ बसून हांव म्हज्या काळजाचे संगीत आयकंक 
सोदतालों . देवाक होरावपाखातीर काळजाचे संगीत आदार 
दिता . पुण देवानच निर्मिल्लें अप्रुप संगीत म्हज्या सामकार 
अवतरलां , जे कानांनी आयकूक येता , दोळ्यांनी पळोवंक 
मेळटा आनी देवाचे व्हडविकेचो साक्षात्कारय घडयता . 
तल्लीन जावन ऋषी त्या मोराक पळयत रावता . 

इतले मदीं वारो सुटचो तसो सूसू करीत एक बाण 
येता आनी त्या मोराचे छातयेत रोंबता . पाखांचो आयणो , 
धांकता , सर्गीचे संगीत अचकीत बंद पडटा . 

' आरे मोरा , ' त्या ऋषीच्या तोंडातल्यान उतरां 
भायर सरतात , ' ह्याच वेळार तुजी जीब कित्याक हुळ 
हुळ्ळी ? ' तुज्या आवाजान म्हाका देवाचो साक्षात्कार 
घडयलो आनी शिकान्याच्या काळजांत तुजेर बाण मार 
पाची प्रेरणा जागयली . ' 

मोर मेलो ताज्या मर्णाक कोण कारण जालो ? 
बारीकसाणेन येवजिल्यार शिकायापरसय ताजो आवाजच 
ताका नडलो . सर्गीच्या संगीता परस मोराचे मांस आनी 
पाखांमदीं त्या शिकाऱ्याक अर्थ दिसलो , ताका मारप हो 
आपलो धर्म दिसलो . 


- 


१० 


( ३ ) 


खेळ आनी खेळगडे 


ल्हान भुरगे कोयड्या - बालांनी खेळटाले . खब 
दीस हो खेळ पळोवंक नासलो . हांव मार्गाचे कुशीक उबो 
रावन तांकां खेळटना पळोवंक लागलों . 

खो ऽऽऽ ले ! 
खोजें ..... 
पांव ... चेटमेट ... बिरमूट ... घोडा ... 
बुच्चे ... काला ... झील . 
मदींच बाल उसळून म्हज्या आंगार आयलें . 
दोनय हात फुडे करून हांवें तें जिखलें . 

भुरगो धांवत म्हज्या आंगार आयलो . ' आनीकय 
पयस तें वचपाचे . हाणे आडायलें ' अशें त्या भुरग्यान 
म्हळे . 

दुसरे भुरगे ताका हांव उबो आशिल्लो थंयच्यान 
तागेले गुण मेजूंक दिवंक तयार आसले . पुण जाणे तें 
मारिल्लें तो कसोच आयकना . 

' तशें जाल्यार तूं बाद जालो . न्हय रे ? ' ताणे 


म्हाका विचाल्लें . 


' ताका कितें विचारता ? तो आमचे बरोबर 
खेळटा ? ' पयल्यान कागाळी केली . 


११ 

परत झगडी सुरू . म्हाका लागून ही झगडी जातात 
तें पळोवन म्हजें मन गुन्यांवकाराचें जालें . झगडी थांबो 
वपाचो हांवें यत्न केलो . म्हळे , 

' हांवें चुकून तें जिखलें . बाल बरेंच फोर्सान आयिल्लें . 
रस्त्याचे पलतडीन तरी पावतलें आस्ले चूक म्हजी ... ' 

तशें जाल्यार आमी तितलो खेळ पथून खेळूया . 
तूं बुच्चे परत खेळ . ' हेर खेळगडे ताका सांगूक लागले . 

पुण तो पयलो भुरगो तयार जायना . ताणे म्हळे , 
हांवें बाल मारिल्लें . हाणे आडायलें ना जाल्यार .. ' 

' आडावंक ना , जिखलें . तूं बाद जालो . ' दुसऱ्यान 
म्हळे . 

पयलो दांडो उखलून ताज्या आंगार धांवलो . 
हांवें ताका आडायलो . मागीर तडजोड केली . हांव खेळूक 
तयार जालों आनी ते भुरगेय झगडें विसरून म्हाका घेवंक 
कबूल जाले . दांडो म्हज्या हातांत दिलो आनी हांवें खेळ 


सुरू केलो . 

खो ऽ ऽ ले . ' 
बाल खूब वयल्यान पयस पडलें . 

पुण · खोजें ' म्हणून बाल माल्ले ते एका भुरग्यान 
अचळय जिखलें . 

हांव बाद जालो . पुण तितल्या खेळानच म्हजें सगळे 
भुरगेपण म्हज्या आंगांत संचारले . 

कितल्या वर्सानी कोयडे - बालाचो खेळ पळोवंक 
मेळिल्लो . आमी भुरगेपणांत अशेच कोयडे - बालांनी खेळटाले . 


गोंयच्या वाड्या वाड्यावयले भुरगे होच खेळ खेळटाले . 
त्या काळावयले दुसरे खेळ आसले गड्ड्यांचे , मीठ फळयांचे 
नाजाल्यार फुटबॉलाचे . आतांचे खेळ वेगळे . देखूनच पयलींचे 
खेळ पळयतना भुरगेपणांतल्यो यादी मनांत दाटून येतात . 

म्हाका एक घट याद आसा . एके फावटी कोयडे 
बालाचो खेळ खेळटना हांवें मारिल्ले बाल त्या वेळावयल्या 
एका इश्टाच्या दोळ्यावयर कपलार बशिल्लें आनी ताज्या 
कपलाक कोंक जावन भळभळीत रगत व्हावंक लागिल्लें . 
हांवें त्यावेळार लिंगड्याचो पालो चिड्डून ते कोंकीचेर 
चोळ्ळो . पुण तागेले रगत थांबले ना . तो रडत घरा गेलो . 

सांजेची तागेली आवय कागाळी घेवन आमगेर 
आयली . 

म्हाका त्या दिसा म्हगेले आवयलीं उलोवणी खावची 
पडली . जशें कांय हांवें मुद्दाम तागेले कपल फोडिल्लें ! 
म्हजो गुन्यांव ना , अशें म्हज्या मनाक दिसताले . पुण तें कशे 
सांगप हे म्हाका कळना आसलें . 

कांय वर्सी उपरांत एक क्रिकेट मॅच चलता असताना 
भारतीय संघाचो ओपनर नरी काँट्रॅक्टर हाज तकलेर बॉल 
पडून 

तो जखमी जालो आनी त्या उपरांत तो केन्नाच 
सारको क्रिकेट खेळूक पावलो ना . 

त्यावेळार म्हाका दिशिल्लें , ज्या बॉलरान बॉल 
घाल्लो ताका ख्यास्त मेळटली . पुण ख्यास्त सोडातच कोणे 
ताका दूशण लेगीत दिले ना . उरफाटे त्या बॉलराचे व्हडले 
व्हडले फोटे पेपरांनी छापून येताले . काँट्रॅक्टराच्या नशिबान 

काँट्रॅक्टर ; त्या बॉलराचे कितें चुकले अशेच लोक म्हण्टाले . 
त्या वेळार म्हाका दिसलें कि म्हजें बाल आपटून त्या 
भुरग्याचे कपल फुटले तेन्ना ही नदर आमच्या आवय - बापा 
यक कशी नासली ? 

फुटबॉलाचो खेळ हांव खेळूक लागलों त्या आदी 
पावस सुरू जातकच गड्डयांचो खेळ आमी खेळटाले . जाण्टे 
भुरगे पेंड्याक गड्डो ... अशा हिसपान खेळटाले जाल्यार 
आमी पेंड्याक काडयेचो कुडको दिवन घेवन खेळटाले . 
एक दीस आमी पेंड्याक गड्डो दिवचो करून खेळळे आनी 
पयल्याच खेळांत म्हजेकडले चार पांच गड्डे हांव वगडावन 
बसलो . 

म्हज्या एका इश्टान म्हाका सांगले , ' ज्याचेकडेन 
हारला ताका म्हजेकडेन खेळूक हाड . ' 

हांवे तशें केलें . म्हगेल्या इश्टान त्या भुरग्याक रोख 
डोच पोशार केलो आनी म्हाका एकूच गड्डो दिलो . हांवें 
म्हळे , “ तुवें म्हाका म्हगेले सगळे गड्डे दिता म्हणिल्लें . ' 
' ना . ' ताणे म्हळे , ' हांवें जिखून हे गड्डे जोडल्यात . 

. 
भोंगू म्हणून तुका एक दितां . जाय जाल्यार घे नाका 
जाल्यार चलूक लाग . ' 

वायट दिसले . पुण एक गड्डो घेतलो . मनांत म्हळे , 
केन्नाय तरी ताका बुद्द शिकयतलो . आनी हांवें ताका बुद्द 
शिकयली . सुमार म्हयन्या उपरांत हांव ताजेकडेन खेळ्ळों 
आनी ताका पोशार केलो . 

ताणे म्हळे , ' हे सगळे गड्डे व्हर , पुण हो निमाणो 


ICC 


" 

एकूच पाशाणी गड्डो हांव दवरतां आनी जेन्ना म्हजेकडेन 
दुसरो गड्डो येतला तेन्ना तुका येणे आशिल्लो गड्डो दितां . ' 

हांव कबल जालो . पुण तो येणे आशिल्लो गड्डो 
म्हाका मेळ्ळोच ना . 

त्या भुरग्यालो बापुय मुंबय आसतालो . ताजेसरी तो 
भुरगो गेलो . 

सुमार धा - बारा वर्त्यांनी मुंबय एक दीस धोबी 
तलाव मेट्रो सिनेमालागी तो भुरगो म्हाका मेळ्ळो . हांव 
ताका वळखुचो नाशिल्लो . पुण ताणेच म्हाका हटकिलो 
आनी वळख दिली . तो मुंबय नोकरी करतालो . इराण्याच्या 
हॉटेलांत व्हरून ताणे म्हाका च्या आनी खारी बिस्कीट 
दिली आनी मुंबयच्यो खबरी सांगूक लागलो . तो सांग 
तालो आनी हांव लक्तुबायेन आयकतालों . म्हाका ताजें 
कौतुक दिसतालें . 

च्या घेवन जातकच ताणे म्हाका एक पांच मजली 
बिल्डींग पयसुल्यान दाखयली आनी म्हळे , ‘ म्हजें ऑफिस 
ते बिल्डींगेत आसा . ' 

आतां म्हाका ताजी नसाय जावंक लागली . 
' लिफ्ट आसा ? ' हांवें विचाल्लें . 

हय तर . ' ताणे जाप दिली . 

त्या वेळार हांवें लिफ्ट पळोवंक नासलें . देखून म्हज्या 
भुरगेपणातल्या त्या इश्टाविशी म्हज्या मनांतलो आदर 


खूबच वाडलो . 


त्या वेळारूय म्हाका येणे आशिल्ल्या गड्ड्याची याद 


१५ 


. 


जाल्ली . पुण आपल्या पैशांनी ताणे च्या आनी बिस्कीटी 
म्हाका दिल्ल्यो ताजेकडेन गड्डो कितें मागतलो ? अशें हांवें 
येवजिलें . 

वता आसतना ताणे म्हाका आपलो पत्तो दिलो . 

चार दिसांनी हांव पथून ताका सोदीत गेलों . 
लिफ्टांत बसपाची उमेद भागोवन घेवंया अशें हांवें येव 
जिल्लें . पत्तो सोदीत वच जाल्यार बिल्डींगेच्या तळमजल्या 
वयल्या एका कुरकुटांत आशिल्ले लाँड्रीत तो कपड्याच्यो 
पोटल्यो बांदतालो . म्हाका पळयना फुडें तोय नर्व्हस जालो 
आनी आपूणच भायर आयलो . 

पथून ताणे म्हाका च्या दिली आनी सांगलें , ' हांव 
कसले काम करता हे उपकार करून गांवांत कोणाक सांगू 
नाका . ' 

आरे , पुण तुज्या पत्त्यावयल्ल्यान ते कळटा मरे . ' 
हांवें म्हळे . 

' ना रे . ' ताणे म्हळे . ' वॉशिंग कंपनी म्हळ्यार 
मडवळाचे दुकान म्हणून अजून आमच्या गोंयच्या लोकांक 
खबर ना . 


( ४ ) 


भांगराचें पिशें 


गराचें मोल मळबाक तेकले अरों म्हळयार 
लोकांक सारको अदमास येवचो ना हे खातीर एका गुज 
राती दिसाळयान ते बातमेक माथाळो दिलो . ' सोनुं 
बाह्यावकाशमां पहोचें छे ' मुंबयच्या बाजारांत धा ग्रॅम 
भांगराचे मोल ३२४० रुपयांचेर पावला म्हणपाची ती 
खबर आसा . दिवाळी आनी लग्नाचो सीजन सुरू जाल्ल्यान 
भांगार म्हारग जालां अशे ते खबरेंत म्हळां . भांगरांचे 
आमकां इतले पिशे कशे हाजे म्हाका सदांच अजाप दिसत 
आयलां . संस्कारच लटके देखून तशे घडटा जाये . कसलीय 
वस्त बरी अशें सांगचे खातीर आमी भांगरापरस 
हळडुवें ' अशें म्हण्टात . कोणय जैतिवंत जीण जगलो 
जाल्यार ताणे ' जिणेचें भांगर केलें ' अशा उतरांनी आमी 
ताका तोखेतात . जशे काय जिणेत भांगरापरस श्रेष्ठ 
कांयच ना . 

राजा मिडासची म्हाका याद जाता . ताजेकडेन 
गिरेस्तकाय आशिल्ली . राजवाडे , व्हडवीक आनी सत्ता 
आशिल्ली . पुण तो खंय भांगराफाटल्यान पिसो जाल्लो . 
आपलो राजवाडो भरत इतलें भांगर पुंजावपाचो ताणे 
ध्यास धरिल्लो . देवान ताका वरदान दिले . म्हळे : ' चल 

तुजी इत्सा पूर्ण जातली , तूं जे जे वस्तूक आफुडशीत ती 
भांगराची जातली . ' 

राजा खोशी जालो . पुण दुस - याच खिणाक आपणाक 
दिल्लो आशिर्वाद हो श्राप म्हणपाचो अणभव राजाक 
आयलो . जेवंक बसलो जाल्यार राजा उपाशी . जवणाक 
हात लागनाफुडें ताजें भांगार जातालें . भांगार कशे खातलो ? 
अपुर्बायेचे चलयेक म्हन्यांत घेतली जाल्यार ती भांगराची 
बावली जाली . निमाणे राजान देवाकडेन मागले देवा हो 
आशिर्वाद फाटी घे . म्हाका भांगर नाका . भांगराची आशा 
जिवितभर केली म्हणपाचो आतां म्हाका पश्चाताप जाता . 

सगळे रामायण एके नदरेन पळयलें जाल्यार तें 
भांगराचीच काणी सांगता म्हणपाचे कळटले . रावणाची 
लंका भांगराची आशिल्ली अशे वर्णन आमी वाचतात . 
आनी ज्या हरणान फुडले रामायण घडयले ते हरण लेगीत 
भांगराचे आसले . इतिहासांतले जायतें रजा असे आसात 
जे आपल्या राणयांक भांगरान भरताले . कांय राजा भांग 
राची नाणी काडटाले . आदल्या काळार घराची बन्याद 
बांदतना बुन्यादींत भांगर घालपाची चाल आसली . असल्या 
घरांत भांगर उणे जायना अशे लोक तेन्ना मानताले . भांगर 
ही अडिल्ल्या वेळार उपयोगी पडपासारकी वस्त अशे लोक 
मानताले . लडाय राजा - राजांमदीं जाताली . आनी राजा 
बदलत रावताले . नवो राजा येतकच आदल्या राजाले चलन 
चलनासले . देखून लोकांक भांगराच्या रूपान आपली जोड 
एकठांय करपाची सवय लागिल्ली . त्यावेळार बँको नासल्यो . 

अडचल्ल्या वेळार पुंजायिल्ल्या भांगराचोच आदार मेळटालो . 
भांगराबगर चलयांची लग्नां जायनासली . नवी व्हकल कितले 
भांगर घेवन आयल्या , हाजेवयल्यान तिजे मोठेपण मेजताले . 
आमच्या गोंयांत वरदक्षणेक लागून व्हंकलांक लासपाची 
रानटी प्रथा नासली तरी वरदक्षणा ना म्हणून खूबशी 
लग्ना मोडल्यांत . भांगराच्या नादान हजारांनी कुटुंबा 
सोंपल्यात , हजारांनी झुजां जाल्यात तरीपुण भांगराचे पिशे 
लोकांक घेरून बसला . 

जाचेकडेन भांगार आसता तो तरी सुखी खंय 
आसता ? घरात ते पुरून दवरप आनी चोर येत हया 
भयान राती तळमळून काडप . भांगार अशे तरेन आमच्या 
मनाची शांतताय इबाडटा . सुखाची न्हीद आमकां घेवंक 
दिना . तरी आमची भांगराची ओड सोंपना , मनाक थंडाय 
आनी संकटावेळार आदार मागपाखातीर ज्या देवाकडेन 
आमी वचपाचे त्या देवाक लेगीत आमी भांगराच्या 
पासांनी बांदून दवल्ल्या . ज्या देवळांनी मूर्त भांगराची 
त्या देवाची सासाय व्हडली अशे आमी मानतात . आबी 
देव प्रसन्न जावचें खातीर देवळाचेर भांगराचो कळस 
चडोवपाचे सपन पळयतात . आनी देखूनच हळडुव्या 
रंगाच्या हया धातूचे मोल वाडत आसा . 

आमी पृथ्वीची वर्णनां करतना तिका ' बहुरत्ना 
वसुंधरा ' म्हण्टात . धर्तरेच्या पोटांत भांगर , रूपे , कोळसा , 
अभ्रक , तेल , हिरे , माणकां आसात . संवसारातले सगळ्यांत 
चड भांगर अफ्रिकेत आसा पुण त्याच खंडांत सगळ्या 

परस चड दळीद्र आसा . संवसारांत तशे पळयलें जाल्यार 
भांगरांचे पिशे ना . एका अदमासाप्रमाणे १ ९९ ० वर्सा 
उपरांत वर्सा सुमार दोन हजार टन भांगर मेळूक 
लागतले म्हळयार आयचे परस ते दुप्पट जातले तेन्ना 
भांगरांचे मोल देंवतलें . एक काळ असो आसलो जेन्ना 
भारत हो भांगराचो देश म्हणून वळखताले . भारताचेर 
जितल्योय परकी घुरयो आयल्यो त्या सगळ्यानी हया देशां 
तले भांगर एकठांय करून व्हेले . हैद्राबादचो निाम 
भांगराच्या ताटांत जेवतालो . आज भारतात भायल्यान 
अब्जांनी रुपयांचे भांगर चोरमार्गानी येता . आखाती 
देशांनी तेलाचे सांठे सोपत आयल्यात ताजो विचार करून 
हे देश भांगर जमोवंक लागल्यात . फुडाराक तेल सोंपतले 
तेन्ना भांगराच्या नाड्यार आपली अर्थवेवस्था पथुन सांव 
रूंक येतली अशे तांकां दिसता आनी हेचखातीर भांगरांचे 
उत्पादन वाडत आसतनाय ताजे मोल वाडत आसा . 

भारतांत भांगराची मागणी सतत वाडटा कित्याक ? 
ह्याच देशांत चोरमार्गानी भांगर कित्याक येता ? भांगर 
मेळोवपाचो हावेस आमच्या लोकांक कुड्डो कित्याक 
करता ? भांगराच्यो वस्ती आंगार आसल्यार बायलेचे 
सौंदर्य वाडटा अशे आमी कित्याक मानतात ? आमच्या 
देशांत भांगरांचे मोल एकवेळ वाडटकच परत कित्याक 
देवता ? 

एकेवटेच्यान आमकां आमच्या विकासाखातीर 
पयसो उगे पडटा . दुसरेवटच्यान आमी आशिल्लो पयसो 

भांगरांत आडावन दवरतात . घरांत धन आसूनय उपास 
मार वाडपाची भारताची ही रीत वेगळीच . आज भांगराचे 
मोल वाडत आसा देखून भांगरांत गुंतयिल्लो पयसो फळाक 
येता अशे आमचे लोक मानतात . पुण आमी एक विसर 
तात कि भांगरांत गुंतोवचेपरस जर पयसो आमी विका 
सांत गुंतयलो जाल्यार हया देशाक भांडवल उणे पडचेना . 
आमची आवतिकाय राजा मिडासासारकी जाल्या . आमचे 
कडेन भांगर आसा . पुण पोटाची खळी भरचेखातीर अन्न 


ना ! 

( ५ ) 


सुख आनी दुःख 


हुंदराच्या 

दराच्या जाळांनी घराक उजो लावंक भायर 
सरिल्ल्या मनशाची खबर खूब आदली . त्या काळार घडये 
हुंदीर धरपाचो सांपळो वा मारपाचे विख्ख मेळचे परस 
नवें घर मेळप सोपें आसलें जावये . पुण ती वृत्ती अजूनय 
मनशामदी आमकां पळोवंक मेळटा . 

हालींच एका मनशान गांव सोडलो . गांवांत लोक 
ताजी फकाणां मारताले . कोण ताका ‘ आवटो ' म्हणून 
म्हण्टालो , जाल्यार कोण ताका हेर तरांनी त्रास दिताले . 
तो घरांतल्यान भायर सल्लो म्हण्टकच नाक्याचेर वाड्या 
वयले भुरगे ताज्या फाटल्यान लागताले . मागीर तो हातां 
तली बडी वावडीत पोजड्यो गाळी घालीत तांच्या फाट 
ल्यान धांवतालो . एक दोन फावटी असल्या वेळार हांव 
थंय पाविल्लों . हांवें भुरग्यांक धांवडायिल्ले आनी ताका 
थंड केल्लो . 

हरशीं तो मनीस सामको सादो आनी कोणाकच 
ताचेपसून त्रास नासलो . आदी तो सोर्ती विकतालो . तागेलो 
एक चलो मुंबय काय खंय आसता . तो ताका दर म्हय 
न्याक नेमान पैशे धाडूक लागतकच चल्याचेच सांगणेन 
ताणे सोर्ती विकप बंद केल्ले . घरांत बायल . सकाळचो 

बाजारांत वतालो नुस्ते , भाजी घेवन परत येतालो . सांजचो 
परत तो एक फावट बाजारांतल्यान पासय मारून येतालो . 
अशे तरेन दिसांतल्यान दोन फावटी लोकाकडेन ताजो 
संपर्क येतालो आनी कितेंय म्हण्टकच तो चाळवता देखून 
अविचारी लोक ताका चाळयताले . मार्गार उबो रावन 
गाळ्याचो शिंवर ताणे केलो म्हण्टकच ताका चाळयतल्या 
ल्हान , व्हडांचे मनोरंजन जातालें . मार्गार तो एक सदांचो 
तमाशा जावन बशिल्लो . म्हाका सदांच त्या मनशाची 


काकुळट दिसताली . 


एक दीस हांवें ताका विचाल्लें , ' हे भुरगे तुज्या 
फाटल्यान कित्याक लागतात ? ' 

एक पोजडी गाळ घालून ताणे त्या भुरग्यांच्या 
आवयां - बापायांचो उद्धार केलो आनी म्हळे , ‘ खंयच्या 
जल्माचे रीण मागूक म्हज्या फाटल्यान लागल्यात देव 


जाणा ! ' 


6 


आनी जाण्टेले ... ? ' 
परत गाळीचो शिवर ! 

एक दीस मार्गान वतल्या दुसऱ्या एका मनशान 
म्हाका शिटकायलो . म्हळे , ' ते हळशिकेत बडी घालू 
नाका ... हे सदचेच . त्या पोरांक ताजे वाटेक गेलेबगर सुख 
लागना आनी ह्या म्हाताऱ्याक तांचेकडल्यान खुबळावन 
घेतलेबगर न्हीद पडना . ' 

काय दिसांनी आनीक एके फावटी तो म्हातारो 
म्हाका मेळ्ळो . ताणें म्हळे , ' आता तूंच पळय . काल हाणी 


२३ 


म्हगेर एक बरी कास भाडेलाकडच्यान धाडून दिली . वय 
ल्यान रकाद धाडलो . चल्यान धाडल्या म्हुण ... बरी 
बांदिल्ली ती कास उक्ती करून पळय जाल्यार भीतर 
मेल्ले जल्ले आनी शेड्डे . ' 

लोक ताका कसो त्रास दितालो हाज्यो ह्यो कांय 
तरा . एक दीस उबगून ताणें थारायलें , पूत धाडटा त्य 
पैशांचेर संवसार चलोवपाचो जालो जाल्यार ह्याच गांवांत 
कित्याक रावंक जाय ? ताणे दुसऱ्या एका गांवांत घर 
भाड्याक घेतले आनी तो उठून थंय रावंक गेलो . ही 
खबर कळटकच हांवे मनांत म्हळे , कशेय जावं ह्या 
लोकांच्या त्रासांतल्यान सुटलो बाबडो . सदाच ताजी फकाणां 
करपाची संवय जाल्ले भुरगे कांय दीस ताजी वाट पळय 
तले आनी उपरांत ताका विसरून वतले . तोय ल्हवू ल्हवू 
तांकां विसरतलो आनी एक नवी सुखाची जीण जगूंक 
पावतलो . रस्त्यान येतना वतना आतां तो दिश्टी पडना 
आसलो आनी रस्याचेरय आता बोवाळ जायना आसलो . 
खूब दीस मेरेन रस्त्यान वतना म्हाका ताजी याद जाले 
बगर उल्ली ना . पुण ल्हवू ल्हवू हांवय ताका विसरून 
गेलों . 

पुण हालींच एका गांवांत एका कार्यक्रमाखातीर 
गेल्लेकडेन हॉलांत ताका लोकांमदीं बशिल्लो पळयलो . 
खूब दिसा उपरांत ताका पळोवन म्हाका खोस जाली . 
कार्यक्रम सोंपतकच हांव मुजरत ताका वचून मेळ्ळों आनी 
ताजी खबर घेतली . 

नव्या गांवात आयिल्लो तरी तो व्हडलोसो खोशी 
नासलो . ताणे म्हळे , ' हांगा वेळ खावंक येता . सगळे अनो 
ळखी जाल्ल्यान फाटल्यो यादी अस्वस्थ करतात . एक सांग , 
ती पोरां आतां कितें करतात ? ' 

तागेलो हो प्रस्न आयकून म्हाका हासूक आयलें 
आनी अजापूय दिसले . त्या पोरांचो त्रास चुकोवंक ह्या 
मनशान गांव बदलिल्लो , पुण अजून त्या पोरांची याद 
ताज्या मनांत उरिल्ली . 

' हांसता कित्याक ? ' ताणे म्हळे , ‘ खरेंच म्हाका त्या 
भुरग्यांची याद येता . तशी बाबडी बरी आशिल्ली . हांवच 
तांकां नसती उतरां दितालों ... ' 

जें चुकोवपाखातीर तो नव्या गांवात आयिल्लो तेंच 
नव्या गांवात ना हाजीच त्या मनशाक खंत भोगताली . 

जोमेरेन तो आदल्या गांवात आसलो तोमेरेन ताका 
दिसताले गांवच्या लोकांखातीर आपणाक त्रास जातात . 
आतां नव्या गावात ते त्रास नात हाजें ताका दुःख आसलें . 

मनशाले दुःख हे खऱ्यांनीच भोंवतणच्या वातावरणा 
चेर आदारिल्लें आसता ? काय तें ताच्या मनातच आसता ? 
म्हाका दिसता सुख आनी दुःख तानेसारकें आपल्या सभा 
वांत , आपल्या मर्यादामदी , आपले नदरेंत आसपावन मनीस 
भोंवता . देखून वातावरण बदल्लं तरी मनशाचे सुख दुःख 
बदलना . घर सोडलें , गांव बदल्लो हे खातीर मन बदलना . 
मनाक जाय तेन्ना जाय थंय आदलेच दुःख वा सुख मूळ 
च्याच रूपांत वा नवें रूप घेवन ताच्या मुखार उबें रावता . 

दुःखापसून पळून वतलो मनीस हो आपले सावळेपसून 
पळून वचपाचो प्रयत्न करता म्हळयार लटके जावचे ना . 

मृगजळा ची . गजाल सगळेच जाणात , जंय रेंवट 
आसता थय वतान रेंव तापता आनी रेवेंमदीं उदकाचे 
तळे आसा असो पयसुल्ल्यान पळयतल्याक भास जाता . 
उदकाची ल्हारां ताका निवळ बरी दिश्टी पडटात . अशा 
रेंवटांत तानेन व्याकूळ जाल्लें हरण जेन्ना पावता तेन्ना पयस 
उदयाचे तळे पळोवन तें उदक पिवंक धांवत वता . धांवता 
तितले मृगजळ फुडे वता . धांवन धांवन हरण जाम जाता 
आनी ते पुरो जावन मरता . 

मृगजळ ही हरणाच्या मनाची अवस्था . आमच्या 
मनांत अशी मृगजळां खूब आसतात . हांगा दुःख आसा , 
दुसरेकडेन सुख आसा अशे मानतलो मनीस मनान तानेल्ल्या 
हरणासारकोच आसता आनी तो दुःख सोडून सुख वेंगावंक 
धांवता . पुण पारजावरी सुख आनीकय पयस पळून वता . 
मागीर ताका दिसूक लागता , मुळात आपुण जाका दुःख 
समजतालो तातूंतय सुख आसलें . गांव सोडून गेल्ल्या 
म्हाताऱ्याचेंय अशेंच घडिल्लें . 

जोतें 


नवें ताल्ल जोते . कोल्हापुरी . फाटल्या पट्याक 
भांगरा रंगाची जर आनी मदीं तांबडो गोंडो . चलता 
आसतना चर् .... चर् . असो आवाज येतालो . तसो 
आवाज काडीत तो मनीस ऑफीसांत भितर सल्लो . एक 
उबीच बडी चलची तसो तो मातय बाग घेना आसतना 
चलतालो . आयलो आनी आपल्या नव्या जोत्याक तोखेत 
तोखेत उनो रावलो . तो तोंडान उलयतालो , पुण ताची 
नदर नव्या ताल्ल जोत्याचेर थिराविल्ली . म्हजेंय थंय लक्ष 
गेलें . 

' नवें जोतें दिसता ? ' हांवें म्हळे . 

' हय , आजच भायर काडलां . ' ताणे जाप दिली . 
आनी खीणभर उबो राविल्ले कडेनच पावलां धोलावन 
चर् .... चर् .... असो आवाज काडलो . 

जोत्याचे पुराण सोंपोवन कामाच्यो गजाली केल्यो . . 
पुण काम सोंपले तरी आपल्या जोत्याविशी दोन उतरां 
सांगलेबगर ताज्यान रावं नज जालें . 

' आज आसोर आसा म्हणून नवें जोते भायर काडले . 
पावसांत फुगत जाल्यार मागीर तें चर्चचें ना . मिलीट 
रीच्या तालार चरचरीत आवाज काडीत चलूक म्हाका 

आवडटा .... फाटी कोल्हापुराक गेल्लों तेन्ना हे हाडले . 
गिडीभर खोबरेल ह्या जोत्यांक घालां . मुळांत धवें 
आसलें .. आतां तेल खावन काळसार जालां . ' 

म्हाका जोत्याचे पुराण आयकूक वेळ नासलो . पुण 
तो जे लक्तुबायेन आपल्या जोत्याची खबर सांगतालो ती 
आयकनशी दिसताली तो गेला पुण वतना म्हज्यो जोत्याचो 
यादी उस्तून गेलो . 

जोत्याचें आनी म्हजें केन्नाच पडले ना . भुरगेपणांत 
हांव पायांत जोतें घालनासतना भोंवतलों . त्या काळार 
आमच्या गांवांत चडशे कोण जोतें घालीनासले . म्हज्या 
हिसपान तेन्ना आंगावयल्या भेसावरी जोतें ही गरजेची 
न्हय तर सोबेची वस्त आसली . पुर्तगेज आव्लांत आनी 
इंग्लीश स्कुलांत शिकताना लेगीत जोत्याबगर म्हजे अडलें 
ना . तेन्ना कांय भुरगे बूट घालून येताले आनी काय जोती . 

म्हाकाय एक जोतें हाडिल्लें . पुण तें पायांत घालना 
फुडें ताचे पटे लागताले . एके फावटी जोतें लागून फोड 
येवन चवन जातकच हांवे तें जोतें काडून कुशीक दवल्लें . 
तें पथून पांयार चडयलेंच ना . उकत्या पायांनी भोंवपाची 
ल्हानपणात सावन संवय जाल्ली आनी पायाचे तळवे वतान 
भाजून , शेकून निबर जाल्ले . ताका लागून वत आसूं 
पावस , रात आसूं दीस , शाळेत वतना , दोंगरार आनी 
वेळेर हेडटना हांव उकत्या पायांनी जितले सोंपेपणान 
चलतालो तितल्यो सोंपेपणान जोतें घालून म्हाका चलूक 
येना आसलें . पुण व्हड जातकच उकत्या पांयानी भोंवप हें 

सभ्यतेक धरून जायना अशें म्हाका कोणे सांगलें आनी 
तेन्नाच्यान हांव जोते वापरूंक लागलों . 

आता हांव जोतें वापरता तरी जोत्याचे आनी म्हजें 
अजून पडना . तें खंय तरी शेणटा ना जाल्यार चोरयेक 
वता आनी म्हाका नवें जोतें अवचें पडटा . देवळांत गेल्ले 
कडेन देवाची भेट घेतना लेगीत लोकांचे चित्त भायर 
काडून दवरिल्ल्या जोत्याचेर उरता हे हांव जाणा . पुण 
चार दीस वापरचे आदींच नवें ताल्ल जोते देवळांत गेल्ले 
कडेन चोरयेक वतकच म्हाकाय चुरचुरे पडिल्ले . दोन चार 
खेपे अशें जालें . मागीर हांवे म्हळे , ' ते जोतें म्हज्या पायांत 
उरिल्लें देवाकच नाका दिसता , म्हणून तो कोणाक तरी ते 
व्हरपाची बुद्द दिता आसूये . ' 

एक जोतें शेणतकच शेणिल्ल्या सगळ्या जोत्यांचो 
उगडास जावंक लागता . पुण त्या उगडासांमदीं आनीक 
एक खोसदिणो उगडास म्हज्या मनांत उल्ला . एकेफावटी 
वाटेन वतना भुरग्यांलो फुटबॉल पळोवंक रावलों . खेळ 
पळयतां पळयतां भुरगेपण जागें जालें आनी पांयांतलें 
जोतें काडून हांवय थोडो खेळ्ळो . खेळटां खेळटां बॉलाचेर 
शूट मारपाच्या प्रयत्नांत उजव्या पायाचो आंगठो जमनी 
वयल्या फातराक आपटलो आनी जोतें विसरून दुखरो पाय 
घेवन हांव घरा परतलो . दुसऱ्या दिसा त्या जोत्याची याद 
जाली . थंय ते उरपाची आशा नासली . तरी पळोवया 
म्हण न गेलो . जाल्यार तें जोतें थंयच आसलें . देवळांत 
बतले काय मनीस जोतीं चोरूंकच वतात जातले ; पुण 

खेळूक वतल्यांची मात जोत्याचेर नदर वचना . 

आमच्या गांवात एक मनीस आसलो . तो शारांत 
वचपा दिसा नवे कपडे आंगार घालतालो आनी आपले 
जोते कागदांत गुठलावन उकत्या पायांनी चलत शारांत 
वतालो . शारांत पावतकच तो कागदांतले जोतें पांयार 
चडयतालो . शारातले काम सोपतकच पथून घरा येतना 
शाराचे शिमेर येना फुडें पायाचे जोते परत कागदांत 
गुठलायतालो . आपलें जोतें झरत अशी ताका भिरांत दिस 
ताली . पुण कोणेय विचाल्ल्यार म्हणटालो , पांयाचे तळवे 
झरतात हे खरे , पुण पायाक व्हाण आसल्यार म्हाका 
घसघशीत चलंकच येना . " तागेले ते म्हणणेच खरे आसूय . 

दर्याचे वेळेर दनपारच्या वेळार रेंव खबच तापता . 
कामाखातीर ते वाटेन वचपी बायलो पांचव्या चुट्टयांची 
जोतीं विणून आपल्या पायांक बांदतात हे हांवें पळयिल्लें . 
मेयावरी ल्हव ती जोती . ताच्या पायांक सोबतालीं . हांवेय 
म्हजेखातोर तसलें एक जोते तयार करून घेतिल्ले . ते चार 
दीस वापल्लें लेगीत . पुण तें पायांत घालन गांवांत भोंवलो 
जाल्यार सगळे लोक हांसूक लागले . 

जोते वापरतल्या मनशाचे तळवे नाजूक जातात 
हाजो अणभव आतां म्हाका चांटये पावलाक येता . उकत्या 
पांयानी केनाय रस्त्यार आयलों जाल्यार तळव्याक 
फातर रोंबतात आनी दनपारच्या वेळार वता कडार पांय 
हुलपतात . 

एका राजाल्या पुत्राचे पाय खंय एक दीस अशेच 

हुलपून वडे जाले . राजान फर्मान काडले कि आपलो पूत 
जय जय वचत थंय थंय विलोदाची जाजमां पातळायची . 
आडांगी पोर फुडें वतालो आनी जाजमां पातळावपी सेवक 
ताच्या फाटल्यान धांवताले . पांय भाजपाचे चुकले नात . 
मागीर कोणेतरी राजाक बुद्द दिली कि संवसारभर 
जाजमां पातळावच्या बदला राजपुत्राच्या पायांत जोतें 
घालप समा जातले . राजाक ती बुद्द मानवली . तेन्नाच्यान 
राजपुत्र जोतें घालूक लागलो . घडये जोत्याच्या जल्माची 
हीच काणी आसूये . 

जोत्याचे आनी लग्नाचे नाते काल पयर मेरेन आसले . 
घरांत वाडिल्ली चली आसली म्हण्टकच तिका सोयरीक 
सोदूंक तिगेलो बापूय गांवांगावांनी भोंवतालो आनी लग्न 
जुळून येतकच मोठ्या अभिमान न सांगतालो , " ही सोय 
रीक घडोवन हाडूंक हांवे व्हाणाचे कितले जोड झरयले 
हाजी गणती ना ! ” आनी जागेले चलयेची सोयरीक 
सोपेपणे जुळून येताली तोय तितल्याच अभिमानान 
म्हण्टालो , " म्हजी चली भ ग्याची . तिचेखातीर जोतें 
झरोवचे पडले ना ! " 

आतां ती जोती गेली आनी त्या जोत्याच्यो लक्तु 
बायोय सोंपल्यो . तरी पुण त्या दिसा नवे ताल्ल कोल्हापुरी 
जोतें चरचरावन म्हज्या ऑफीसांत आयिल्ल्या मनशा 
सारको एकाद्रो मनीस केन्नाय मेळटा आनी जोत्याच्या 
व्हडविकेच्या दिसांचो पथून उगडास जाता . 


- 

चलपाचे फायदे 


' चलतल्याचे भाग्य चलता आनी बसतल्याचे बसता ' 
ही ओपार आतां पोरनी जाल्या . पुण तिचो उगडास एका 
डॉक्टर मित्राकडेन उलयतना जालो . 

' 

तूं दिसभर बसून उरता . देखून तुज्या शरीराक 
व्यायाम मेळना . वॉकिंग किप्स युवर बॉडी वर्कीग . दिसां 
तल्यान चार घसघशीत पासयो माल्ल्यो जाल्यार तूं बयाक 
पावतलो . 

हांवें थारायले आतां चलचेंच पडले . सकाळी फुडे 
मैलभर भोंवन येवचें पडले . 

दुसऱ्या दिसा सकाळी उठलों तेन्ना घड्याळ पळय 
जाल्यार साडेसात वरां जाल्ली . आतां पासयेक कशे 
वचपाचें ? तरी मनांत म्हळे , थोडोवेळ भोवन येवया , 
ताकतिकेन तोंड धुले आनी भायर सल्लों . सोपणार पावल 
दवरूंक पावसाची दडक आयली . प्रथम ग्रासे मक्षिका 
पयलेच उडयेंत मूस मेळचो तशी म्हजी गत जाली . परतलों 
आनी टी . वी . लायलो . 

घरांत रावन करपाचे व्यायाम टी . व्वी.चेर दाखयताले . 
दस कदम ( धा पावलां ) म्हळचार धा तरांचे व्यायाम . 
सामके सोपे दिसले . टी . वी . मुखार उबो रावन हांव तशें 

करूंक लागलो . तेन्ना घरांतली भुरगीं - जण्टी चकासूर 
जावन म्हाका पळोवंक लागली . आज हो हे कसले नाच 
करता , असो तांकां दुबाव आयलो जावये . ल्हान चली 
मुखार आयली आनी हांव करतां तसो ब्यायाम आपूणय 
करूंक लागली . टी . वी . वयले चित्त उडले आनी हांव उबो 
रावन चली करता तो व्यायाम पळोवंक लागलों . म्हजपरस 
ती बरो करताली . पुण हांव थांबलो आनी तीय थांबली . 
घरांतले सगळे हांसले . 

आनी पयल्या दिसाचो व्यायाम जालोच ना . 

टी . वी . वयलीं ' धा पावलां ' पळोवन व्यायाम 
जावचें ना इतलें म्हाका समजले . 

सकाळचो मात्सो बेगीन उठून पासयेक गेले बगर 
दुसरो उपाय ना , अशें म्हज्या मनान घेतले . तसो हांत्र 
सूर्यवंशी न्हय . पुण हाली रातीच्या दोना पयलीं हांतुणाक 
फाट तेकोंवक मेळना देखून दीस वयर चडसर जागच 
येना . पुण पोटाचो घेर वाडटा , 

वाडटा , आंगात चरबी भरता ती 
आळेबंदाक हाडटलो जाल्यार व्यायाम गरजेचो . 

दुसरे दिसा दोळे चुरचुरतात आसतनाय फांतोडेर 
उठून भायर सल्लो . 

भायर रस्त्यार येतकच खऱ्यांनीच बरे दिसले . इतले 
दीस हांव भोंवप कित्याक टाळतालों हाजें म्हाकाच अजाप 
दिसूक लागले . मनांतले संकल्प सदांच विकल्पांनी घुस्पताले 
आनी कायेच्या आळसाक म्हजी बुद्दच कारण जाताली . 

हांव चलत रावलों . चलतना येवजितालों . भोंव 


- 

तणचो वाठार पळयतालों . इतले म्हणसर एक मोटार 
म्हज्या म्हन्यांत येवन उबी रावली . 

चलयतलो वळखतालो . ताणे फुडलें दार उक्ते केले 
आनी विचाल्ले , ' खंय वतां ? ' 

म्हज्या व्यायामाची खबर ताका कशी सांगपाची ? 
हांगा लागींच वतां . ' अशें सांगून हांवें ताजे उपकार 


6 


मानले . 


6 


6 


' बस तूं ' पावयतां तुकां . ' ताणे म्हळे . 

हांव बसलो . गाडी सुरू जाली . आतां ताका खंय 
थांबोवंक सांगपाची . मदींच थांबयली जाल्यार सकाळी 
फुडें हांव कोणागेर गेलों हे विशीं तो तर्क करीत बसतलो . 
मनांत आयलें पासयेची खबर ताकां सांगची . पुण भिडेल्लें 
मन जिबेक फाटी ओडटालें . 

गाडी बाजारात पावली आनी ताणे म्हाका विचाल्ले , 
तुका खंय वचूंक जाय थंय पावयतां . ' 

खंय ना . हांगाच देवता हांव . ' हांवें म्हळे . 
' इतलें पयस तूं चलून येवपाचो ? ' ताणे विचाल्ले . 

हे पयस कसले ? सकाळच्या वेळार पायांनी 
भोवप म्हाका आवडटा . ' हांवें जाप दिली . 

आयुर्वेदांत एक वचन आसा : ' वसंते भ्रमणं प्रथ्यम ' 
( वसंत ऋतूंत भोंवल्यार पथार पडटा ) म्हज्या तोंडार 
आयलें . पुण ताका ते सांगले ना . तागेली गाडी फुडें सरना 
फुडें हांव — पीछे मूड ' करून परतुपाचो प्रवास सुरू केलो . 

आतां रस्त्यावयली येरादारी वाडिल्ली . मेकळेपणान 


चलूंक मेळना आसले . तातूंतल्यान जीव मुठीत घेवन हांव 
चलतालों . मदींच दुसरे विघ्न आयलें . आनीक एक वळ 
खीचो मेळ्ळो . ताणे हटकिलो . 

' आज सकाळफुडेंच चलून सो ? ' 

ताका कितें जाप दिवची हे येवजना जावन हांव 
हांसलो . ताणे चड त्रास दिले नात . ' बरें तर ' म्हणून तो 
वचंक गेलो . इतलें मजगतीं एक मानाय माथ्यार एक जड 
वजें घेवन घसघशीत पावलां उखलीत म्हज्या म्हन्यांतल्यान 
फुडे गेलो . कितले सोपेपणान भार उखलून तो चलतालो . 
हांवें मनांत म्हळे . आतां असो आळस उपकारचो ना . हांय 
घसघसीत पावलां उखलीत चलूक लागलो . पुण शंबर 
पांवलां चलनाफुडें म्हाका खरस येवंक लागली . मार्गार 
उबो रावप सोबपाचें न्हय . हांवे चाल मंद केली . 

मुखावयल्या बस स्टॉपाचेर कांय लोक बसीची वाट 
पळयत उबे राविल्ले . चार फलांगांचेर आशिल्ल्यान बाजा 
रांत वचूंक हे लोक येदोवेळ बसीखातीर कित्याक तिश्टतात 
असो म्हाका प्रस्न पडलो . मनांत आयलें , मोटारी आनी 
बसी आयल्यो आनी आमचे लोक पांगळे जाले . युरोपांतल्या 
कांय शारांनी पेट्रोल वांचोवपाखातीर आनी प्रदूशण 
उणावपाखातीर सरकारान वाहनाचेर बंदी घाल्या . सगळे 
लोक त्या भागांत चलून वतात . आतां खंय थंयच्या लोकांची 
भलायकीय सुदाल्ल्या अशे वाचिल्लें . आमच्या देशांतय 
असलो कायदो आयलो जाल्यार , सूंठ खायनासतना खांक 
वतली , अशे म्हाका दिसलेबगर रावले ना . आमी मोटारीनी , 

बसींनी भोंवतना पयलीं आमकां तशें करप हे प्रतिश्ठेचें 
लक्षण दिसता . एक वेळ मोटारीन भोवलो म्हण्टकच मागीर 
बसीन वा पायांनी भोवंक लज दिसता . आनी मागीर लज 
गठलावन दवल्ली तरी आमचे कायेक पायांनी चलपाची 
संवय उरना . 

बसस्टॉपाचेर एक बायल उबी आसा . उणेच स फूट 
लांबायेची आनी एक मोटर घराची . कोर्दीचे बावलेवरी ती 
दिसताली . मुखावयल्यान एक रिक्षा येताली . तिणे ती 
थांबयली . रिक्षावालो तिका ' ना , ना ' म्हणटालो . घडये 
तिगेलो भार आपल्या रिक्षा च्यान पेलंक जावचो ना अशे 
सांगतालो आसूये . पुण मागीर तो तयार जालो आनी ती 
बायल रिक्षांत बसपाचो यत्न करूंक लागली . पुण तिका 
रिक्षांत कशेच भितर सरूंक येना . सगळे लोक पळोवंक 
लागले . म्हाकाय उबो रावपाचे निमित्त्य मेळ्ळे . 

एक पाय रिक्षात आनी दुसरो रस्त्यार दवरून 
तिगेलो व्यायाम सुरू जालो . निमाणेकडेन रिक्षावालो 
सकल देवलो आनी तिका रिक्षांत बसूं नाका अशें ताणे 
सांगलें . स्टॉपावयल्या मेजून स जाणाक ताणे त्या रिक्षात 
कोंबले आनी रिक्षा सोडली . 

ती बायल बाबडी लजेन मान सकल घालन बसीची 
वाट पळयत उबी रावली . हांव केदोवेळ तिका पळयत 
रावलों . कोण जाणा . पुण जेन्ना तिची नदर म्हजेर गेली 
तेन्ना हांव भानार आयलों . मनांत आयलें नदरेक आयकूक 
आयले ना तरी मनाचो आवाज ती वळखताच न्हय 
( असोच प्रस्न तुळशीदासाकय पडिल्लो . ' गिरा अनयन , 


? 


नयन बिनु बानी . ' ) तिची नदर म्हजेर गेली आनी मागीर 
ती रागान म्हाका पळोवंक लागली . आदले जल्माचो 
दुस्मान आशिल्लेवरी तिगेली नदर म्हाका धांवडायताली . 
तिका बाबडेक कितें दिसलें देव जाणा ! हांवें घसघशीत 
पावलां उखलून म्हजी सोडणूक करून घेतली . 

कांय पावलां फुडें गेलो आनी एका घरांतलो व्हडलो 
सुणो म्हज्या आंगार धांवत आयलो . म्हाका कल्ल जालें 
आनी हांव धांवक लागलो . पुण म्हजेपरस अदीक नेटान 
तो धांवतालो . कितें करचे ते म्हाका समजना . पुण सुण्याचे 
भोंकप आयकन तागेलो धनी भायर आयलो आनी ' टॉमी 
टॉमी ' करून तो ताज्या फाटल्यान धांवंक लागलो . हांव 
फुडें धांवतां , म्हाका तेंकून सुणो आनी फाटल्यान ताजो 
धनी . सिनेमातल्या देखाव्यासारखो तो प्रसंग आसलो . 

हांव कितलो धांवतलों ? धांपेलों , खर्शलों आनी 
जाता ते जांव म्हणून थंयच बसलो . आनी मजा अशी , 
हांव बसनाफुडें सुणोय थांबलो आनी ' असल्या भिजूड 
मनशाक कोण चाबतलो ? ' अशें म्हणील्ले भाशेन म्हजेर 
निमाणी नदर फिरावून शेपडी सकल घालून धनया 
म्हन्यांत गेलो . 

त्या दिसा घरा परतलों आनी तेन्नाच्यान भोंवपाचो 
विचार सोडून दिला . म्हाका दिसता विज्ञान इतले प्रगती 
करता थंय एक दीस कोणेय तरी न्हिदिल्ले कडेन गुळी 
घेवन व्यायामाचे फायदे दिवपाचो सोद लायल्याबगर 
रावचो ना . 

त्या सोदाची सध्या हांव वाट पळयतां . 

( ८ ) 


नाखूट 


एका भुरग्यान दुसऱ्या भुरग्याक नाखूट तोंपलें . 
ताज्या दाव्या आंगठ्याचे नाखूट सुरयेच्या पात्यावरी धारेचे 
आसलें . आंगठ्यावयर सुमार देड इंच ताणे तें वाडयिल्लें . 
न्हिदांत लेगीत तो तें नाखूट सांबाळटालो . एक दीस शाळे 
तल्या वर्गांत तागेल्या बांकार बसतल्या दुसऱ्या भुरग्यान 
ताका नाखटावयल्यान चाळयलो आनी राग येवन ताणे तें 
नाखूट ताका तोपलें . सुमार अर्द सें . मी . भितर नाखूट 
तोपिल्ल्यान रगत आयले . ताणे किळच माल्ली . किळच 
आयकून मास्तराचे लक्ष तांचेकडेन गेले . म्हन्यात वचून 
पळयत जाल्यार त्या भुरग्याच्या उजव्या हातांतल्यान रगत 
व्हांवताले . मारत रान ताका टेप माल्ली आनो नाखूट तोप 
तल्या भुरग्याक ख्यास्त दिवन तागेलें वाडिल्लें नाखूट 


कापून उडयलें . 


ख्यास्त दिली हाजें ताका वायट दिसूक नासले . पुण 
इतलीं वर्सा जतनाय घेवन जें नाखूट वाडयिल्लें तें नाखूट 
मास्तरान दया माया दवरिना आसतना कापलें , हे खातीर 
ताका राग आयलो आनी रागाभरशी वर्गातच ताणे मास्त 
राच्या तोंडार एक थापट माल्लें . 

ही गजाल कळ्ळी तेन्ना म्हाकाय त्या भुरग्याविशीं 

सहानुभूतीच दिसली . हरशी वाडिल्लें नाखूट म्हाका इल्लेय 
सोंसना . कोणेय न खटां वाडयिल्ली पळयतकच म्हजे आंग 
शिरशिरता . हिमालयांत भोंवता आसतना नाखटां वाड 
यिल्ले कांय साधू हांवें पळयिल्ले . ते एकाच जाग्यार 
ध्यानस्थ बसताले आनी माथ्यावयले केस वाडचे तशी तांची 
नाखटां वाडटाली . झाडाची पाळां जिवाण्यांच्या आंगाभशेन 
वांकडीतिकडी वाङटात तशी नाखटां वाडटाली . खिणभर 
म्हाका आल्याची पाळांच ताणी हातांक आनी पायांक 
दसयल्यांत अशें दिसले . मागीर ती नाखटां म्हणून कळटकच 
म्हाका अजाप जालें . त्या नाखटांचो आनी साधनेचो संबंद 
कितें हे म्हाका समजले ना . कोणेतरी सांगले कि जो साधू 
चड वा तपाक बसता तागेली नाखटां चड वाडटात . आनी 
तांचे लांबायेवयल्यान तांगेले ज्येश्ठपण थारायतात . 
नाखूट 

आनी केस कशे वाडटात हाजें अजाप म्हाका 
भुरगेपणातसावन दिसत आयला . आमच्या आंगात केसांचो 
एक गुठलो आसा आनी नाखटांचो एक भातो आसा तातूं 
तल्यान ती भायर सरत रावतात अशी एक कल्पना म्हज्या 
तकलेत घोळटाली . मनीसजातीच्या इतिहासावयले एक 
पुस्तक जेन्ना म्हाका वाचूंक मेळ्ळे तेन्ना अशें कळळे कि 
आदल्या काळार नाखटां हेच मनशाचे शस्त्र आसलें . पुरा 
णांत नरसिंह आवताराचे वर्णन करता आसतना अशें बर 
यलां कि ब्रह्मदेवान हिरण्यकशिपूक एक वर दिल्लो . ' तुका 
जित्याकडच्यानय मरण ना आनी मेल्ल्याकडच्यानय मरण 
ना . ' पुण प्रल्हादाक वाटावपाखातीर विष्णून नरसिंहाचो 

अवतार घेतलो आनी नाखटांनी हिरण्यकशिपूचे पोट फाळून 
ताका माल्लो . थंयच हां वाचलें कि नाखूट हे धड जितें 
न्हय , धड मेल्लें न्हय . 

नाखटांच्या आदारान मनशान आपलो सांबाळ कसो 
केला हाजी सुरबूस वर्णनां इतिहासाच्या साबार प्रसंगांनी 
वाचूंक मेळटात . जय मनशाक आपली नाखटां दुबळी दिस 
तात थंय तो हेर जनावरांची नाखटां वापरता . अफझल 
खानाक मारता आसतना छत्रपती शिवाजी महाराजान 
वागाची नाखटां आपल्या हाताचेर चडयिल्ली म्हणपाची 
खबर आमी जाणातच . मराठ्यांच्या इतिहासांतच गारीच्या 
नाखटांचे बळ कितलें चड ताजी खबर वाचूंक मेळटा . 
कोंडाणा किल्लो चडून वचपाखातीर मावळ्यांनी एके 
गारीचे शेंपडेक एक दोरी बांदली आनी ती किल्ल्याचे 
वण्टीचेर सोडली . ते गारीन पाशाणी तळपाक आपल्या 
नाखटांनी घांस घालो आनी दोरयेच्या आदारान सगळे 
मावळे किल्ल्याचो तट चडून गेले . अशे तरेन नाखटाच्या 
बळाच्यो गाथा जश्यो इतिहासांत आमकां वाचूंक मेळटात . 
तेचभशेन नाखटांच्या सौंदर्याच्यो कथाय पळोवंक मेळटात . 

संस्कृतीचो विकास जाल्या उपरांत शस्त्रांचो वापर 
उणे जावंक लागलो आनी मनीस अहिंसक जालो तो 
नाखूट हे सर्जकतेचे साधन जावंक लागले . नाखटान 
कागदाचेर सोबीत कलाकृती निर्मिल्ल्यो आमी पळयल्यात . 
पुण म्हा कवी कालीदासाच्या शाकुंतलांत शकुंतला दुष्यंताक 
आपल्या मोगाची याद दिवपी पयले पत्र कमलपत्राचेर 
नाखटांनी बरोवन धाडटा अशें वर्णन आयलां . 


संस्कृत साहित्यांत मनशाची हिंसक वृत्ती तागल्या 
नाखटांतल्यान दाखयल्या . ' नखक्षत ' हे उतर प्रेम भावना 
उत्कावपाखातीरच संस्कृत साहित्यांत रूढ जालां . सुंदर 
बायलो राजमार्गावयल्यान काळखेराती वतना तांगेल्या 
पायाच्या नाखटांच्या तेजाक लागून वेगळ्या उजवाडाची 
गरज लागना असली वर्णनां जशी आमकां वाचक मेळटात 
तेच भाशेन नवो चंद्र पळोवन एकेकडेन कवी अशें वर्णन 
करता कि सर्गातले अप्सरेन आपले नाखूट कापून मळबांत 
उडयला . वैद्यकशास्त्रांत रोगनिदान नाखटांवरवीं करपाचे 
एक शास्त्र आसा . आयुर्वेदांत नाखूट हे चाडयाळे म्हळां . 
आंगांत खंयय कितें जाले जाल्यार ते रोखडेच चाडी 
करता . देखूनच घडये आमच्यांत कांय वाक्यां रूढ जाल्यांत 
आसूये . ' हावे ताजे नाखटाचेंय लुकसाण करूंक ना ' वा 
' ताका नाखटाचो लेगीत रोग नासलो . ' कोणय सुंदर 
बायल पळयली जाल्यार आयज लेगीत ती ' नखशिखांत 
सुंदर ' अशें म्हणपी लोक आसात . 

पुण आदल्या काळार नांखटांची लक्तुबाय आयज 
जाता तितली जायना आसली . शस्त्रांवरी नाखटां पॉलीश 
करप , ती रंगवप , तांकां वेगळे वेगळे आकार दिवप ही 
कला आयज घराघरांनी पावल्या आनी मॅनिक्युअरचो धंदो 
करपी जश्यो तज्ञ बायलो आसात तेच भशेन नाखटांखातीर 
तरेकवार प्रसाधनां तयार करपी कारखानेय चलतात . 

संस्कृत कवी जगन्नाथ एकेकडेन म्हणटा , ' म्हजे 
समकालीन साहित्यिक म्हजेर कसतात . कांय कुशीक रावन 

गरड घालतात , पुण सामकार येवंक भितात . कांय जाणांक 
पळयतकच म्हाका तांची काकुळट दिसता . आतां म्हजे 
सारकिलो मृगपती ( शीव ) आपल्या नाखटांचे पांडित्य 
कोणाक दाखयतलो ? 

तशे पळोवंक गेल्यार नाखूट हे देहाचे आंग , उपांग 
न्हय . खिणभर अपांग म्हणू येता . तें ताज्या जाग्यारच सोबता . 
पुण जाग्यावयले निखळ्ळे जाल्यार ताका मोल उरना वा 
सोबा . 

' स्थानभ्रष्टा न शोभदंत : केशा : नखाः नराः 
स्थानभ्रष्ट जाल्लो दांत , नाखूट आनी मनीस कुरूप आसता . 
तो कोणाक नाका आसता . तातूंतय दांत आनी नाखूट 
देहापसून वेगळे म्हणटक अस्पृश्य जातात . 

नाखटाचे पुरःण सोपवचे आदी भुरगेपणात हांवे 
पळयिल्ल्यो नाखटाच्चो प्रताप सांगले बगर रावं नजं . 
घरांतल्या माजरान गुबगुबीत पिलां काडिल्ली . म्हाका त्या 
पिलांची मोठी लक्तुबाय दिसली . हांव खूब वेळ तांचेकडेन 
खेळळों आनी उपरांत एका धव्या फुल्ल पिलाक उखल्लें . 
मँव मँव करीत ते माणकुलें पील लेगीत आपल्या नाखटांनी 
म्हाका बुड्डूक लागले आनी तागेले रडे आयकून वागीण 
जावन तागेले आवयन म्हज्या आंगार उडी मारून सगळे आंग 
बुड्डिल्लें . कितलेशेच दीस मेरेन त्या रागाविल्ल्या माजराच्या 
नाखटांचे भग भग म्हाका भोगचे पडले ! 

( ९ ) 


प्लॅस्टीकचे फूल 


सालांत एक टीपॉय आसा . टिपॉयचेर सोबीत 
टवटवीत फुलां . फुलांचेर उदकाचे थेंबे अजून आसात . 

. 
कसली ही फुलां अशें विचारून हांव फुलांक हात 
लावंक गेलो . 

' राव हात लांब नाका . घरच्या यजमानान म्हाका 
आडायलो . 

हांवें हात फाटी काडलो . आनी म्हगेलो प्रश्न पथून 
ताका विचाल्लो . 

तो हांसलो . ताणे म्हळे , ‘ खरेली फुलां न्हय ती . 
( लॅस्टीकची फुलां . ' 

' आनी ते उदकाचे थेंबे ? ' 
' तेय प्लॅस्टीकचेच . ' ताणी जाप दिली . 

हांवें हात लावन पळयलें . खऱ्यांनीच प्लॅस्टीकाची 
फुलां . पुण सारकी खरेल्या फुलांसारकीच दिसताली . 
प्लॅस्टीकच्या फुलांक नांव नासता . वास नासता . आसता 
तो फकत रंग आनी रूप . नांव आनी वास नाशिल्लें 

फूल 
कसले ? रानफुलाक लेगीत नांवां आसूंक जाय . आनी तांकां 
कसलो ना कसलो तरी वास येताच आसूंक जाय . आबोलेचे 
फूल रंगान केसरी . ताका खंय वास नासता . देखूनच त्या 

फुलाक मोने वा आबोलें हें नांव मेळ्ळे . पुण आबोल्याक 
लेगीत वास आसूक जाय , तातूंत म्होंव आसूंक जाय . म्होंव 
नासत जाल्यार फूल फुलतले कशे ? पुण प्लॅस्टीकच्या 
फुलांक नांव नासता . म्होंव नासता , वास नासता तरी 
मनीस फसता . 

फुलांचे आनी पाख्यांचे सख्य मोठे . फूल दिसलें 
म्हणटकच पाखो ताजो बास घेत घेत फुलासरी पावता . 
आनी नाजूक फुलाचेर बसून ताजे सगळे म्होंव चोखून 
घेता तरी फुलांचे पाकळेक इल्ली लेगीत दुखी बाधना , 
फूल आदलेवरीच टवटवीत उरता . कांय जाणांचे म्हणणे 
आसा कि पाखो बसून वतकच फूल पुराय आंगान फुलता . 

म्हाका प्रस्न पडलो हे प्लॅस्टीकचे फूल पोरसांत 
व्हरून दवल्लें जाल्यार ताजेर पाखो येवन बसत काय ? 
मनशासारको मनीस फसतां थंय पाखो फसलो जाल्यार 
अजाप कसले ? 

हांव म्हगेलो हो विचार घरच्या यजमानाक सांगता . 
ताका ती कल्पना मानवता . भायलेवटेन पोरसांत तरेकवार 
फुलां फुलल्यांत आनी रंगरंगाचे पाखे त्या फुलां भोंवतणीं 
खेळटात . हांव फ्लॉवरपॉटांतली फुलां व्हरून एका झाडाचे 
ताळयक बांदता . आनी भितर येतां . मागीर आमी काकु 
ळीक कावळो चोंच मारता काय कितें हे पळोवंक जशें 
उत्सुकतायेन उबे रावतात तशें पाखें कितें करतात हे 
तेळित रावले . सगळी सांजवेळ आमी वारांदात बसून 
रावले . सगळ्या फुलांचेर पाखे बसताले . पुण प्लास्टीकच्या 


फुलाकडेन एकूय पाखो आयलो ना . 

नवेच जातीची फुलां अचकित पळयिल्ल्यान ते 
गोंदळ्ळे आसूये . एक रात आमी ती फुलां थंयच दवल्ली . 
दुसऱ्या दिसा परत तेळणी सुरू . पोरसांत कितलेशेच पाखे 
आयले ; पण एकूय पाखो त्या फुलांचेर बसलो ना . त्या 
फुलांक तेंकून आशिल्ल्या फुलाचेर बशिल्ल्या पाख्यान 
लेगीत प्लॅस्टीकच्या फुलांकडेन नदर वयर करून पळयलें 


ना . 


आमी एक मांडणी केली . एक प्लॅस्टीकचो पाखो 
हाडून एका प्लॅस्टीकच्या फुलांचेर बसयलो . येवजिले , त्या 
पाख्याची नसाय जावन वा ताजे अनुकरण करून खरेलें 
पाखे त्या फुलांकडेन धावन वतले . पुण तोय प्रयोग फळा 
दीक जालो ना . 

मनशापरस पाखे शिटूक . मनीस रंगाचेर आनी रूपा 
चेर भाळटात . देखून ते फसतात . पुण पाखे निखालच 
फसनात . खरें कितें , लटके कितें हे ते वळखतात . 

मनीस मात खरे फट वळग्बूंक चूक करता . इतलेच 
न्हय तर जाल्यार केन्ना केनाय तो खरे सोडून लटक्याच्या 
फाटल्यान धांवता . हरशीं मार खावन शाणे जाल्ल्या 
मनशांनी कितल्योश्योच देखदिण्यो ओपारी घडयल्यात . 
' चकचकता ते सगळे भांगर न्हय , ' दिसता तशे नासता 
म्हणून जग फसता . ' ह्यो ओपारी रातदीस आमी घोळयतात . 
पुण लटक्या फाटल्यान धांवपाचें सोडिनात . 

एके बायलेन आपुण सुदारिल्ली म्हगून दाखोवपा 

खातीर परंपरा सोडली . आदी ती णव वारी कापड न्हेस 
ताली . आपल्या लांब केसांचो आंबाडो घालून ताजेर 
मोगरेची हळी माळटाली . मॉडर्न जावपाच्या प्रयत्नांत 
पयलीं तिणे कापड सोडून साडी धल्ली . उपरांत बॉबकट 
केलो आनी ल्हवू ल्हवू करून आपले भशेन मॉडर्न जाली . 

तिगेल्या चलयेच्या लग्नावेळार तिका घोवान णव 
वारी कापड न्हेसू सांगले . बॉबकट केल्ली बायल णव वारी 
कशी न्हेसतली ? एका ब्युटी सलूनांत वचून तिणे आपले 
केस बांदून अडेचो आंबाडो बसयलो आनी ताजेवयर 
फुलांची फाती माळळी . जाणी आदी तिका तसल्या भेसांत 
पळयल्ली तांका काय दिसले ना . पुण जाणी तिगेलें मॉडर्न 
रूप पळयल्लें तांकां तिगेले हे नाटकांतले रुक्मिणीचे सवंग 
पळोवन अजाप जालें . ते तिगेले भेसाक आनी रूपाक खूब 
तोखले . 

होट भरपाचो प्रसंग आयलो आनी तिगेली वेण 
तिजेखातीर मुजरत हाडिल्ली मोगरेची हळी तिज्या केसांत 
माळूक गेली . त्या बोवाळांत आदली फाती सुटली आनी 
सगळोच आंबाडो वेणीच्या हातांत आयलो . ही आनी 
नकलामी कसली असो प्रस्न पडिल्ली ती वेण कांचवेली 
आनी तिणे हातांतलो आंबाडो सकल उडयलो . लग्नाच्या 
भरिल्ल्या माटवांत ते बायलेची जी दुर्द । जाली तिची 
तुमीच कल्पना करात . 

मॉडर्न जावंक जाय जाल्यार सदांच मॉडर्न तरी 
रावपाचें . लग्नाखातीर नवे अडेचे सवंग कित्याक करूंक 

जाय आसले ? स्टेजीवयल्या औरंगजेबाचे खाड गळून 
पडटकच नाटक पळयतल्यांची जी गत जाता ती त्या 
लग्नाच्या माटवांत जमिल्ल्यांची जाली . तरी बरे , कोणी 
ताळयो माल्ल्यो नात वा शिळोण्यो घाल्यो नात ! 

असले प्रसंग वयले वयर घडटात तरी आमी खरे 
सोडून लटक्या फाटल्यान धांवत आसतात . 

मुंबय लोकल गाडयेत आंगावयले भांगर चोरतात 
देखून बायलो खंय नकली भांगराची मंगळसूत्रां घालतात . 
एक दीस एका चोरान एकले बायलेले मंगळसूत्र तोडलें 
आनी तें नकली म्हणून कळतकच दुसऱ्या दिसा तें तुटके 
मंगळसूत्र रागान तिज्याच आंगार शेवटून माल्लें . चोरा 
सारको चोर जावनय चकचकाक फसलो . पुण पाखो मात 
फसचो नासलो . 

प्लॅस्टीकच्या फुलाचेर तुमी जर केन्नाय पाखो 
बशिल्लो पळयलो जाल्यार जाणा जायात , तो पाखोय 
प्लॅस्टीकचोच आसतलो . 


-o 

( १० ) 
ते फिरंगी , ते उंडे ! 


' आमच्या घराफाटल्यान एक तळे आसले . शियांच्या 
दिसांनी फांतोडेचेर उठून हांव तळ्याचेर वतालो . तळ्याचे 
धडेर एक ओंवळ आसली . तें ओवळींची ताजी ओवळां 
तिज्या मूळांत आनी तळ्याच्या उदकांत झडटाली . हांव 
अचळय ओवळां पुंजयतालो आनी केळीच्या दोराक ती 
गुथतालों . ओंवळाचो तो वळेसर व्हरून हांव म्हगेले भय 
णीक दितालो . दीसयभर घरांत ओंवळांचो घमघमाट उर 
तालो . सकाळच्या वेळार तळ्याचेर धकें दाटिल्लें आसतालें 
आनी त्या धुक्यांत साळ कांची पानां निश्चल उफेताली . 
मदींच एकादरें साळीक सोरपान फणो फुलोवचो तसा 
आपलो देठ वयर काडून आपल्यो पाकच्यो ल्हवू ल्हवू 
उक्त्यो करून विस्मित नदरेन सूर्याच्या किरणाकडेन पळय 
तालें . साळकां दाटायेन फुलताली कांय धवी , काय तांबडी , 
एकाद्या दिसा हांव तळयांत देवन साळकां पुंजायतालो 
आनी खूबशी साळकां घेवन येतालो आनी वाड्यार सग 
ळ्यांक वाटतालो ... ओंवळीच्या झाडाचेर तरेकवार रंगांची 
आनी वेगवेगळ्या सूरांत गायतली सवणी येवन बसताली 
तातूंत एक कोगूळ आसताली .. ' एकाद्या कवीन वर्णन कर , 
तशें दोळे धांपून तो उलयत रावलो ह्या मनशाक आडा 

यलो जाल्यार तागेले विचारांचे माळेत खंड पडटलो अशी 
म्हाका भिरांत दिसताली . देखून हांवूय तागेलें उलोवणे 
आयकत रावलों आनी खन्यांनीच तो करता तें वर्णन आय 
कतच म्हज्या मुखार एक एक चित्र उबें रावतालें . सैमाचें 
सोबीत चित्र में एका काळार आमच्या जिणेचो वांटो 
आसलें पुण आयज आमचे जिणेपसून पयस गेलां , आमच्या 
जिणेतल्यान पुराय अदृश्य जालां . 

मदींच तो थांबलो आनी ताणे एक व्हड सुस्कार 
सोडलो . उपरांत निर्शवन म्हळे , ' ते फिरंगी गेले आनी ते 
उंडेय गेले . ' 

तो एक गोंयकार , गोंयांत जल्मल्लो . हांगाच 
ल्हानाचो व्हड जालो . गोंयच्या सैमाचे मांडयेर खेळळो . 
फुडें तरणेपणांत तो गोंयाभायर गेलो . तो परत गोंयांत 
आयलोच ना . पुण भुरगेपणांतलें गोंय ताज्या नदरेत तशेंच 
उल्लां गोंयच्या सैमाची सोबितकाय ताज्या काळजांत 
ताजी टवटवीत उल्ल्या . 

' हे उगडास म्हळ्यार म्हजे खरेले धन आसलें , 
परकी देसांत दीस सारता आसतना गोंयचे उगडास काडीत 
हांव जगलो . गोंयची ओड सदांच मन अस्वस्थ करताली . 
पुण वेवहारांत इतलो घुस्पल्लों कि दोन दिसांखातीर 
गोंयांत येवप जमले ना ' 

आतां पिरायेची साठी सोंपल्या उपरांत निवृत्त जावन 
तो गोंयांत आयला . गोंयात पाय दवरना फुडें ताज्या मनांत 
भावनेचो हुंवार आयलो . ज्या घरांत ताजें भुरगेपण गेल्लें 

ते घर आज ना . थंय एक चार मजली बिल्डींग उबी 
रावल्या . तो तळे सोदूंक गेलो . थंय तळे नासलें ज्या 
जाग्यार तळे आसलें तो भरून काडून थंय घरां जाल्यांत . 
ती ओवळूय आयज ना . तळे ना देखून साळकां नात आनी 
ओवळ ना देखून ओवळां नात . तांचो घमघमाट ना . ती 
सवणी नात , तांचे संगीत ना . 

' त्या सवण्यांचे संगीत आतां उल्ला ते म्हज्या 
कानांत आनी ओंवळांचो घमघमाट उल्ला म्हज्या नाकांत . ' 
ताणे म्हळे . 

गोंय कितले बदल्लां तें पळोवन ताका दिसलें गोंय 
आतां गोंय उरूंक ना . अशे जावंक फावना आसलें . तो 
चुरचुरता . म्हण्टा , ' तांबडे मातयचे रस्ते कितले सोबीत 
दिसताले . दोशी पांचवी चार वनस्पत आनी मदीं नागमोडी 
वळणाचे तांबडे धुल्लाचे मेय आमच्या पावलाचेर चडटकच 
लक्तुबायेन आमचे पाय तोखेतालें . घरां कितली सोबीत 
आसलीं ? बसकी घरां , सुलच्या वा गांवठी नळयांची एकूय 
घर माडाइतले व्हड नासताले . आमच्या भुरगेपणांत मड 
गांवची काम्राची बिल्डींग केदी व्हडली आसली आयज 
ती ल्हान जाल्या आनी देवळां कितली सोबीत शितळ आनी 
प्रसन्न आशिल्ली . भितर वतकच बसन दिसतालें . देवळांचे 
वण्टीक पोले तेंकोवन तांची शितळसाण आमी भोगताले . 
आयज वण्टीक पोले तेंकयल्यार ती हून लागता आनी देव 
ळांत लेगीत गुजगुजता ... आदल्या काळार विजेचे पंखे खंय 
आसले ? घराचे पडवेर वा झाडाच्या सावळेत रख रखत्या 

गीमांत लेगीत शितळसाण मेळटाली . आयज ती उरूंक ना . ' 

आनी गोंयचो मनीसय बदल्ला असो ताका अणभव 
आयलो . ताजे लागशिल्ले सोयरे आज गोंयांत कोणच नात . 
पैसुल्ल्या सोयऱ्यांची वळख काडून तो तांगेर गेलो जाल्यार 
ताका विपरीत अणभव आयलो . कोणे ताका बस म्हळ 
ना . दनारच्या कडार भितर पावलो तरी तांबयोभर 
उदक आनी गोडाचो कुडको दिलो ना . जेवनच वच ' 
म्हणपाचो प्रश्नूच उप्रासलो ना . 

गोंयचे जेवण ! याद काडल्यारूच ताज्या तोंडांक 
उदक सुटता माल्टीभर पेज , सुक्या बांगड्याचो कुडको 
तोंडाक लावन तो जेविल्लो . दोंणांतली आमली . दाव्या 
हातांत धरून बांगड्याच्या हुमणान कालयिल्ले उकडे शीत 
पोटभर जेवपाची ताका उमेद आसली . गोंयात येतना 
तितली उमेद तरी भागोवपाचे ताणे थारायिल्ले . पुण 
ताज्या वांटयाक कितें  ायले . एकाय हॉटेलांत ताका गोंयचे 
जेवण मेळळे ना 

गोंयांत उडपी जेवण मेळटा . पंजाबी आनी हेरकडले 
जेवण मेळटा . पुण गोंयचे जेवण मेळना . शीत - कडयेच्या 
नांवांर जे कितें विकतात तेच गोंयची शीतकडी अशे लोकांक 
फाल्यां दिसलें जाल्यार तो आमच्या अन्नपूर्णांचेर अन्याय 
जातलो . ' मात्सो तिडकन ताणे सांगले . 

ताजे , म्हजे नाते ना . वळख देख कांय ना . अचकित 
तो म्हाका मेळ्ळो आनी तागेल्यो सुरबूस गजाली म्हाका 
आयकन श्यो दिसल्यो . दीसभर तो म्हजेसरी उल्लो . ल्हान 


6 


५१ 


भुरग्यांन संवसारांत पयले पावल दवरनाफुडे दोळे दिप 
कायत तें अप्रूपाची वळख करून घेता अशें म्हण्टात . कांय 
जाण म्हण्टात नव्या भुरग्यांक फाटल्या जल्माचो उगडास 
आसता आनी फाटल्या जल्मांतले जिणेचों कितलो वांटो 
आपणाक नव्या जिणेत गांवलां हाजो भुरगे सराव घेता . 
खरेपणी भुरगे कितें करता . ताका कितें दिसता हे हांव 
नकळ . पुण त्या दिसा तो म्हातारो जे तरेन वागलो ती 
तरा पळोवन म्हाका दिसले कि नव्यान जल्मांक आयिल्ल्या 
भुरग्याच्या अजापान हो मनीस गोंय पळोवन घेता . फाटल्या 
जल्मांत आपल्या वांट्याक कितले सोबीत , सुंदर गोंय 
आयिल्ले आनी ह्या जल्मांत ते कितले विद्रुप , 

, विकृत 
जालां ते पळोवन ताजे काळीज कळवळटा . 

गोंयची भेट सोंपोवन तो परत गेलो . वतना खंतो 
जावन गेलो . घडये जिणेत तो परत गोंयात केन्नाच पावचो 
ना . पुण ताज्या सहवासांत म्हाका एक नवी नदर मेळ्ळी . 
तो जे कितें सोदतालो ती पुराणातली वायंगी नासली वा 
मळबांतली नखेत्रांय ना ली . जे गोंय ताणे पळयिल्ले , जे 
अणभव ताणे घेतिल्ले , जी खोशी ताज्या काळजांत उग 
डासाच्या रूपान परमळीत जावन राविल्ली , तिजो नव्यान 
एक फावट ताका अणभव घेवपाचो आसलो . तो अणभव 
घेवंक तो मुजरत विदेशांतल्यान गोंयांत आयिल्लो आनी 
एक विपरीत अणभव घेवन तो परत गेल्लो . 

( ११ ) 


काळो कावळो 


काळच्या वेळार फुडले दार उक्ते केले तेन्ना नदर 
पेरीचे खांदयर बसून रडटल्या कावळयाचेर गेली . 

हांवे तो कर्कश आवाज सोंसना जावन आमुडपाचो 
यत्न केलो पुण हट्टो कसोच हालना . हांव " हा ... ... र्त " 
म्हण्टा तितलो तो भियल्लेभशन आंग काडून उडपाची 
तयारी करतालो . पुण म्हजो हात सकल यना फुडें आद 
लेवरीच कांव कांव करीत रावतालो . 

दारांतलो पेपर उखललो आनी दार उकतेच दवरून 
हांव भितर आयलो . लहान चलयेन म्हळे , ' ' आज आमगेर 
सोयरे येतले . " 

" कित्याक म्हण्टा तूं ? " हांव विचाल्ले . 
" दारांत बसून कावळो रडटा तेन्ना सोयरे येतात . ' 

हांव हांसलो . आमच्या भुरगपणात लोक तशें 
मानतालो . पुण हया आयच्या भु - ग्यांचे तकलेत ती 
मान्यताय कशी रिगली काय ? 

कावळो रडल्यार सोयरो यता अशे म्हण्टात हाजे 
कारण किते आसूये . पयस परांतराक सावन कावळो 

उडून 
येता . वाटेर ताका चलून येतलो सोयरो दिश्टी पडटा 
आनी ते वर्तमान तो घराकडेन पावोवचे खातीर उडत 

येवन दारांत बसून आपले भाशेत कळीत करता अशी हे 
मान्यताये फाटली कल्पना आसूये . 

एका काळार उडटया पक्षांकडच्यान संदेश धाड 
पात्री प्रथा आसली . राजा पारव्यांक शिक्षण दिवन तयार 
करताले पारव्यांच्या पायांक चीट बांदून ताका सोडलो 
म्हण्टक च तो एका थारिल्ले सुवातेचेर वचून सकल देंव 
तालो . चीट वाचून तिची जाप परत त्या पारव्याच्या 
पायांत बांदताले आनी ती घेवन तो मूळ सुवातेचेर 
येतालो . पुण कावळयाक अशें शिक्षण दिल्ल्याची खबर 
खंयच वाचूंक मेळूना . कोण ताका केन्ना पोशिल्ल्याचेय 
आयकूक ना . घडये कावळे जळामळांक दिश्टी पडटान 
देखून तांकां पोसपाचो कोणे विचार केल्लो नासत . अशे 
आसले तरी म्हाका दिसता हेर सगल्या पक्ष्यांपरस कावळो 
होच चह मनशाळिल्लो पक्षी देखूनच ताची आमी सग 
ळ्यांपरस चड निंदा करतात . 

आनी तो दिसनाफुडे ताका आमुडतात . फकत तांका 
मान मेळटा तो पितरांक काकुळ दितात तेन्ना आमी तेन्ना 
एकेच खेपे कावळयाक साद घालून आपयतात आनी ताणे 
चोंच माल्ली काय किते हे आकुळपिकुळ जावन पळयतात . 
कावळयान काकुळ व्हेली जाल्यार पितरांक ती पावली 
अशे कित्याखातीर मानतात ते हाव नकळ पुण कावळो 
लागी यवनय काकुळीक चोच मारीना आसताना परत 
गेलो जाल्यार पितर रागार जाल्यात अशे आमकां दिसूक 
लागता इतले खरे . त्या दिसापुरतो कावळ्याचो आमी 


५४ 


भौमान करतात आनी वर्सयभर ताका आमुडीत रावतात . 

कावळयाक आमुडपाचे कारण ताजो रंग आसूये 
काय ? आमकां काळ्या रंगाची सदांचवीट कित्याक 
दिसता ते हाव नकळ.बारीकसाणेन पळयल्यार आमी नकळटां 
काळ्या रंगाचे ध्यास घेवन आसतात . माथ्यांत खय 
एकाद्रो धवो केस दिसलो जाल्यार आमी बेगीनबेगीन 
काळो कलप लायतात . पिकिल्ले केस हेरांक दिसले जाल्यार 
आमी म्हातारे जाले अश म्हणत ही आमकां भिरांत काळो 
रंग हो तरणेपणाची खूण आसूनय त्या रंगांक आमी नाक 
मुड्डीतात . दोळे काळे आसले तरी काजळाची रेघ घालेबगर 
आपली सोबीतकाय अपूर्ण उरतली अशे जंय सुंदर बायलेक 
लेगीत दिसता थंय काळ्या रंगाची नसाय करून किते 
गावता ? काळा मणो गळ्यांत उरचो म्हणून आंकवार 
चलयो सपनां पळयत खंगतात आनी सवाशीण बायलो तो 
सारीर चडसर आपल्या गळ्यात उरचो म्हणून उपासतपास 
करतात . पुण तांका विचारात - काळो रग तुमकां मानवता ? 
ती जाप दितली , ' काळो सोडून कसलोय 

काळो सोडून कसलोय रंग चलत . " 
इतली काळ्या रंगाची सगळयांक नसाय . पुण म्हाका 
काळो रंग आवडटा . काळे पिकिल्ले कण ना जाल्यार 
जांबळ केन्ना तुमी खालां ? ताजी रूचच वेगळी . पांचव्या 
आनी तांबड्या काण्णाक वा जांबळाक काळयाची रूच 
कशी येत ? 

काळो रंग आमकां मानवना देखून आमकां कावळो 
दोळया मुखार नाका काय ? कावळ्याच्या रंगाचेर संस्कृत 

भ शेतय कविता आसा . एके कवितेत म्हळा , " कावळो आनी 
कोगूळ या दोगांचोय रंगात बसता मेळ . पुण किरकिया 
ताळयान गोंदळ केलो बाबड्या कावळ्याचो . " हे वाचतकच 
अशे दिसून येता कि कावळ्याच्या रंगापरसय ताजो किर 
किरो ताळो लोकांक मानवना . कोगळू जरी काळी असली 
तरी तिजो ताळो गोड . देखून लोकांक ती आवडटा . घडये 
कोगळू आवडटा देखून तशी मखलाशी कवीन केल्ली 
आसूये . पुण कावळयाची कितलीय निर्भत्सना केली तरी 
लोककथांच्या काळार सावन आयजमेरेन साहित्यांत काव 
ळ्याची सुवात अखंड उल्ल्या . संस्कृतात कावळ्याच्या 
नांवान ' काकतालिका न्याय ' रूढ जाला . कावळो बसून 
फांदी मोडली अशे घडटा ताका काकतालिका न्याय म्हण्टात . 
कावळयान आपल्याली तातयां कोगळीच्या घोटेरात घाली 
आनी कोगळीन ती उबोवन पिलां वयर काडली . त्या 
पिलांक कोगूळ शिकोवंक लागली ' कुहू , कुहू , कुहू " 
सगळ्या पिलांनी तशे म्हळे पुण एका पिलान काव काव 
काव केले . तो कावळयाचो पोर म्हणून समजतकतच 
कोगळीन ताका धांवडावन घालो . ही काणी रचतल्यान 
कावळो आळशी अशे दाखयला . मासाचो कुडको चोंचीत 
घेवन झाडार बशिल्ल्या कावळ्याच्या ताळयाची कोल्यान 
तोखणाय करून ताका गावंक सांगले आनी चोंच उक्ती 
करनाफूडे सकल पडिल्लो मांसाचो कुडको घेवन कोलो 
पळून गेलो . हे काणयेत कावळो पिसो वा भोळो म्हणून 
दाखयला . सगळ्यांनी कावळयाची निर्भत्सनाच केल्या पुण 


एक गजाल खरी कि ताची दखल घेतलेबगर कोणाच्यान 
रांव नज जाले . 

कावळयाचे पुराण सांगताना हांव व्हावलो आनी 
आमच्या व्हारांदातल्या कावळयाची गजाल थंयच उल्ली . 
त्या दिसा कोणच सोयरो आयलो ना . 

दुसऱ्या दिसा सकाळी उठून पळय जाल्यार कावळो 
परत पेरीचे फांदयेर बशिल्लो . दार उक्ते करनाफुडे रडूंक 
लागलो . हांवें चलयेक उलो माल्लो आनी म्हळे , ' पळय 
काल कावळो रडटालो . पुण सोयरो आयलो ना . आजूय 
तो रडटा . चल ताका आमूड . ' 

चलयेच्या हातांत उंडो आशिल्लो . तशीच ती भायर 
आयली . हांव भितर गेलो . एकाक्ष कावळयान वाता 
वरणाचो सराव घेतलो आनी धिटायेन येवन व्हारांदाचेर 
बसलो . दुसऱ्याच खिणाक ताणे अचळय चलयेच्या 
हातांतलो उडो चोंचींत घेवन तो उडून गेलो . 

चली खूश जाली कावळो लागी आयलो तेशा 
भिवोन तिणे किळांच मारिल्ली . पुण तिका दुखय नासतना 
तो उंडो घेवन गेलो हाजे अजाप जाले . 

त्या दिसाच्यान सदा सकाळी कावळो व्हरांदांत 
येता आनी आमी ताका उंड्याचे बारीक बारीक कुडके 
घालतात . वायर वयर सोडिल्ले उंड्यांचे कुडके उडी 
मारून कावळो जिखता ते पळोवपासारके आसता . हो 
खेळ आतां नित्याचो जाला . सवंकळीन कावळयाचो 
भंय चेपला . 

पुण सदां येता तो एकच कावळो ? ' एक दीस 
चलयेन म्हाका विचाल्ले . 

हांवें हय म्हळे , तेन्ना तिगेलो दुसरो प्रश्न , ' तूं 
ताका कसो वळखता ? ' 

खयांनीच कावळयांक वळखप कसो . आमकां तरी 
सगळे कावळे सारके दिसतात पुण ते एकमेकांक वळखतात 
आसतले . हो गांवचो कावळो आनी तो भायलो कावळो हो 
भेद तांच्यात नासता काय ? पुर्तुगेजांच्या राजवटीत गोंयांत 
आफ्रिकन सोल्जर आसताले . हांव तेन्ना भुरगो . पुण म्हाका 
ते सगळे सारके दिसताले . आयज म्हजो समज चुकिल्लो 
हे हांव जाणा . घडये कावळयाक वळखुपाची कितेय तरी 
कुरू आसतली . ती आमकां कळना देखून नाच म्हणप 
समा जावचे ना . 

( १२ ) 


कस्तुरी मृग 


जाण्टेपणांत तो पुतालें घर सोडून एका वृध्दाश्रमांत 
रावंक गेलो हाजे सगळ्यांकच अजाप जालें . एका ट्रस्टाचे 
वतीने तो वृध्दाश्रम चलता . जागो खन्यांनी बरो आनी 
आश्रमांतलो वेवस्थाय चोव . वृध्दाश्रमातय वर्ग आशिल्ले . 
पयल्या वर्गांच्या लोकांक एक स्वतंत्र कूड मेळटाली . कुडीत 
टी . व्ही . आसलो , फ्रीज आसलो आनी फोन लेगीत 
आसलो आश्रमाची फी तागेलो चलो नेमान भरतालो . 
दीसपट्टो सकाळचो एक डॉक्टर येवन वतालो आनी सांजच्या 
वेळार आश्रमांतले हेर म्हातारे भायर लॉनाचेर बसून 
चकाटां मारताले तांचो वेळ तसो मजेत वतालो . 

पुण केन्नाय तरी एकाद्रो सोयरो वा इश्ट ताका 
मेळूक येतालो आनी खबर घेवन जाल्या उपरांत म्हणटालो , 
' घरचेपरस हॉटेलांत रावपाची सोय बरी आसली तरी घर 
घर तें घर . तू पैशे खचिता देखून तुका सगळे मेळटा . पुण 
हांगा मायेचें मनीस खंय आसा ? ल्हानपणांत आनी 
जाण्टेपणांत मनशाक खरेली भूक उरता ती मायेची . ' 

' 

' काय बरो भांगरासारको चलो तुजो आनी गुणी 
सून घरांत नातरां नाचतात . तांकां सोडून तूं हांगा ही 
एकमुळी जीण कित्याक जगता ? ' 


५ ९ 


ह्या प्रस्नांसरशीं चवनावयली खवळी उसवताली 
आनी तो कासावीस जातालो . त्या दिसा ताजें चित्त थीर 
उरना आसले . मागीर तो एकाद्री ' कांपोज ' गुळी घेवन 
दीसभ र न्हिदून रावतालो . ' 

पुण आपले दुःख ताणे केन्नाच उलोवन दाखयलें ना . 

केन्ना केन्नाय तागेलो पूत आनी सून ताका मेळूक 
येताली . येताना तागेल्या नातरांक हाडटाली . ताज्या 
आवडीचें नासण्याचे सत्व सून मुजरत घेवन येताली . येळ 
आनी काजूबिया घालून केल्लें सत्व तो माजरान साय 
चाटची तशे चाटून खातलो . तागेल्या पुताक वा नातरांक 
सत्व आवडना हे तो जाणा आसलो आनी सुनेन तें 
आपल्याखातीरच केलां हे ताका समजताले आनी तिजी 
लक्तुबाय दिसताली . नातरां येतकच ताज्या आंगापांगार 
खेळटाली . वृद्धाश्रमातल्या भुरग्याक बाजारांत धाडून तो 
तांचेखातीर चॉकलेटी हाडून घतालो भुरग्यांक चॉकलेटी 
दितकच पूत पिरंगतालो . म्हण्टालो , ' बाबा , कितले वेळ 
सांगले चॉकलेट खातकच भुरग्याचे दांत इबाडटतात . 
देखून हांव तांका ती दिना . तू तांका ती दिता . तू ताका 
नस्ती संवय लायता . 

तो हांसत म्हणटालो ' भुरगेपणांतलें खाण भुरगे 
पणांतच खावंक जाय . हांव ल्हान आसतना म्हाका चॉक 
लेट खायन दिसताली , पुण केन्नाच मेळना आसली . आज 
चणे आसत पुण दांत नात अशी आवतीकाय जाल्या . देखून 
नातरांक मुजरत चाकलेट खावयतां . ' 

चल्याक तागेली भावना समजना आसली . तो 
रागार जातालो आनी मागीर काय एक उलयना आसतना 
आपल्या भितरच फडफडतालो . मांवाचो मान राखून सून 
वोगी रावताली . पुण तिका घोवाली वागणूक मानवना हे 
लिपून उरना आसलें . 

मायेची मनशां येवन वतकच ताजी अस्वस्थता 
बाडटाली . त्या दिसा सांजचो तो चकाटां मारूंक वचना 
आसलो . कुडीत बसून सुस्कारे सोडीत कोन्या वण्टींक पळ 
यत सुस्कारे सोडटालो . 

हे अशें कितली वा चलिल्लें . तशी ताजी भलायकी 
बरी आसली . वय जाल्लें तरी तो आपलें आंगपांग घोळ 
यतालो . वृद्धाश्रमांत आयिल्ल्याक ताजे भलायकीची कस 
लीच कागाली नासली . फकत एक अनोळखी खंत तागेले 
मन कोरांतताली . 

ताणे घर कित्याक सोडिल्लें या प्रश्नाची जाप 
कोणूच नकळ आसलो . पुताक खबर नासलें आनी सूनय 
नकळ आसली नातरां येतालीं तेन्ना म्हण्टालीं ' आज आमी 
आजाक घरा व्हरुया . ' आनी ताज्या हाताक धरून ती 
ओडटाली . त्यावेळार ताजें काळीज भरून येतालें . मायेचे 
उमाळे मनांत दाटून येताले आनी संयमाचो बांद तुटन 
दोळयांतल्यान दुकां व्हांवत अशी भिरांत दिसून तो बाथ 
रुमांत वचून तोंडाचेर उदक मारून घेतालो . 

ताका घराची ओढ नासली ? ताका पूत आपलो 
दिसनासलो ? सून परकी दिसताली ? नातरांची ओड 

दिसनासली ? असले साबार प्रस्न तिरायताक पडटाले . 
पुण त्या प्रस्नांची जाप कोणाकूच मेळनासली . तो प्रस्न 
ताका विचारपाचे धाडसय कोणाक जायना आसलें . 

एक दीस तो बरो ना जालो . त जें ब्लडप्रेशर 
वाडले . डॉक्टरान न्हिढून रावक सांगलें . आश्रमांतल्यान 
चल्याक रकाद गेलो . चलो आनी सून धांवत आयलीं . 

चल्यान म्हळे , ' हांगा तुझी सेवा सारकी जावची ना . तूं 
घरा यो . ' सून काय उलयली ना . पुण दोळयांत सगळी माया 
एकवटान तिणे तकली हालयली . तांगेली भावना तो 
समजत लो . पुण तो वचूंक तयार जायनासलो . म्हण्टालो , 
' सांजवेळां नातरांक घेवन यो . तांचेकडेन खेळतना म्हाका 
बरें दिसतले . 

आनी घडलेय तशेच . सांजच्या वेळार नातरा आयली 
आनी तो तांच्या वांगडा खेळूक लागलो . 

एक दीस तागेलो एक पोरनो इश्ट ताका मेळूक 
आयलो . तो घरा ना हे कळटकच तो वृध्दाश्रमांत आयलो . 

. 
सुमार चाळीस वर्सानी दोन इश्ट एकमेकांक मेळ्ळे . 
सगळयो पोरन्यो यादी उस्तून ताणी वेळ सारलो . 

' हया जाण्टेपणांतय तूं इतलो खोशी कसो ? ' मनशान 
त्या इश्टाक विचाल्ले 

' खोशी ही मानपाचेर आसता . ' इश्टान जाप दिली , 
' म्हजी दुर्दशा कितें सांगतलों ? बायल मेल्यार आठ वर्मा 
जाली . पुण दुर्दशा त्या आदीच सुरू जाल्ली . व्हडली चली 
कॉलेजांत शिकतना दुसऱ्या जातीच्या भुरग्याच्या मोगांत 

पडली आनी आवयचो विरोध जुमानिना आसतना भाय र 
वचून लग्न जाली . हांवें बायलेक समजायली . म्हळे , ' तिज्या 
नशीबान ती . कशीय असली तरी आमच्या रगताची धूव . 
तिजो घोव तो आमचो जांवय . तोडून कशें चलत ? हांवे तांकां 
दोगांकय घरा आपोवन हाडली आनी मायेन वागयलीं . 
तीं वचनाफुड म्हज्या बायलेन सगळ्या घरांत शेणाचो 
शितोडो घालो आनी ताणी वापरिल्ल्यो कपबश्यो वावारा 
डेकच्यान मागीलदारांत कोनशाक व्हरून दवल्ल्यो . चलो 
अमेरिकेक गेलो आनी थंयचे चलयेकडेन लग्न जालो . 
आवयन इतले समाधान मानले कि तो पयस आसा . घरांत 
ना . घरांत पैसो आसलो . आपुर्बायची दोन भुरगी आसली , 
पुण जाण्टेपणांत आमच्या वांटयाक वनवासच आयलो . 
बायलेचे मन खंती जातालें . पुण हांवे खंत बाळगिली ना . 
बायल मेली चलो धरा आयलो . ते अमेरिकन बायलेन 
घटस्फोट घेतला हांगा येवन पेपरांत जायरात दिली 
आनी एके विधवेकडेन लग्न केलें . हांवे विरोध केलो 
ना . जातपात विचाल्ली ना . ती घरांत आसा . चली आनी 
जांवयय केन्ना केन्ना येतात . तांच्यामदीं हांवय हांसून 
खेळून रावनां आनी करतालो कितें ? 

आपलें दुःख इश्ट हांसून खेळून सांगता हे पळोवन 
ताका अजाप जालें . इश्टान ताका तो वृध्दाश्रमांत कित्याक 
आयलो म्हणून विचाल्लें . 

' ' खरे सांगू ' ताणे जाप दिली , ' आजवेर हे हांवें 
कोणाकूच सांगू नासले . पुण तुका सांगतां . पोरन्या संस्कारांत 


वाडिल्लो हांव . नेमान देवाची पूजा करतालों . सून पुजेची 
सगळी तयारी करताली . हांव सुखी आसलों . भरिल्लें घर 
पळोवंक बायल उल्ली ना हो विचार मदीं मदीं अस्वस्थ 
करतालो . ती आशिल्ली जाल्यार सुनेची लक्तुबाय करतली 
आशिल्ली . इतली गुणी सून . म्हाका दोन नातरां खरीच 
अपुर्बायची . ' इतले सांगून ताणे सुस्कार सोडलो . 

. 
" मागीर घर कित्याक सोडलें ? पुतान कितें म्हळे . 

' ना रे बाबा . म्हजे मन राखपाखातीर ती दोळयांत 
तेल घ लून वावुरतात . पुतापरस सून चड . ' 

" मागीर घर सोडलेच कित्याक ? " 

सांगचे काय , सांगचें न्हय अशें ये वजिल्लेभाशेन 
करून ताणे म्हळे , एक दीस म्हज्या लक्षात आयलें कि 
कितले म्हयने जाले तरी एकय दीस पूजेचो तयारी कर 
पाच्या कामांत सुनेन खंड पडूक दिलो ना . थंयच म्हजी 
तकली धुंवली आनी जाण्टेल्यांचो देव ज्या घरांत भश्टलो 
त्या घरांत रावचे न्हय अशें म्हज्या मनान घेतले . आनी ते 
भिरकेसरशी हांव घर सोडून आयलों ... 

आयलों ... घरची याद 
आजय म्हाका अस्वस्थ करता , चल्याची , सुनेची आनी 
त्याय परस चड नातरांची ओढ दिसता . पुण घरांत 
पाय दवरीन दिसना . जाण्टेल्यांची पुण्याय हांवे मातयेभरण 
केली . देवच भश्टीलो म्हळ्यार 

" आरे , पुण देव कसो भश्टलो ? ' " 

" तुका आनी कितें सांगतलों ! आतांच्यो चलयो 
कशो वागतात तें तूं जाणाच . तांकां भश्ट अनवाळ्याचे 

भान उरना .. 

त्या इश्टान ताका खूब समजायलो आनी निमाणे 
सांगले , " भश्ट , अनवाळे हे मानप.चेर आसता . जो मनीस 
मनान निर्मळ उरता तो कसोच भश्टना आनी निराकार , 
निर्गुण , सर्वव्यापी , सर्वस्पर्शी जो देव ताका तर भश्ट , 
अनवाळ्याची मान्यताय बांदून दवरूंक शकना . देवाचो हुस्को 
करूं नाका . तुजोच हुस्को कर . तुजें दुःख , तुजें भश्ट आनी 
अनवाळे तुज्या मनांत आसता . " 

इश्टाले गजालीचो परिणाम जालेबगर रावलो 
ना . आपुण दुःखी रावचो ना , खतीक आपले मन आफडूंक 
दिवचो ना असो निर्धार केल्या उपरांत मनशाची जीण 
कशी बदलता हाजो अणभव ताणे घेतलो . 

कस्तुरी मृगाची खबर आमी सगळे जाणात पुण 
आमी ताचेपसून इल्लोय बोध घेनात . एके जातीच्या 
हरणाचे बोंबलेंत कस्तुरी आसात . ताजो वास त्या हरणा 
येवन तें पिसावता . तो वास मेळोवपाखातीर तें हरण वारो 
व्हांवत ते दिशेन धांवता . तो वास आपल्याच आंगात 
आसा हाजें भान उरना आशिल्ल्यान वासाफाटल्यान 
धांवन ते खर्शता . तरी धांवत रावता आनी जाम जावन 
मरून पडटा . मनशाचेंच तशेंच नासता ? 

मात्शें चुकले 


तागेली चली परीक्षेक नापास जाल्ली . ती नापास 
जाल्या म्हणपाचे ताका खबर आशिल्ले तरी तो नंबर 
पळोवंक आमच्या ऑफीसांत आयलो . रिझल्टाच्या दिसा 
नंबर पळोवंक येतल्यांची गर्दी आसता . तो दुसन्या दिसा 
आयलो . ताका लागून म्हाकाय थंडसाण आशिल्ली . 

हावें ताका बसोवन घेतलो आनी म्हळे , ‘ गोंयच्या 
सगळ्या वर्तमानपत्रानी आज रिझल्ट प्रसिद्ध जाला . 
त्याभायर कॉलेजांत मार्काची पत्रिका लेगीत पाविल्ली 
आसतली . ' आनी पेपर उक्तो करून ताणे दिल्लो नंबर 
हांव सोदूक लागलो . 

' रावं . ' ताणे म्हळे , ' पेपर हांवें वाचल्यात . 
खंयच्याच पेपरांत तो नंबर ना . म्हाका बोर्डाचे मूळ लिस्ट 
पळोवंक जाय . ' 

हांवें बोर्डाच्या रिझल्टा , पश्टक काडलें आनी 
ताज्या हातांत दिले . 

हे मात्शा वेळान तुमकां परत हाडून दिल्यार 
जाता ? ' ताणे म्हाका विचाल्लें . 

हांवें हय म्हण्टकच तो म्हजे उपकार मानून गेलो . 
सांजचो तो परत आयलो आनी तें रिझल्टा , पश्टक 


दाखयत म्हाका म्हणूक लागलो , ' तुका वेळ आसत जाल्यार 
कितें दाखोवंक सोदतां . ' 

म्हाका थोडीशी उत्सुकताय दिसली . ताणे एक पान 
उक्तें करून म्हाका दाखयलें . सतरा ते सात्तीस मेरेनचे 
सगळे नंबर आसात . पुण फकत तेत्तीस ( ३३ ) नंबर ना . 

' तुमचे चलयेचो नंबर तेत्तीस ? ' 

' हय . ' एक मंद सुस्कार सोडून ताणे म्हळे , ' पुण 
तो बत्तीस आसू येतालो , नाजाल्यार चौतीस . मात्शे 
चुकले . नाजाल्यार पास जावपाचे . ' 

तागेलो तर्क आयकून म्हाका हांसूक येवंक लागले . 
पुण एका खंती बापाय मुखार हांसप समा जावपाचें न्हय . 
देखून हांव ओगी रावलों . 

' हे पळय , ' ताणे विचकावणी केली , ' बत्तीस 
नंबराचेर जी चली असली आनी चौतीस नंबराचेर जो 
चलो आसलो तांचें आनी आमचे आडनांव एकच . ' 

ताजेकडेन वाद घालपांत अर्थ नाशिल्लो बाबडयाक 
अशें दिशिल्लें कि परीक्षक सोर्ती घालतात आनी फुटतात 
ते नंबर पास जातात . आपले चलयेन पेपरांत कितें बरयलां 
ताजी वासपूस करप ताका गरजेचे दिसलें ना . 

मराठीत आडिल्लो हरी जें करता तें हांवें केलें आनी 
म्हळे , ' नशिबाची गजाल ! कितें करूया ? 

' तुका खबर ना . ' ताणे फुडें म्हळे , “ तिका आमी 
डॉक्टर करूंक सोदताले . मात्शे चुकलें आनी करियराची 
वाट लागली . इतल्या वर्त्यांची उमेद भंगली ... ' 

' तरी तुमचे नशीब बरें . ' हांवें म्हळे , ' पास क्ल।सांत 
पास जावचे परस फुडले खेपे पयल्या वर्गात पास जावपाची 
सद तिका आसा . आतां सावन मन लावन अभ्यास 
केल्यार ती घडये बऱ्या मार्कानी पास जावन तुमचे स्वप्न 
पूर्ण करीत . ' 

म्हगेली सुचोवणी ताका आवडली . ' हय , हय ताण 
म्हळे , ' आतां उण्या मार्कानी पास जाल्ली जाल्यार नापास 
जावचेपरसय पाश्ट गत जावपाची . ' 

ही गजाल पोरूंची . 

अदूं तो परत आयलो हे खेपेय तागेले चलयेचे 
मात्शे चुकिल्लें . ती सात्तीस टक्के मार्क घेवन पास जाल्ली . 
आतां ताका दिसता , ते परस थोडे मार्क कमी 

पडून 

ती 
नापास जाल्ली जाल्यार फुडल्या वर्सा तरी मार्क घेव येताले . 
आतां तीय वाट बंद जाल्ली . पुण तितलेच सांगूक तो 
येवंक नाशिल्लो . तिका कॉलेजांत प्रवेश दिव खातीर हांवें 
उत्तर घालचे अशी ताजी इत्सा आशिल्ली 

' पांच मागता . तुज्या उतरान कितेंय उणे जाता 
जाल्यार पळोवया . ' ताणे म्हळे . 

पुण तागेले काम म्हज्यान जावचें ना अशें हांवें 
ताका निवळ उतरांनी सांगलें . 

जिणेत आमी मात्गे चुकलें म्हणून कितले चुरचुर 
तात पुण खन्यांनीच ती चूक सुदारप आमच्या हातांत 
आसता ? 

हिमालयांत एक सुवात अशी आसा जंय उदकाचो 

एक घोगो शिखराच्या माथ्यार पडटा . ताजो अर्दो वांटो 
व्हांवन व्हांवन सिंधू न्हयक मेळटा आनी अरबी सागरांत 
पावता . दुसरो पूर्वेकडेन पडटा तो गंगेक मेळून बंगालच्या 
उपसागरांत वता . कोणेय मात्रों चुकले अशें सांगतकच 
म्हाका त्या घोग्याचो उगडास जाता . घडये त्या घोग्यान 
सोडिल्ल्या उदकाच्या दोनूय वांटयांक अशे दिसता आसूये 
कि मात्शे चुकलें ... नाजाल्यार 

नाजाल्यार आपूण खंयचे खंय 
पावतलो आशिल्लों ! 

अमेरिकन कवी रॉबर्ट फ्रोस्टची एक कविता आसा . 
कवितेत कवी म्हणटाः 

गुपीत रानाचे मजगती दोन पायवाटो फुट्टात . दोनय 
वाटांनी चलप वाटसुराक शक्य नासता . तो एक वाट घेता 
आनी पावला कणकणी येवजिता , ' ही वाट घेतली देखन 
अशें जालें . ती घेतिल्ली जाल्यार घडये बरें जातले 
आशिल्लें घडये हाजाकय वायट घडत आसलें 

मात्शे चुकलें म्हणपाचो विचार करताना एका 
प्रसंगाचो उगडास जाता . एके फावटी हांव एके शाळेचो 
कार्यक्रम पळोवंक गेल्लों . स्टेजीचेर एक चली नाच करताली . 
चली दिसताली शिटूक आनी तिची लय , ताल , अभिनय 
जथापथ जातालो . खऱ्यांनीच तोखणाय करपासारको तिचो 
नाच आसलो . 

म्हज्या म्हन्यांत एक मनीस बशिल्लो . चली नाचता 
तसो तो आपल्या हाताचो कोंपर म्हजे कुशीक घोंगसून 
तिका तोखेतालो . सामकें रावं नज जावन हांधे ताका 


हात लावन तागेलो कोपर म्हाका लागता म्हणपाचें 
सांगलें . 

पुण तारे म्हजी कागाळी कानाम नार घेतली ना 
आनी म्हळे , ' बरी नाचता . न्हय ? ती चली काण तें 
तूं जाणा ? ' 

' ना . ' हांवें म्हळे , ' तुमी तिका वळखतात ? ' 

' वळखतां म्हण्टा ? ' ताणे कस वडावन आपल्या 
दोनय हातांनी म्हजो दावो हात घट्ट धल्लो आनी तो 
दापून म्हळे , ' कितें सांगतलों तुका ? ती म्हजीच चली 
जावपाची 

पुण मात्शे चुकलें .. 
ही विचित्र जाप आयकून म्हजें नाचावयले चित्त 
उडलें . हांव त्या मनशाक पळयत रावलों . एक प्रकारची 
निशेणी ताज्या तोंडार आयिल्ली . हो तकलेन जाग्यार 
आसा मू ? असो म्हाका दुबाव आयलो . हांवें म्हळे , ' तुमी 
कितें म्हणटात तें म्हाका समजले ना . ' 

' तेंच तर सांगतां . ' ताणे म्हळे आनी आपली खबर 
सांगली . जी चली नाच करताली ती ताजी चली न्हय . 
ते चलयेचे आवयची ताका सोयरीक आयिल्ली . ताका 
चली पसंत आशिल्ली , पुण नक्षत्राक पडले ना . देखून 
सोयरीक जुळ्ळी ना . 

उपरांत ताजे लग्न जालें . तिजेंय लग्न जालें . तिगेली 
ही चली . तिगेलो नाच पळोवन बाबड्याक 

बाबड्याक दिसले , 
इतली बरी नाचता ती आपलीच चली जातली आशिल्ली . 
पुण मात्रों चुकलें ! 


( १४ ) 


फुलां आनी नखेत्रां 


म्हज्या एका इश्टान आपल्या घराच्या भोंवतणी 
फुलांचे सोबीत पोरसू फुलयलां . जेन्ना जेन्ना वेळ मेळटा 
तेन्ना तेन्ना तो आपल्या पोरसांत काम करता . पोरसूं सोंपे 
पणी फुल्लें ना . तो वेगळ्या वेगळ्या कडची माती हाडटा , 
उदक - सारें हांचे प्रयोग करता , जमीन सारकी करपा 
खातीर ती भाजता आनी तरेकवार बियां हाडून ती रोयता . 

' ह्या पोरसाकडेन लक्ष दिवंक म्हाका सारको वेळ 
मेळना . ' तो म्हण्टा , ' सकाळचो हांव दोन वरां पोरसांत 
वावुरतां आनी सांजचो अर्दवर . आयताराक वा सुटयेच्या 
दिसा सगळी सकाळ हांव पोरसांत वावुरतां . ' 

तागेलो हो वावर फुकट वचूंक ना . तागेलें पोरसूं 
म्हळचार ल्हान - व्हड , म्होवाळ , वासाळ फुलांचें एक 
संमेलनच . फुलांच्यो तरा जितल्यो साबार तितलेच तांचे 
रंग . आनी त्या फुलांक लागून पोरसांत भोंवतले सोबीत 
रंगांचे पाखे . एका वेगळ्याच वातावरणांत पाविल्ल्याची 
खोस थंय वतल्याक मेळटा . 

एक दीस तागेर सोयरी आयिल्ली . सोयांमंदी एक 
चली आसली . एकाद्या फुलावरीच सोबीत . तिणे ताजे 
कडेन एक गुलाब मागलो . टवटवीत हळडुवो गुलाब . ते 

चलयेच्या आंगार हळडुवी साडी आसली . तिज्या केसांत 
तो गुलाब सोबतलो आसलो हातूंत दुबाव ना . 

पुण म्हज्या इश्टान जाप दिली ना . तो ओगी रावला 
म्हळयार ताणे आपणाक मान्यताय दिल्या अशें येवजून ते 
चलयेन तो गुलाब खुडून घेतलो . 

म्हज्या इश्टाच्या दोळयांतल्यान दुकां गळ्ळी . तो 
कांय उलयलोना . आपल्या हातांनी ताणे दुकां पुसून घेतली 
आनी तो उठून भितर गेलो . 

ती चली घडिल्ल्या प्रकारान भांबावन गेली . गुलाब 
खुडून आपणे ताका दुखयलो म्हणपाचे तिका कळिल्लें . 
हातांतलो गुलाब केसांत माळपाचे धाडस तिका जालें ना . 
तीय रडकुरी परतली . चोराचे मन घेवन ती ताजेसरी 
गेली आनी तिणे आपली चूक कबूल केली . 

' खऱ्यानीच तुवें गुलाब खुडलो तेन्ना म्हज्या काळ 
जाक कांटो रोमलो . ' ताणे म्हळे , ' तूं जाणा , ह्या पोरसां 
तल्या एका एका रोप्याचेर , फुलाचे एके एके पाकळेचेर 
म्हजो जीव आसा . हे पोरसू हांव उदकान न्हय म्हजे 
हुमेन आनी रगतान शिंपतां . 

ही जाप आयकून ते चलयेची आवतिकाय कितें 
जाल्या आसतली हे हांवें सांगपाची गरज ना . 

हो सगळो प्रसंग म्हज्या दोळयांमुखार घडिल्लो . 
एके ल्हानशे घडणुकेक लागून पुराय वातावरण गंभीर 
जावन गेल्लें . म्हज्यान थंय बसूं नज जालें . हांव ल्हवू उठून 
भायर सल्लों . 


रामायणात एक सुंदर प्रसंग आयला . राम एक 
दीस एका ऋषीच्या आश्रमांत पावता तेन्ना थंय एक अप्रूप 
परमळ पातळिल्लो आसता . तो परमळ कसलो , हाजी 
जेन्ना राम वासपूस करता तेन्ना ऋषी सांगता कि विद्यार्थी 
आसतना जेन्ना राम रानांत लाकडां पुंजावंक वतालो 
तेन्ना तागेली हूम जंय जंय गळ्ळी थंय थंय एक झाड 
किल्ललें आनी त्या झाडाचेर फुलिल्ल्या फुलांतल्यान तो 
अप्रूप परमळ येता . 

दुसऱ्या दिसा त्या प्रसंगाविशी हांव म्हज्या इश्टाकडेन 
उलयलों . 

' ते अबुद्द चलयेचें मन दुखोवपाचो म्हजो निखालच 
हेतू नासलो . खऱ्यानीच झाडाचे फूल कोणय तोडटा तेन्ना 
म्हजे काळीज रगतबंबाळ जाता . हांव कितें करूं ? ... 
म्हाका एक समजना . झाडावयले फूल पळोवंक कितलें 
सोबीत दिसता . माथ्यांत माळिल्लें फूल तें माळटले 
बायलेक दिसना . तरी झाडावयले फूल खुडून ती माथ्यांत 
कित्याक माळटा कोण जाणा ! ' 

पयरच एक इंग्लीश कविता वाचली . ती वाचना 
फुडें म्हाका म्हज्या इश्टाचो आनी चड करून त्या दिसाच्या 
प्रसंगाचो उगडास जालो . कवितेत कवीन एक नवी कल्पना 
सांगल्या . तो म्हण्टा धर्तरेचेर जितली फुलां तितली ब्रह्मां 
डांत नखेत्रां . जेन्ना धर्तरेवयलें एक फूल मनीस तोडटा तेन्ना 
ब्रह्मांडांतले एक नखेत्र झडटा . 

ही कल्पना म्हाका खूबच मानवली आनी ती हांवें 


७३ 


म्हज्या इश्टाक जेन्ना सांगली तेन्ना ताणे पुराय कविता 
बरोवन फास्केंत घालून आपल्या घरांत वण्टीचेर लायली . 

भूमध्य दर्याचे देगेर ' नारसीस ' नांवाची सोबीत 
नाजूक फुलां फुलतात . तांकां तें नांव कशे मेळ्ळं हाजी एक 
कथा ग्रीस पुराणांत वाचूंक मेळटा . ' नारसीस ' नांवाचो 
एक तरणाटो आसलो . तो खूबच सुंदर आनी रूपेस्त 
आसलो . तातूंतय ताजे दोळे खबच सोबीत लोक ताका 
सदां सांगताले कि तो खूब रूपेस्त ; पुण ताच्या रूपापरसय 
ताजे दोळे चड सोबोत . मेळटा तो मनीस- दादलो आसू 
वा बायल- तागेल्या रूपाची तोखणाय करतालो . पुण 
खासा ताणे आपले दोळे केन्नाच पळोवंक नाशिल्ले . एक 
दीस भोंवतां भोंवतां नारसीसाक पुरो जालें . एके झरीचेर 
वचून 

तो उदक पियेलो आनी थंयच थोडो वेळ बसलो . थंय 
बशिल्लो आसतना झरीच्या अविचळ कुंडांत ताणे आपले 
पडबिंब पळयलें . तो अजाप भरीत जालो . आपुण खऱ्यानीच 
सुंदर म्हणपाचें तो पयलेच खेपे पळयतालो . बारीकसाणेन 
नदर थिरावन ताणे आपले दोळे पळयले आनी तो चकासूर 
जालो . लोक म्हण्टाले तें लटकें नासले . तागेले दोळे अग्रुपाचे 
आसले . आपल्या दोळ्यांचेर तोच खुश जालो . 

त्या दिसा सावन ' नारसीसची जीण बदल्ली . तो 
दीसयभर त्या कुंडाचे धडेर वचून बसूंक लागलो आनी 
नदर थिरावन आपल्या रूपाचें आनी दोळयांचें पडबिंब 
पळोवंक लागलो . आपल्याच दोळयांचेर तो पिसो जालो . 

आनी एक दीस तो तोल वगडावन कुंडांत पडलो आनी 


बुडून मेलो . 


काय दिसां उपरांत त्या कुंडांतल्यान रोपे भायर 
सल्ले . आनी त्या रोप्यांचेर थोड्या दिसांभितर नाजूक , 
सुंदर फुलां फुल्ली . त्या फुलांक ' नारसीस ' फुलां म्हणून 
वळखतात . 

देवान मनशाक जे दोळे दिल्यात तांची तांक केदी ! 
दोळे कितले ल्हान ! पुण ते सगळे ब्रह्मांड पळोवंक 
पावतात . अब्जांनी मैल पयस आशिल्ले गिरे आनी नखेत्रां 
ते पळयतात आनी धर्तरेवयलो खूब मोठो आवांठ ते 
आपले नदरेत आसपावन घेतात . पुण हे दोळे खासा 
आपल्या देहाचे रूप पळोवंक पावनात . देवान घडये जिवाक 
दोळे दितना अशें येवजिल्लें आसूये कि ताणे सगळ्या 
संवसाराची सोबितकाय आपल्या दोळयांत भरून घवची , 
पुण आपल्या रूपाचेर ते थिरावन संवसाराक विसरचें न्हय . 
देवाचो हो न्याय मोडून नारसीस जेन्ना आपल्या दोळयांनी 
आपलेच रूप नियाळूक लागलो तेन्ना तोच सोपलो . 

ही काणी याद जाली तशी हांवें म्हज्या इश्टाक 
सांगली . ती आयकून तो खुशालभरीत जालो . ताणे म्हळे , 

हांवय तेंच म्हण्टां . देवान आमकां दोळे दिल्यात ती 
सोबीतकाय पळोवपाखातीर . पुण मनीस दोळ्यांनी सोबीत 
काय पळोवन संतुश्ट जायना . तो ती आपल्या हातांनी 
वेंगावंक सोदता . ती आपली करूंक सोदता . आनी थंयच 
तो चुकता . तागेल्या हया सुवार्थाक लागून तो सोबीत 

कायच मारता हे ताका कळना . झाडावयलें फूल पळोवंक 
मेळटा . माथ्यांतले दुसऱ्यांक दिसले तरी आपणाक पळोवंक 
मेळना . ' 

पुण हालींच्या दिसांनी म्हज्या इश्टामुखार नवेंच 
संकट आयलां . सदा सकाळी कोणतरी तागेल्या पोरसांत 
भितर सरता आनी फुलां चोरता . या चोराची कशी 
व्यवस्था लावची हे विवंचनेत सध्या तो पडला . 

हांवें म्हळे , ' कोणय देवाचे पुजेक व्हरता आसूये . ' 

' चोरून व्हेल्ली फुलां देवाक ओंपल्यार पुण्य करों 
मेळटलें ? त्या भायर फुलां बुड्डिल्ल्याचे पातक ताज्या 
माथ्यार उरतलेच . ' म्हज्या इश्टान म्हळे . 

ताजे म्हणणे खरे आसले . पुण ती नदर समाजांत 
ना ताका कोणे कितें करचें ? 

( १५ ) 


देव आनी भट 


एका लग्नाची उलोवणी फिसकटली . परंपरेक धरून 
तें लग्न जुळवपाचे प्रयत्न जाल्ले . न्हवरो आनी व्हंकल 
हांगेल्या कुंडल्यांचो मेळ बशिल्लो . प्रसाद जाले आनी 
उप्रांत देण्याघेण्याची उलोवणी चालू आसतना वांदे आयले 
आनी लग्न मोडले . प्रसाद जातकच न्हवरेकारांनी आनी 
व्हंकलकारांनी लागींच्यांक आनी पैसूल्यांक साकर वांटिल्ली . 
आतां लग्न मोडलें म्हण्टकच लोक तरातरांचे तर्क करूंक 
लागले . कोण न्हवरेकारांक दूशण दिवंक लागलो जाल्यार 
कोण व्हंकलकारांक . पुण खरी गजाल कोणाकूच समजली 
ना . लग्न मोडपाक कारण जालो एक असो मध्यस्थ जाणे 
तें लग्न जुळोवन हाडिल्ले . 

काय दिसांनी मध्यस्थान आपल्या एका इश्टाक खरेलें 
कारण सांगलें . ताणे म्हळे , ' चलयेखातीर न्हवरो सुचय 
म्हणून तिगेलो बापूय सदांच आपल्या फाटल्यान लागतालो . 
हांवें जाता जाल्यार एके चलयेक उजोवपाचे पुण्य जोडया 
अशें येवजिलें आनी हांव कामाक लागलों . च ली तशी बरी . 
कसलेच व्यंग नासले . तीन भावांचेर ती जाल्ली देखून 
कांय लोक तिका तिकळी म्हण्टाले . पुण दोन भावांकाट 
ल्यान तिगेले आवयगेर एक भुरगे जावन गेला ही खबर 


हांव जाणा आसलों . देखून न्हवरेकाराले दुबाव कुशीक 
काडूंक म्हाका अडचण आयली ना . फुडल्यो गजाली नशी 
बानसार घडल्यो हे खरे . पुण लग्नाचे प्रसाद जाले आनी 
व्हंकलकार म्हाका ' किंकोत करूंक लागले . म्हाका मोठे 
वायट दिसले . लग्नाचे हे अशेंच आसता . नातें जुळसर 
मध्यस्थ जाय आसता आनी एकवेळ तें जुळ्ळे म्हण्टकच 
शीतरोस एक जाता आनी दोणो वायर पडटा . ' 

ल्हानशी गजाल त्या मध्यस्थाक वायट दिसली आनी 
ताणे बुद्ध शिकोवपाचे भाबनेन दुदांत मिठाचो खडो घालो . 
कोणेतरी व्हंकलेच्या बापायक खंय म्हळे , ' त्या मध्यस्थाचे 
तं उपकार मान . ना जाल्यार असलो भांगरासारको जांवय 

मेळपाचो न्हय . ' त्या उतराक खंय चलयेच्या बापायन 
म्हळे , ' आगा मध्यस्थ जालो म्हणून कितें ब्रह्मदेव गा ? 
लग्नाच्यो गांठी देवान बांदिल्ल्यो आसतात . आमी ओगीच 
श्रेयाचे धनी जावपाचें . म्हजे चलयेच्या नशीबानच तिका 
बरो घोव मेळ्ळा . ' 

ही गजाल त्या मध्यस्थाच्या कानार पडली आनी 
तागेले पित्त चाळवलें . तुजें नशीब कितें तें दाखयतां 
तुका ' अशें म्हणून एक दीस तो न्हवरेकारागेर गेलो . न्हव 
न्याच्या बापायक म्हळे , ' एक चूक म्हजेकडच्यान घडल्या . 
ते चलयेची एक भानगड आसा अशें निकतेच म्हज्या 
कानार आयला . खबर खरी आसत , फट आसत . पुण 
ताक लेगीत फुकून घेतिल्लें बरें . ' 

दुबावाची कीड रोखडीच न्हवरेकारांच्या मनांत 


तुका मेळपाचो 

वळवळूक लागली . वा म्हणतना वार्ता घडोवपी थोडे 
आसात ? तरतरांच्यो वावड्यो तांच्या कानार घालपी 
लोक फुडे सल्ले आनी सभ्य तरेन लग्न मोडपाखातीर 
उलोवण्याच्या वेळार न्हवरेकारांनी ताणून धल्लें . 

लग्न मोडलें . ज्या मध्यस्थान तें जुळयलें ताणेच तें 
मोडलें . अशे मध्यस्थ कितें निर्मित आनी कितें मोडीत 
हाजो नेम नासता . मध्यस्थाची जात ही वेगळीच आसता . 
तांच्या तोंडातल्यान म्होवाळ उतरां व्हांवतात आनी 
काळीज नांवाची वस्त तांच्या हड्डयांत आसता काय देव 
जाणा ! कांय मध्यस्थ बरेय आसतात आनी कांय जाणांचो 
मध्यस्थी होच धंदो आसता . 

एके फावटी म्हजी एका मध्यस्थाकडेन वळख जाली . 
अर्दवर आमी उलयले आनी त्या तीस मिनटांभितर ताणे 
सुमार तीस लोकांची कुतां म्हाका सांगली . मध्यस्थ 
म्हळयार कावळ्याची आवय . खंय कितें शिजता आनी 
खंय कितें करपता हाजो वास तांच्या माकाक रोखडोच 
येता . 

तुजो धंदो किते ? ' हांवें ताका विचारिलें . 

धंदो ? ' ताका जाल्ले अजाप लिपलें ना , ' होच , 
मध्यस्थाचो . ' 

म्हळयार गा कसलो ? ' 

कोणालेय झगडें जालें जाल्यार हाजो रकाद ताका , 
ताजो रकाद हाका पावोवन तांचो एकचार घडोवन हाडप , , 
लग्न जुळोवप , नोकरी मेळोवन दिवप , वस्तु विकप आनी 

वेळाप्रसंगार सिवील रजिस्ट्ररामुखार वा कोर्टात साक्षीदार 
जावप . ' 

आनी हे काम करून तुका पैशे मेळटात ? 

' मेळटात तर , मध्यस्थ हो दोनय पक्षांक जोडपी 
साकव . दोनय पक्षाकडच्यान ताका बिदागी मेळटा . ' 

मध्यस्थीचे समजले . पुण तूं साक्षीदार जाता 
म्हण्टा तें कितें ? तोय धंदो ? ' हांवें विचाल्ले . 

हय व्हय . तोच खरो भरवशाचो धंदो . लग्नाचे , 
वांट्यांचे , भाटांचे रजिस्ट्रेशन करूंक लोक येतात . थंय 
ताणी साक्षीदाराच्या सामकार सय करनेली आसता . 
आयत्या वेळार साक्षीदार खय मेळटात ? हांब थेय 
रावतां आनी अडिल्ल्याचो साक्षीदार जाता . ' 

आनी कोर्टाचे कितें ? ' 

' कोर्टातय जायते फावटी साक्षीदार जाय आसतात . 
वकील आमकां शिकयता आनी आमी तशी साक्ष दितात . 
फटीची साक्ष तो . 

पुण देवाचो सोपूत घेवन फटीची साक्ष दिवक तू 
धजता कसो ? 

सोपूत धेतना हांव मनांतल्या मनात देवाची क्षमा 
मागतां आनी धंदो म्हणून साक्ष दितां . ' ताणे जाप दिली . 

आपलें कितें चुकला अशें ताका निखालच दिसना 
आसले . 

पुर्तुगेज राजवटीत असल्या एक साक्षीदारान दिल्ले 
साक्षीक लागून ' हळडुवो व्हेर्दी न्याय ' रूढ जाल्लो . ताजो 

म्हाका उगडास जाता . 

असोच एक फटीचो साक्षीदार कोटींत वचून एका 
घरांत दोन मनशांमदीं जी उलोवणी जाल्ली तेन्ना 

आपुण 
थंय आसलों अशी फटीची साक्ष दितालो . न्यायाधीश एक 
पाखलो आसलो . 

प्रतिस्पर्धी वकिलान एक प्रस्न विचाल्लो , ' ते कुडीचे 
वण्टीचो रंग कसो आसलो ? ' 

फटीचो साक्षीदार गोंदळ्ळो . तागेल्या वकिलान 
ताका ते सांगूक नाशिल्लें . पुण धंदेवाईक जाल्ल्यान तो 
गडबडलो ना . धिटायेन पुर्तुगेज भाशेत ताणे जाप दिली , 
व्हेर्दी ' ( पांचवो ) 

आ ! आतां कसो सांपडलो . ' वकिलान म्हळे , 
ते कुडीचे वण्टीचो रंग हळडुवो आशिल्लो . ' 

आनी ताणे तशें न्यायाधिशाक सांगले . न्यायाधीश 
रागीट नदर करून ह्या फटीच्या साक्षीदाराकडेन पळोवंक 
लागलो . पुण प्रसंगावधान राखून साक्षीदारान आपली चूक 
सुदारून घेतली . ' हय दोतोर , खऱ्यांनीच ते कुडीचो रंग 
व्हेर्दी आशिल्लो . ' आनी साक्षीदाराच्या पांदन्यातलो सकल 
देवन कोर्टाचे वण्टीकडेन गेलो . आनी म्हळे , ' हो . हो रंग . ' 

कोर्टाचे वण्टीक हळडुवो रंग आसलो . 

आतां साक्षीदाराच्या वकिलाक अवसान आयलें 
आनी ताणे जुविजाक सांगलें आपलो साक्षीदार पुर्तुगेज 
नकळ . पुण कोर्टाक समजूचें म्हणून ताणे पुर्तुगेज उतर 
वापल्लें आनी थंय ताजी चूक जाली . जुविजान दुबावान 


& 

साक्षीदाराकडेन पळयलें आनी वण्टीकडेन बोट दाखोवन 
पुर्तुगेज भाशेत ताका विचारले , ' हो कसलो रंग ? ' 

' व्हेर्दी . ' साक्षीदारान जाप दिली . 

जुविज हांसलो आनी ताणे म्हळे , ' पुर्तुगेज सारकी 
येना जाल्यार तो उलोवची न्हय . आरे पिश्या त्या रंगाक 
पुर्तुगेज भाशेत — व्हेमल्यू ' म्हण्टात . 

साक्षीदारान माथें खरपिलें आनी जुविजाची खात्री 
जाली कि ताणे दिल्ली गवाय खरी आसली . 

अशे हे मध्यस्थ . हांवें जाल्यार तांची इतली धास्ती 
घेतल्या कि केन्नाय देवळांत गेलो तरी हांव भटाक सांगणे 
करूंक लायना : म्हज्या मनांतले देव जाणाच . मदी 
मध्यस्थ दवल्लो जाल्यार तो नस्तो घुस्पागोंदळ करीत ! 

( १६ ) 


देवाचो साक्षात्कार 


भोंबडेर आसतना एका रानांत एक ल्हानशे पोरने 
देऊळ दिश्टी पडलें . हांवें इश्टाक म्हळे , ' चल आमी 
देवाची भेट घेवया . ' 

खंयच्या देवाचे देऊळ हे ? ' आमच्यांतल्या एका 
नास्तिकान म्हाका प्रस्न विचाल्लो . 

' हांव खंय जाणा ? देऊळ आसा तेन्ना देवान्यांत 
देव आसतलो . ताका पांय पडले जाल्यार आमकां पुण्यच 
मेळटलें . ' हांवे म्हळे . 

अशें वाटेर दिसता त्या देवळांत वचून भेट घेव 
पाचें जालें जाल्यार आमी दुसरें कांयच करूंक पावचे नात . ' 
ताणे आमकां शिटकायले . 

आतां वाद करपांत अर्थ नासलो . ' कोणाक जाय 
आसत ताणे देवळांत येवचे . ' अशे सांगून हांव देवळांत 
भितर सल्लों . देवाऱ्यांत एक दिवली पेट्टाली . पुण तिचो 
उजवाड इतलो अंधुक आसलो कि मूर्त सारकी दिसना 
आसली . देवळांत कोण नासलो . हांवें घांट वाजयली तरी 
कोण आयलो ना . देवाक नमस्कार करून खीणभर देवळांत 
बसलो . एकूय इश्ट देवळांत येवंक नासलो . 

हांव भायर आयलो आनी म्हळे , ‘ देवाची मूर्त सारकी 

दिसना आनी भितर सगळोच काळोख . पुजारी बिजारी 
कोण ना . ' 

' तशें जाल्यार हावय वचून येतां . ' आदी विरोध 
करतलो इश्ट ताकतिकेन देवळात गेलो . आमकां सग 
ल्यांक अजाप जालें . पुरती पांच मिनटां तो देवळांत 
आसलो . तो येतकच हांवें ताका विचाल्लें , ' तूं देवळांत वचूं 
नये म्हणटालो . एकदम तुजें मन कशें बदल्लें ? ' 

तु- देवळांत भट ना अशें सांगलें देखून म्हाका 
वचचे अशें दिसले . तसो हांव देव मानीना . देव आसा काय 
ना ह्या वादांतय हांव पडना . पुण तुजो भावार्थ पळोवन 
म्हाका दिसलें जर देव नासत आनी आमी ताका पाया 
पडले जाल्यार जावन जावन जातलें कितें ? आमचो नम 
स्कार फुकट वचत . पुण खऱ्यांनी जर देव आसलो आनी 
आमी ताका पाया पडले नात जाल्यार कितें जावपाचें ? ' 

तागेलो हो तर्क आयकून आमी सगळेच हांसले . 

म्हाका एका प्रसंगाचो उगडास जालो . एके बायलेन 
एके फावटी डॉ . सर्वपल्ली राधाकृष्णन हांकां सांगलें , 
देवाचे अस्तित्व मानूंक हांव कबूल ना . ' 

' कित्याक ? देवाची अनुभूती तुका केन्नाच जावंक 
ना ? ' डॉ . राधाकृष्णनांनी तिका विचाल्लें . 

' हांव बुद्धीवादी . ' ते बायलेन सांगले , ' जी अनुभूती 
व्यक्तीनिश्ट आसता आनी पुराव्यासयत सिद्ध करूंक येना 
ती म्हजी बुद्ध मानूंक तयार ना . 

' तशें जाल्यार तुगेली बुद्ध म्हाका व्यक्तिनिश्ट अनु 
भूतीपसून वेगळी काडून दाखोवशीत ? ' डॉ . राधाकृष्ण 
नांनी तिका विचाल्लें . 

ह्या प्रस्नाची तिचेकडेन जाप नासली . 

' आमी सगळे बुद्धीन समजून घेवंक सोदतात , पुण 
बुद्धीकय एक मर्यादा आसता . मनशाची जेन्ना बुद्ध भ्रंश 
जाता तेन्ना ताजो विनाश जालेबगर रावना अशें श्रीकृष्णान 
गीतेत सांगलां . जो मेरेन बुद्ध थीर आनी निवळ आसता 
तो मेरेन विनाश पयस उरता . सगळी गीता आयकल्या 
उपरांत अर्जुनान मोह कुशीक सारून श्रीकृष्णाक सांगलें , 
' करिष्ये वचनं तव ... ' ( तूं सांगशीत तशें हांव करतां . ) 
त्या उतराक श्रीकृष्ण म्हणटा : ' यदेच्छसि तथा कुरू 
फकत तूं सांगता तशें करता म्हणून भागचे ना . जें तुजे 
बद्धीक मान्य जालां तेंच कर . इतले बुद्धीचे व्हडपण कबूल 
केल्या उपरांत लेगीत देवाचे अस्तित्व बुद्धीवरवी जाणवना . 
देवाच्यो ज्यो साबार मूर्ती आमी पळयतात त्यो एक सारक्यो 
नासतात . प्रांता प्रांतांत देवाचे मूर्तीचे रूप वेगळे . खरेपणी 
ती मूर्त म्हळ्यार देवाचे रूप न्हय जाल्यार आमचे बुद्धीचे 
पडबिंब जावन आसता . 

मनशाक एक देव जायच . फ्रेंच तत्वज्ञ वॉल्टेर हाणी 
एकेकडेन म्हळां , ‘ मनीसजातीक देवाची गरज आसा . जर 
खऱ्यांनी देव नासत जाल्यार लेगीत आमी एक सोदून 
काडचो पडटलो . कित्याक तर देवा बगर आमचें चल 


, 

कितलेशे फावटी आमी लोकांच्या तोंडातल्यान अशें 
आयकतात : ' देवा पाव सायबा . ' अडचल्लो मनीस अश 
म्हळे बगर रावना . आनी तागेलो तो उलो आयकतल्या 
मनशाक ताजी दया येता . पुण समजा फाल्यां कोणेय म्ळे , 

देवा ह्या संवसारांत हांव नासलों जाल्यार तुजें करों 
जातलें ? ' जाल्यार आमी त्या मनशाक पिशांत काडले 
बगर रावचे नात . पुण हे उद्गार लेगीत एका विचारवंता 
नच काडिल्ले . रिल्केन तशे म्हणटाना ' हांव ' हो रिल्के 
नासलो , तर मनीसजात आसली . मनशानच देव निर्मिलो . 
देखून मनीस उल्लो . ना जाल्यार देव कसो उरतलो ? 

बर्नाड शॉ हांचे अशें म्हणणे आसा कि देवाकय 
मनशाविशीं श्रद्धा आसता . संवसारांत नवें भरगें जल्म घेता 
हीच देवाचे मनीसजातीवयले श्रद्धेची गवाय . 

' तुका देवान दर्शन दिलां ? ' कोणेतरी एका संताक 
विचाल्लें . 

संतान जाप दिली , ' देवाचे दर्शन जायना , ताजो 
साक्षात्कार जाता . ' 

एका मनशाक कोणे तरी सांगलें . हिमालयांत एका 
जाग्यार पारसमणी मेळटा . हातांत एक लोखंडाचो 
कुडको घेवन तो मनीस पारसमणी सोदूंक भायर पडलो . 
दाट रानां , कठीण चडण्यो , बर्फाचे मार्ग माडयत रातदीस 
तो एक एक फातोर उखलन हातांतल्या लोखंडाक 
लायतालो . लोखंडाचे भांगर जायना हे पळोवन तो भायर 
उडयतालो . पारसमणी कसो आसता हे ताका खबर नासले . 

देखून लोखंडाच्या कसार फातोर घांसूनच तो तपासतालो . 
दीस गेले . म्हयने आनी वर्सी सोंपली . हिमालयांत मेळत 
त्या एका एका फातराचो तो सोद घेत रावलो . निमाणे 
जाण्टेपणांत तो उबगलो आनी आतां पारसमणी आपणाक 
केन्नाच मेळचो ना अशें येवजून हातांतलो लोखंडाचो कुडको 
गंगेत उडोवपाखातीर ताणे हात उखल्लो . त्या खिणाक 
ताणे पळयलें कि ताज्या हातांत लोखंडाचो न्हय जाल्यार 
भांगराचो कुडको आसलो ! 

आतां ताका समजले पारसमणी सोदपाच्या ध्यासांत 
ताणे हातांतलें लोखंड सारकें पळयलेंच ना . केन्ना तरी 
ताज्या हातांत पारसमणी आयिल्लो आनी तागेल्या हातां 
तल्या लोखंडाच्या कुडक्याचे ताणे भांगर केल्लें . पारसमणी 
हातांत येवनय ताणे तो भायर उडयिल्लो . 

आमचेय अच घडटा . केन्ना तरी न कळटना 
आमच्या हातांत पारसमणी येता आनी ताका वळखना 
आसतना आमी तो भायर शेवटितात . ज्या खिणाक आमी 
पारसमणी वळखतले , त्या खिणाक आमकां देवाचो 
साक्षात्कार जातलो . 

( १७ ) 


ऋतुचक्र 


शियांचो रंग खंयचो ? मराठीत गुलाबी थंडी 
म्हण्टात ती कित्याक काय ? गुलाबी म्हळ्यार गुलाबाची 
काय गुलाबी रंगाची हेंय हांव नकळं . पुण आंगाक खोस 
दिण्यो कातकुतल्यो जें करता ताका ‘ गुलाबी ' शी म्हण्टात . 
शियांची विविध रूपां हांवें पळयल्यांत . काश्मिरांत आनी 
सिमलाक उदक गोठेवपी शी जेन्ना पडटा तेन्ना नळांतलें 
उदक गोठेवन ताचें बर्फ जाता आनी नळ फुटतात . नळ 
उक्तो केलो तरी उदक येना . आयलें जाल्यार उदकांत 
घाल्लो हात घट लाकूड जाता . पुण एक वेळ बर्फ झडूंक 
लागले म्हण्टकच मात्रों बरें दिसूक लागता . त्या हिसपान 
दिल्लीतलें शी बरें . जून - जुलै म्हयन्यातल्या रगत उकडपी 
रखरखा उपरांत ल्हवू ल्हवू दीस ल्हान जायत रावतात 
आनी रात आनी सकाळ थंड जावंक लागता आनी मागीर 
अचकित थंडी बाडटा . धुक्यान सगळे शार भरता , दिसाचें 
वत चांदण्यावरी शीतळ जाता आनी ताजी मंद ऊब घेत 
लॉनाचेर बसपाची संद लोकांक मेळटा . शिंयांच्या दिसांनी 
अचकित गऱ्यांचो पावस पडटा . तेन्ना शीं आंगाक रोंबता . 
वारो व्हावंक लागलो जाल्यार तर हाडां सणसणूंक 
लागतात . तातूंत दिल्लीच्या चार पॅसेंजर घेवपी उकत्या 

मोटार सायकलीच्या रिक्षांत बसपाचो प्रसंग आयलो जाल्यार 
सकल देवता आसतना हात पाय आनी सगळे आंग भेरेवन 
वता . गोंयचे शी त्या हिसपान सामकेंच किरकोळ . पुण 
जेन्ना गोंयांत शी पडटा तेन्ना गोंयकार रातीच्या आनी 
सकाळच्या वेळार कुडकुडूंक लागतात आनी जेन्ना गोंयकार 
शियांत कुडकुडटात तेन्ना ते पिरंगले तरी ह्याफुडें बरे 
दीस येवपाचे आसात अशी खोशी म्हाका जाता . 

पयर सकाळच्या वेळार एक मनीस सांग्यावयल्यान 
म्हाका मेळूक आयलो . ताणे आंगांत स्वेटर घाल्लो आनी 
माथ्याक मफलर बांदिल्लो घरांत आयलो तसो ताण 
मफलर सोडयलो आनी म्हळे , ' हांगा खूब बरें . आमच्या 
गांवांत शी पडटा तें सोंसपाचे न्हय . 

' शी वायट तर ? ' हांवें ताका प्रस्न विचाल्लो , 
तुमच्या गांवांत शी पडटा आनी तुमच्या आंगांक तें 
लागता हाजी म्हाका नसाय जाता . 

मडगांवांय जालें जाल्यार थोडें शीं पडना . तुका 
आनीक चड शी जाय आशिल्लें ? ' एक मडगांवकार 

म्हाका विचारता . 


शी कितें वायट तर तें ? ' 

' शिंयांचो फायदो कितें ? आंबे आनी काजू चंव 
रतात इतलें हांव जाणा . ' 

हांवें म्हळे , गोंयांत जर वर्सयभर शी पडिल्लें 
जाल्यार गोंय नंदनवन जावपाचें . ' 

' बी बाबा तुका शिंयांची आवड . ' त्या मडगांव हाराक 
कड फुटले . 

शियांचो आमच्या लोकांक इतलो दुस्वास कित्याक 
तें हांव नकळ . दर्याचे देगेर आशिल्ल्यान गोंयची हवा 
सदांच उश्ण आनी चड उश्ण आसता . थंड अशी चडशी 
नासता . देखून आमच्या आंगांक शी सोंसना . पुण म्हाका 
दिसता आमची खूबशी दैना बरें शी पडिल्लें जाल्यार 
आमच्या वांट्यांक येवपाची न्हय . शियांत मन आनी 
शरीर टवटवीत उरता . आळस येना . भूक बरी लागता . 
जिरवण बरी जाता . अशें आसतनाय गोंयकार शी येन 
फुडें खंती कित्याक जातात ? 

फाटल्या दिसांनी खंयतरी वाचिल्लें कि वातावरणांत 
कारखाने आनी वहानांचो धुंवर वाडूंक लागिल्ल्यान आनी 
झाडाचे प्रमाण उणे जायत राविल्ल्यान भारतांत शी थोडे 
जायत रावलां आनी एक दीस ऋतूचक्र बदल्लेबगर 
रावचे ना . शियांत जर झाडान आपली पोरनी पानां 
झडोवन नव्या आंकऱ्यांक वाट मेकळी करून दिली ना 
जाल्यार झाडाची वाढ जावची ना . ती फुलची , 
फळची नात . हे आमी नकळत . खरेली गजाल अशी 
कि पंचांगांत जे स ऋतू आसतात ते सगळे ऋतू आमी 
गोंयकार केन्नाच अणभवनात . आमचेकडेन तीनच ऋतू 
आसात . पावस , गीम आनी ज्याका आमी शियांचे दीस 

म्हण 
टात तें तापमान मात्शे उणे जाल्ले दीस . पंचांगांत स ऋतू 
आसतात आनी हया सय ऋतूंची वर्णनां आमी कवितेत 


वाचल्यांत . कालिदासाच्या ऋतूसंहारांत वसंत , ग्रीष्म , वर्षा , 
शरद , हेमंत आनी शिशिर ह्या सय ऋतूंचे वेगळेपण 
वर्णीता आसतना जो शृंगाररस निर्माण जाला तो त्या 
पुस्तकाक अमरत्व दिवन बसला . हे ऋतू आमच्या आंगणांत 
येनात हाजी खंत आमकां कशी दिसना ? 

प्रत्येक ऋतूचे एक काव्य आसता . वसंत ऋतूंत शीं 
सोंपून उबेचे दीस येतात आनी सैमाचे अंदल्ले गळे सुरांत 
गावंक लागतात . त्यावेळार ऊब दिवपी पांगरुणांतल्यान 
भायर सरपाचो आनंद आसता . सूर्याची ताप तेन्नासावन 
वाडूंक लागता . गिमांचे काव्य दुसरे तरेचें . गोरवां लेगीत 
तळयांतल्या उदकाच्या शितळसाणेंत बुडून रावपाचो आनंद 
भोगतात आनी हुलपतल्या पायांक थंडाय दिवपाक वाटसूर 
झाडाची सावळी सोदता . पावस येता तेत्रा मळब गायता 
आनी सैम नाचूंक लागता . पावसाळो सोंपून शी सुरू 
जायमेरेन येता तो ऋतू म्हळ्यार शरद . ओलसाण आनी 
चिखोल सुकोवपाचो आनंद न्हावन ओले जाल्लें आंग 
पुसपासारको . तो या ऋतूंत येता . मागीर पावसाची 
ओलसाण आनी शरदांतली ऊब फाटी उरून शी मुयेच्या 
पावलांनी येवंक लागता . तेन्ना ल्हान भुरगें दोळे किल 
किलावन भोंवतणच्या संवसाराची जशी वळख घेता तशें 
दिसूक लागता . त्या उपरांत येता शिशिर जो शियांचे दीस 
सोंपले आनी नवे आंकरेचे लवलवीत दीस लागी पावले 
हाजी गवाय दिता . 

ऋतूचक्र अखंड चलता आनी दर एका ऋतूंत 

आपल्या सभावाक धरून हाजेपरस दुसन्या ऋतूचे दीस बरे 
अशे मनीस म्हळेबगर रावना . गिमांत वताचो ताप , पावसांत 
दडकांच्यो दडको आनी शिंयांच्या दिसांनी शी पडले म्हणट 
कच मनीस फडफडटा . ऋतूचक्र आपली जीण घडयता , 
केळयता , फुलयता आनी फळयता हाजें ताका भानच 
उरना . शियांच्या दिसांनी झाडाची साल आनी भुरग्याचे 
गाल फुटले नात जाल्यार कशी जातली तांची वाढ ? 
शरीराची वाढ शी करता देखून थंड प्रदेशांतले लोक 
धश्टपुश्ट आसतात . गिमांतले वत जमीन तापयता , शेकून 
काडटा . तांतले दोश कुशीक काडून तिजो कस वाडयता . 
वतान जमीन तापली ना जाल्यार शेतांत पीक येवचें ना . 
जीव , जंतू आनी हेर वसो पातळावी किडे गिमांतल्या 
शेकानच मरतात आनी जमनी भाशेनच वातावरण शुद्ध 
जाता . घरांत जसो होम तसो सैमाक गीम . आनी पावस ? 
पावस म्हळयार सैमाचे जीवन . गरूक लागिल्ल्यः सैमाक 
संजीवनी दिवन ताजो कायाकल्प पावस करता आनी 
देखूनच आमकां अन्न - धान्य आनी उदक मेळटा . 

ऋतू चक्राचे हे कार्य जेन्ना आमी वळखतले तेन्ना 
आमी त्या त्या ऋतूक मनापासून येवकार दिवंक लागतले . 


$ 


( १८ ) 


पैसो पचना 


हरशी मनीस मानमर्यादेचो . दानी म्हणून ताजी 
नामना . आनी दान तरी कशे दितालो ? आपलें नांव 
छापून येवंक जायना वा जाहीर करूंक जायना अशी ताजी 
अट . क्लबाचे सुवेनीर आसूं वा नेमाळ्याचे अंक आसूं , तो 
एक जायरात दितालो . रोख पैशे दिवन ' एका बरें मागप्या 
कडल्यान ' ह्या नांवान ती छापूंक सांगतालो सगळयांकडेन 
ताजे बरे संबंद . प्रकृतीन थंड . ताका तापिल्लो कोणेच 
पळोवंक ना . सदां हांसतें तोंड . 

तो सरकारी नोकरेंत आसलो . उंचयल्या पदाचेर . 
सगळे लोक ताजेर खूश . म्हन्यांत वतल्याक बरें उतर 
मेळटालें आनी ताजें अडिल्लें काम रोखडेंच जातालें . अशा 
अधिकाऱ्याक जेन्ना भ्रश्टाचाराच्या आरोपावयल्यान सस्पेंड 
केल्ल्याची खबर कळ्ळी तेन्ना सगळ्यांकच अजाप जालें . 
काय जाणांनी म्हळे लेगीत : ' चोराक सोडून संन्याशाक 
सुळार दिवपाची सरकाराची रीतच वेगळी ! ' 

हांव ताका वळखना . केन्ना पळोवंक लेगीत नासलो . 
सरकारी कचेन्यांनी म्हजी कामां अशी नासतातच . पुण 
इतले लोक ताजी तोखणाय करतात जाल्यार तो बरो 
मनीस अशें हांव मानून चलतालों 

चौकशी जाली आनी तो निर्दोश आशिल्लो म्हणपाचे 
सिद्ध जालें . ती खबर पेपरांत छापून येवची हे खातीर 
ताणे प्रयत्न केलो . ती खबर छापून आयिल्ली ताका जाय 
आशिल्ली ती आपणांक प्रसिद्धी मेळची म्हणून न्हय तर 
सस्पेंड केल्ल्याची बातमी वाचून आपली जी बदनामी 
जाल्ली ती धुवन उडोवपाचो तो एक यत्न आसलो . 

अशा मनशाची एक वेगळीच खबर पयर हांवें आयकली 
आनी म्हाका अजाप दिसले . खबर अशी कि तो अधिकारी 
खूबच भ्रश्ट आशिल्लो . बारीक सारीक कामां तो आपलो 
अधिकार वापरून लोकांक आदार दिवपाचे भावनेन कर 
तालो हे खरे . पुण ताजो दोळो मोठ्या हायसाचेर 
आसतालो . एकाच वेव्हारांत तो हजारांनी रुपया जोडटालो 
आनी ते पैशे आपले भयणीच्या नांवान दवरतालो . भय 
णीच्या नांवान ताणे जमनी घेतल्यो आनी हेर वस्तूय घेतल्यो . 
खूबशे रोख पैशे भयणीकडेन दवल्ले . रिटायर जावपाचो 
वेळ आयलो तेन्ना भयणीच्या घोवाकडेन तागलें झगडें जालें . 
मेवण्यान सगळे पैशे , जमनी आनी वस्ती हडप केल्यो . तो 
मागूक गेलो जाल्यार अपमान करून ताका धांवडायलो . 

' तुगेले पैशे ? कसले ? खंयचे ? ' असले प्रस्न विचा 
रून ताका निरुत्तर केलो . ताजेकडेन जाप नासली . पैशे 
आपले म्हणपाक तोंड नासले . कोर्टात वचूंक आदार 
नासलो . कागाळी करपाक सुवात नासली . भितल्ले भितर 
तो घुस्मटलो . आनी मागीर एक दीस सामके सोंसूक नज 
जावन ताणे जीव दिलो . 

ही खबर आयकतकच म्हजें मन खंती जालें . आड 
मार्गान खोन्यांनी पैसो ताणे जोडलो . पुण तो भोगूंक 
पावलो ना . तागेल्या मेवण्यान मेळटा तें असुदाय भितर 
घतले आनी ताका पुराय फटयलो . अन्यायाचें धन आपले 
कडेन दवरता आसतना वा तें भोगता आसतना ताका 
न्याय नीत येवजली ना . पुण जेन्ना त्या धनाचो खरेलो 
धनी आपले धन परतें मागूक आयलो तेन्ना ताका नितीचे 
पाठ दिवंक तो अनमनलो ना . मरच्या आदीं त्या अधिकाऱ्यान 
म्हळे खंय , ' जनाक फटोवन , मनाची लज धरिना आसतना 
आडमार्गान धन जोडलें आनी सुण्याचे भकीक घाले . त्या 
परस उजू मार्गान वचून लोकाची कामां केल्ली जाल्यार 
पुण्य तरी मेळटले आसलें . पैशांच्या फाटल्यान लागून म्हजी 
बाप्पाय ना आनी पुडवेंय ना अशी गत करून घेतली ! ' 

म्हाका खूब वर्सीपयली वाचिल्ले एके रुपक कथेची 
याद जाली . 

सर्कशीत काम करपी एक वाग एक दीस पांजऱ्याचे 
दार उकतें उरिल्ल्याची संद सादून पळून वता . धांवत 
पळत तो रानांत पावता . थंय ताका हेर वाग मेळटात . 
सर्कशीतलो वाग आयला ही खबर रानांत पावना फुडें 
ल्हान मोठे वाग ताका पळोवंक , ताजी खबर घेवंक येतात . 
मनीस कसो आसता ? तो कितें करता ? कितें खाता ? 
कसो वागता ? हे समजून घेवपाखातीर रानांतले वाग ताका 
तरातरांचे प्रस्न विचारतात . निमाणे सगळयांक जापो 
दिवन दिवन सर्कशीतलो वाग उबगता आनी तो तांकां 

सांगता , ' आज रातीकडेन वडामुळांत वागांची एक सभा 
घेवया . मनीसय अशीच घेतात . ते सभेत हाव भाशण 
करतां आनी म्हजे सगळे अणभव तुमकां सांगतां . आतां 
म्हाका पुरो जालां . फाटले दोन दीस आनी दोन राती हांव एक 
सारको थांबनासतना धांवत पळत रावला . आता मात्सो 
न्हिदतां . ' 

वाग घोलींत वचून न्हिदलो आनी हेर वागांनी 
रानभर पेरगांव घालून रातीचे सभेची खबर सगळ्यांक 
पावती केली . 

ते रातीकडेन रानांतल्या वडा मुळांत वागांची मोठी 
सभा जाली . सभेक साबार तरांचे वाग जमले . ल्हान , व्हड , 
उग्र , मवाळ . सगळे वाग जमतकच सर्कशीतल्या वागान 
आपलें भाशण सुरू केलें . सुर्वेकच ताणे मनशाच्या जाळांत 
आपुण कसो सांपडलो ताजे वर्णन केलें . आनी म्हळे , 
' वागान सदांच सादूर रावंक जाय . मनशाचे हात खूब लांब 
आसतात आनी ते जितले लांब तितले अदृश्य उरतात . 
घाळ रावलो जाल्यार खंयच्याय खिणाक मनशाचे मुठीत 


सांपडूं येता . ' 


उपरांत ताणे आपल्याक सर्कशीत कसो व्हेलो , 
पांजऱ्यात कसो दवल्लो , चाबकाचो धाक घालून कसो 
माणसाळायलो हाजें तपशीलवार वर्णन केले . सर्कशीतले 
जिणेची बारीक सारीक खबर सांगली . हेर जनावरांची 
खबरय तांकां सांगली . थंय आपणे कितें कितें खालें हाजे 
वर्णन करतना वागान म्हळे , ' खाणां जेवणाकडेन मनशाची 


सर कोणाक येवची ना . तो रुचीक खाणां खाता . मसा 
ल्याचो वास येना फुडें तोंडाक उदक सुट्टा आनी पोटाक 
भूक लागता . तरेकवार फळां तो खाता . शाक भाजीय 
खाता . नुस्ती आनी जनावरां मारून भाजून , उकडून 
मिठमसालो लावन खाता . त्या खाणाखातीरच म्हाका 
सर्कशीत रावन दिसतालें , तितलेच सुख . पुण कसलीच 
मेकळीक ना . मेकळ्या मनान उडयो मारूंक मेळनात . 
न्हंयचेर वचून उदक पिवंक मेळना ... ' 

आनी मनशाली भास कशी आसता ? ताजीय 
बागान वर्णनां केली . ' इतल्या वस॰उपरांत आता म्हाका 
तांची थोडी भोव भास कळटा . 

एका वागान विचाल्ले , ‘ मनीस हे इतले सगळे 
करता तें कित्याखातीर ? ' 

' तेच सांगतां . तो सगळे करता पैशांखातीर ! ' 

' पैशे ? पैशे म्हळ्यार कितें ? ' जायत्या वागांनी 
एकदम प्रस्न विचाल्लो . 

' तीच तर मजेची गजाल . मनीस पैशांखातीर 
कितेंय करता आनी पैशांनीच आपलो संवसार चलयता . 
पुण इतले मतींत धरूंक जाय कि पैसो कितलोय अब्रूप 
आसलो तरी तो खाल्यार मात पचना . ' 

आनी वागान तांकां आपलो अणभव सांगलो . ' घडले 
अशें . एक दीस सर्कशीच्यो तिकेटी विकपी मनशान पैशे 
खाले ताजो बोवाळ जालो . ते पैशे घेवन तो मनीस 

पळून 
गेलो . हांवें पैशे पळयिल्ले . ते बरे दिसतात . चकचकीत . बरे 

वाजतात खणखणीत . मनीस ते आपल्या कपड्याच्या 
बोल्सांत दवरता . एक दीस म्हज्या पांज - याच्या भायल्या 
वटच्यान आपलो कोट लावन मॅनेजर खंय तरी गेल्लो . 
हांवें म्हजो पाय पांजयभायर काडून त्या कोटाच्या 
बोल्सार माल्लो . बोल्स पिंदलें आनी पैशे खणखणत जमनीर 
पडले . ल्हान पैशे , मोठे पैशे . तांतलें एक चकचकीत नाणे 
हांवें काडून घेतले . सामकें घट्ट तोंडात घालें . येवजिलें , 
मनीस कितलो सुवार्थी . आपणाक खावंक पैशे करता . हेर 
खाणापरस तें बरें आसतले . ते नाणे हांवे तोंडात घालन 
चाबले . म्हजो दांत फुटलो . पुण नाणे तशेंच उल्लें . म्हाका 
दिसलें ही वस्त चाबपाची न्हय , चोखपाची आसतली . 
म्हणून हांवें तें नाणे चोख चोख चोखलें . जीभ सोलून गेली , 
पुण तें आंबट लागना , गोड लागना , तीख वा खार लागना . 
येवजिलें , हे घडये अशेंच गिळपाचे आसूये आनी हांवें तें 
गिळ्ळे आनी कितें सांगतलो ? तेन्नाच्यान म्हज्या पोटांत 
दुखता . सामके तळमळे . तेन्नाच्यान म्हजे मन लागना जालें . 
म्हाका जेवण नाका , खाण नाका अशी गत जाली . देखूनच 
पांजऱ्याचे दार उकतें मेळना फुडें हांव पळून आयलों . ' 

सगळे वाग अजापान मनशाल्या संवसाराच्यो खबरी 
आयकताले . आपले भाशण सोपयता आसतना ताणे म्हळे , 
' मनशाच्या संवसारांत हांवें जो बोध घेतला आसत तो 
इतलो कि कितेंय खालें जाल्यार पचोवंक येता . पुण पैसो 
खाल्यार मात निखालस पचना . तो पोटांत कुचमत 


रावता ! ' 


( १ ९ ) 


इश्ट आनी दुस्मान 


' इस्ट म्हणचो न्हय व्हडलो आनी सोरोप म्हणचो 


न्हय धाकलो . ' 


सुर्ती रुपया खणखणीत जमनीर आपटूचो तशी ताणे 
एक ओपार म्हज्या तोंडार माल्ली आनी खांकत उठून 
भायर वचून थुकून आयलो . 

तो म्हजो इश्ट आसलो . पुण आतां हांव ताका 
म्हज्या दुस्मानापरसय पाश्ट लेखतां . ताजेखातीर हांवें कितें 
करपाचें दवल्लें ? पुण ताणे म्हाका फटयलो . ' कड फुटिल्ले 
वरी तो उलयतालो आनी कितें जालां तें तर्कसंगत सांग 
नासलो . 

अर्दवर ताणे आपलो ओघ भायर काडलो आनी 
एका मनशाली कुतां वयर काडपी गिचमिड्या अक्षरांत 
बरयिल्लें बरप म्हजेकडेन दिले . नांव - गांव , बायल - भुरगी 
हांचो सगळो तपशील दिवन त्या मनशाची ताणे वळख 
करून दिल्ली आनी गाळीची एक नकसूद वळेरी ताजेफुडें 
बरयिल्ली . 

हे हांव कितें करूं ? ' हांवे ताका विचाल्लें . 

' तूं आनी कितें करतलो ? छाप तें . ' ताणे जाप 
दिली . 

' पुण असलें बरप आमच्यानी कशें छापूं येता ? दुस 
याची बदनामी करपी बरप आमी छापिनात . तातूंतय 
तागले खाजगी जिणेचेर टिका करपाचो अधिकार कोणा 
कच फावना अशें म्हाका दिसता . ' 

तो तुका मेळून गेला काय कितें ? ' आपलो दुबाव 
ताणे मदींच उक्तायलो . 

' ना . हांवें ताका पळोवंक ना . हांव ताका वळखना 
आनी ताजेविशीं आज पयलेच खेपे तुज्या तोंडातल्यान 
आयकतां . ' हांवें जाप दिली . 

' मागीर हे बरप छापूंक तूं अनमनता किन्याक ? 
ताणे म्हाका विचाल्लें आनी म्हळे , ' तुका जाय जाल्यार 
म्हज्या नांवान छाप . हाव ताका वळखतां . ताज्यो धर्मांच्यो 
बायलो कितल्यो आनी कर्माच्यो कितल्यो हैं हांव जाणा . तो 
सरकाराक खंय आनी कसो फटयता हाजो हांव साक्षिदार . 
म्हजो तो लागशिल्लो इश्ट आसलो . पुण आतां तो इश्ट 
उरूंक ना . लोकांक फटयता तसो ताणे म्हाका फटयलो . ' 

तुका कसो फटयलो ? ' हांवें विचाल्लें . 

' ती काणी वेगळीच . वेळ ये लो तेन्ना तुका सांगतां . 
पुण आतां इतलेच सांगतां ह्या कागदार बरयल्ल्या एक 
एका उतराची जापसालदारकी हांव म्हजेर घेतां . तो 
कोर्टात गेलो जाल्यार हांव तुका वकील दितां आनी ताज्या 
आड जाय तितलो पुरावो दितां . ' 

असलो प्रसंग म्हजेर पयलेच खेप येवंक नासलो . 
ह्या आदी असले जायते लोक दुसन्याची बदनामी करपाचो 


मजकूर छाप म्हणून म्हजेसरी आयिल्ले . एक - दोन फावटी 
हांवें तसल्या मनशांचेर पातयेवन मजकूर छापिल्लो आनी 
उपरांत हांव फस्तीत पडिल्लो . इतलैंच न्हय तर एकेफावटी 
जाचे आड मजकूर घेवन एक मनीस आयिल्लो ते दोगय 
एक जाले आनी कोर्टात म्हजी फजेत जावपाचो प्रस्न 
आयलो . 

तो उलयता तितलें हांवें आयकून घेतले आनी 
निमाणेकडेन निवळ उतरांनी तो मजकूर छापूंक जावचोना 
अशें सांगून ताका धाडलो . 

हांव येव ā क पडलो . एक मनीस दुसऱ्याचो जिवा 
भावाचो इश्ट आसता पुण आपल्या सुवार्थाक इल्ली बादा 
येनाफुडें तो ताजो दुस्मान कसो जाता काय ? जायते 
प्रसंग म्हज्या दोळयांमुखार उबे रावले . एक मोगी जोडपे 
आसले . दोगांचोय एकामेकांचेर मोग उपाट चलता आसतना 
तो तिका सांगतालो , ' तुजेखातीर हांव मळबांतली नखेत्रां 
तोडून हाडीन . म्हजो मोग खरो म्हणून दाखोवंक उज्यांत 
हात घालीन . तुजेखातीर केदोय त्याग करीन आनी तूं 
सुखी मावचे हे खातीर कसलेय दिव्य करीन . 

दिव्य करपाचो ताचेर प्रसंग आयलो . तिगेल्या 
घरच्या लोकांची तांच्या लग्नाक मान्यता नासली . चलयेचें 
दुसरेकडेन लग्न ताणी जुळयलें . ही खबर कळनाफुडे तो 
तिजो मोगी तिची बदनामी करूंक लागलो . तिचेविशी 
नसत्यो गजाली न्हवरेकारांक कळोवंक लागलो . तिकाय 
धमक्यो दिवंक लागलो . ताका बदनासतना घरच्यांनी तें 

लग्न उलगिलें तरी तो ते चलयेची फाट सोड ना जालो . 
ताका लागून तिका खूब मनस्ताप सोंसचे पडले . एक दीस 
तिणे रडून ताजेकडेन दयेची भीक मागली . म्हळे , ' म्हजे . 
खातीर केदोय त्याग करतलो म्हण्टालो , आतां म्हज्या 
सुखाखातीर म्हजी फाट सोड . ' पुण तो भादलो मोगी 
बदलोना आनी ताणे आपल्यावांगडाच तिजीय जीण 
काबार केली . 

इश्ट हे अडेच अक्षरांचे उतर . बुद्धीबळाच्या पटाचेर 
अडेच घरां चलतल्या घोड्याचो जादू ह्या उतरांत आसा . 
इश्ट म्हळयार धीर , आदार , सुखांतलो आनी दुःखांतलो 
सांगाती . इश्टागतींत फायदो आनी लुकसानाचो हिशेब 
जावंक लागलो जाल्यार थंय इश्टागत उरना . इश्टागतीचो 
विरुद्ध शब्द दुस्मानपण न्हय . तो म्हजे नदरेन द्रोह . म्हणून 
म्हळां कि कपटी इश्टापरस मेकळया मनाचो दुस्मान 
परवडलो . कृष्णाली आनी 

आनी सुदाम्याली इश्टागत 
आसली थंय देण्या - घेण्याचो व्यवहार आसलोच जाल्यार 
कृष्ण सदांच दितालो आनी सुदामा घेतालो . इश्ट म्हळ्यार 

नात्यापरसय लागशिल्लो . इश्टागत प्रयत्न 
करून जोडूं येना . ती आपसूक घडू येता . भर्तरेची छाती 
फोडन भायर सरतल्या वावरी इश्टागत रूप घेता 
आनी मागीर मेकळ्यापणान व्हांवता . व्याकरणाच्या 
नेमान तिका बांदूंक येवचीना वा हेर कसलेच बंदन ती 
आयकुचीना . एकाद्रो मनीस एकाद्या खिणाखातीर 
अचकीत जिणेत येता आनी मरसर तो इश्ट जावन उरता 


रगताच्या 

आनी दुसरो एकाद्रो ल्हानपणासावन सांगाताक उरता 
पुण ताजेकडेन इश्टागत जुळना . इश्टागतीचें कोश्टक 
सांगून समजावंक जावचेना . समान वेवसायांत इश्ट थोडे 
दुसऱ्याचे नसायेन जळपी चड . इश्टागत ही एक स्तिच 
आसता . ढाल आनी तलवारीची इश्टागत पळयात . दांत 
आनी जिबेची इश्टागत तशीच बोट आनी नाखटाची 
इश्टागत खूब लागशिल्ली . 

इसापाली एक काणी आसा . शिंवाच्या दांतान 
मासाचे कुडके रोमतात . एक सवणे ताच्या उकत्या तोंडांत 
भितर सरता . आपले चोंचीन तें मासाचे कुडके काडटा 
आनी शिवाचे दांत निवळ करता . शीव आनी सवण्याची 
इश्टागत जाता . राजकारणी लोक म्हण्टात राजकारणांत 
सदांखातीर इश्ट वा दुस्पान कोण नासता . खूब फावटी 
दुस्मानाचो इश्ट हो आमचो दुस्मान आनी त्याच न्यायान 
दुस्मानाचो दुस्मान हो आमचो इश्ट जाता . राजकारणांत 
खंय सदांच सांबाळचेलें आसता तें आपलें हीत . 

जो मनीस आपल्या इश्टाआड ताजी बदनामी करपी 
मजकूर छापचो म्हणून म्हजेसरी आयिल्लो ता इश्टागतीचो 
लेगीत जमाखर्च मानतालो . इश्टापसून फायदो जालो 
जाल्यारच तो आपलो इश्ट नासत जाल्यार तो आपलो 
दुस्मान पुण ज्या संवसारांत फायद्याची बेरीज वजाबाकी 
केले उपरांत आपल्या वाटयाक कांय आयलेना जाल्यार 
रगताचो भाव भावाचो दुस्मान जाता त्या जगांत एक 
मनीस आपल्या इश्टाचो दुस्मान जाल्यार अजाप कसले ? 


१०३ 


येशू ख्रिस्ताच्या तोंडांतले एक उतर वाचिल्लें , 
देवा म्हाका म्हज्या इश्टांपसून आनी अनुयायांपसून 
वाटाय ! ' येशूचे जिणेपसून तितलें जरी आमी शिकून 
घेतले तरी खूब जालें . 


१०४ 


( २० ) 


आचार आनी विचार 


सिनमा पळोवंक गेल्लेकडेन अचकीत वीज बंद 
पडली . परत बेगसार येवची ना अशें कळटकच थेटराच्या 
मालकान त्योच तिकेटी दुसऱ्या शोक उपकारतल्यो अशें 
सांगले . पुण ताका वेळ नासलो . ताणे आपले पैशे परत 
घेतले आनी तो घरा आयलो . 

दोन दिसांनी सिनेमा बदल्लो . ताणे अर्दोच पळ 
यिल्लो . सिनेमांत फुडें कितें जाता हे समजून घेवपाची 
ताका उमळशीक लागली . कोणाकडेनय उलयता आसतना 
सिनेमाचो विशय आयलो जाल्यार तो मदींच विचारतालो , 
तुमी कोणे तो x xx सिनेमा पळयला ? ' पुण ताका 
तो सिनेमा पळयिल्लो कोणूच मेळ्ळो ना आनी सिनेमाचो 
उत्तरार्ध जाणूम घेवपाची तागेली इत्सा तशीच उल्ली . 

जिणेंत अशेच घडटा . फुडें कितें जातले हे आमकां 
खबर नासता आनी आमी ते समजून घेवंक सोदतात . फुडें 
कितें जातलें तें आदींच कळिल्लें जाल्यार आमची जीण 
कितली निरस जावपाची ! 

कांय वर्मा आदी रेल्वेच्या प्रवासांत आसतना डब्यात 
एक मनीस मेळिल्लो . ताजेकडलें एक पुस्तक हांवें वाचूंक 
घेतले . वाचतां , वाचतां हांव त्या पुस्तकांत रमून गेलो . 


थोड्या वेळान तागेलें स्टेशन आयलें . पुस्तक घेवन तो 
गेलो . म्हजें मन उदास जालें . वाचिल्ल्या पूर्वार्धाची याद 
काडीत उत्तरार्ध कसो आसता काय हाजो हांव विचार 
करीत केदो वेळ बसलो . त्या उपरांत हांवें खूब कडेन तें 
पुस्तक सोदलें . म्हाका मेळ्ळेना . आज त्या पुस्तकाचे वा 
लेखकाचें नांव लेगीत याद जायना . उत्तरार्ध आसलेबगर 
पूर्वार्ध कितलोय गोड आसलो तरी अर्दकुटोच उरता . 

एकाद्री कविता घेयात . सुनीताच्या अष्टका उप 
रांतच्या षटकांत जी कलाटणी आसता तोच ते कवितेचो 
मुख्य बिंदू आसता . मुक्तछंद वा एकाद्रे दीर्घ कवितेतले 
गीत वाचप्याक उत्तरार्धांतच होलमता आनी ताजो सारगर्भ 
गावता . विनोदी चटको घयात निमाण्या चार उतरांनी 
तातले मर्म आसपाविल्ले उरता . पूर्वार्ध आयकलो आनी 
उत्तरार्ध आयकलो ना जाल्यार एकाद्रे वाक्य लेगीत मनाची 
उमळशीक वाडोवन दवरता . पूर्वार्ध हो फुलासारको 
मानलो जाल्यार उत्तरार्ध फळ म्हणूक जाय . 

अमेरिकेच्या राष्ट्राध्यक्षांविशीं उलयतना एका 
सिनेटरान म्हळे , ' अवर अमेरिकन प्रेसिडंट इज अ लिटल 
लार्जर देन गॉड ... ' इतलेच व क्य आयकलें जाल्यार 
सिनेटर अध्यक्षांची खुशामत करता अशें दिसतले आसलें . 
पुण उत्तरार्धात ताणे म्हळे , ' बट ही इज लिटल स्मॉलर 
देन अ मॅन . ' गाडयेचे दोन डबे जोडपी जो दुवो आसता 
तशें इंग्लीश भाशेतले 

( पुण ) हे उतर . पयलो 
डबो सदचो सादो डबो आसचो आनी ताका जोडून दुसरो 

बट 


स्पेशल उबो आसचो तशं . 

रॉबर्ट फ्रॉस्ट हांगेले गाजलेले कवितेची ओळ पळयातः 
' द वुडस् आर लव्हली , डार्क अॅण्ड डीप ' इतलीं उतरां 
बाचीनाफुडें आतां थंडसाणेन वेळ सारपाचो विचार मनांत 
येवंक लागता . इतले म्हणसर फुडली उतरां आमी वाचून 
काडटात आनी आराम हराम जावन वता . ' बट आय 
हॅव प्रॉमिसीस टू कीप . ' 
मनशाले जिणे अशेंच आसता . आमी देव , घाडी , 

, 
डॉक्टर , ज्यातिषी हांचो उगडास करतात तो आपले 
जिणेचो पूर्वाधं आमी कसो सारलो हे समजून घेवपाखातीर 
न्हय . पूर्वार्धात केल्ल्या चुकांचे प्रायश्चित घेवपाखातीरय 
न्हय . आमी वतात तें जिणेचो उत्तरार्ध , जो कसो आसत 
हे आमकां निखालस खबर नासता तो , बरेत रेन सारपाची 
संद आमकां मेळची , भाग्य आमकां लाभचें हेखातीर . 
आमच्या प्रतापी पूर्वजानी म्हळां , जीण ही शंभर वसांची 
मानली जाल्यार वानप्रस्थाश्रमात पावल दवरतलो मनीस 
आपले जिणेचो पूर्वार्ध पूर्ण करता आनी अज्ञात उत्तरार्धा 
विशीं तो येवजूंक लागता . पंचवीस वर्साचे चार वांटे 
जिणेत आसतात अशें स्मृतीकार सांगतात . 

' प्रथमे नाजिता विद्या 
द्वितीयो नाजितं धनम् ! 
तृतीये नार्जितं पुण्यं 
चतुर्थे किम करिष्यति ? ' 
पयल्या पंचवीस वर्सात विद्या शिकून घेवची . उपरांत 

पंचवीस वर्सी धन जोडचें , तिसऱ्या टप्प्यांत पुण्य मेळोव 
पाचो स्मृतीकारांचो आदेश आसा . ( पुण्य कशे मेळोवप 
काय ? ) आनी हे जर केलें ना जाल्यार चवथ्या टप्प्यांत 
कितें करतलो ? 

जिणेचो पूर्वार्ध आमी सांगू . उत्तरार्ध आमकां खंय 
खबर ? बहादूरशाह जफर हांणी जिणेच्या चार दिसांचो 
हिशोब दोन ओळीं भितर दिवन दवल्ला . 

' दो आरजूमें कट गये , 
दो इन्तजार में 

जिणेतलो उत्तरार्ध कथेतल्या उतरार्धा इतलो ओढ 
लायणो आसता काय ? जीवन हातूंत वन आसपावता . 
जीवनाचो उत्तरार्ध तपोवन करप कोणाक जमत ? आचाराक 
सुवाद आसता , विचाराक सुगंध . पुण सुवादाक बंध आसता . 
सुगंध मात निबंध . जिणेचो उत्तरार्ध असो निबंध , व्यापक 
सरळ आनी शुद्ध घडोवप आमकां जमत काय ? पुण 
उत्तरार्ध कोणे पळयला ? 

एका चिनी चितकान सांगून दवल्लां : ' अशा संवसा 
राची कल्पना करात जंय वर्तमानपत्रांनी खुनाची खबर 
नासता , खंयच्याय घराक उजो लागना , एकूय विमान 
कोसळना , घोव बायलेक सोडिना वा बायल घोवाक 
फटयना , मोगाखातीर कोणूच धाडस करिना , राजा मोगात 
पडून शिवासन सोडिना , कोणच मनीस आपले मन 
बदलिना . धा वर्साचे पिरायचेर आपले जिणेचो नाशो 
चितारून सगळे तेच दिशेन वतात . तशे घडलें जाल्यार 

जिणेतले सगळे नाट्य , सगळे काव्य , सगळे उमाळे , सगळे 
अनिश्चितपण सोंपतले . साहित्य आसचंच ना . कित्याक तर 
संवसारांत पातक , गैर वागणूक , मनशाचें दुबळेपण , 
वासनाची उचांबळाय , नसाय , नेमाचो भंग आनी सग 
ळयांत वायट म्हळ्यार अजाप उरचे ना . 

खरेंच उत्तरार्ध आमकां खबर नासता . ही व्यवस्था 
आमकां जगपाची उमेद दिता . फाल्यां कितें जातलें तें 
आजूच कळिल्लें जाल्यार फाल्यामेरेन जगपाची उमेदूच 
उरपाची ना . पूर्वार्ध हो दिसासारको मानलो जाल्यार 
उत्तरार्ध रात म्हणू येता . आमचे जिणेत फकत दीस 
आशिल्लो आनी रात नाशिल्ली जाल्यार कितें जावपाचें ? 
फकत सुख आशिल्लें आनी दुख्ख नाशिल्लें जाल्यार 
सुख हे दुख्खापरस कश्टांचे जावपाचें आनी आमी देवाकडेन 
मागपाचेः सुखाचे अजिर्ण जालां , पुरो . आतां दुख्खाची रूच 
दाखय . त्याच न्यायान उत्तरार्ध जर आमकां आदिंच समजलो 
जाल्यार जिणेच्यो उमेदी , हावेस आनी सपना मनशाच्या 
मनांत जल्मूपाचीच न्हय , वा मनाची जीण जगची अश 
मनशाक दिसपाचेच न्हय . 


१० ९ 


( २१ ) 


कोडू वखद 


मोटार 

टार पॉलिश करूंक जाय काय म्हणून विचारूंक 
एक दीस दनपारच्या वेळार एक मनीस म्हज्या दारांत 
आयलो . हांव भायर सरपाची तयारी करतालों . मोटार 
घेवन वचपाचो आशिल्ल्यान त्या वेळार पॉलीश करप 
जमपाचे न्हय . तशे हांवे ताका सांगले आनी म्हळे , ' फुडल्या 
शेनवाराक हांव गाडी सर्विसिंग करून हाडटां . उपरांत तूं 
येवन पॉलीश कर . ' 

ताणे तशें कबूल केले आनी तो गेलो . 

थारायिल्ले प्रमाणे शेनवाराक सकाळी गाडयेचे 
सर्विसिंग करून घेवन हांवें ती घरा हाडली . पुण त्या दिसा 
तो आयलोच ना . दुसन्याय दिसा आयलो ना . सात आठ 
दिसां उपरांत एक दीस तो वाटेर म्हाका मेळळो . ' बरो 
नाशिल्लों देखून पावलों ना . ' अशें ताणे म्हाका सांगले 
आनी दुसरे दिसा येवपाचे उतर दिले . 

दुसऱ्या दिसा तो आयलो . आदी गाडी धुवन घेतली 
आनी उपरांत पॉलीश केली . दनपारचे वत तापताले . काम 
सोपतकच हांवें ताका विचाल्लें , ' तूं जेवला ? 


' 


ना . ' 


मागीर आमगेरूच जेवन घे . ' 

नाका पात्रांव . म्हाका आज सगळे पशे जाय . ' 

जेवणाचे पैशे कापून घेतलो अशें हाका दिशिल्लें 
काय ? हांवें ताका म्हळे , ' तुगेले सगळे पैशे व्हर . पुण 
दनपारच्या वेळार उपाशीं वचूं नाका . आमी खाणावळ 
चलयतात अशें तुका दिसले काय कितें रे ? " 

' ना . पुण थोडे लोक जेवण दिल्यार पैशे कापून 
घेतात म्हणून म्हळे . ' ताणे जाप दिली . 

जेवल्या उपरांत तो अर्दवर बसलो . ताजेकडेन उलो 
वपाची संद म्हाका मेळ्ळी . तो बरो नाशिल्लो . ताज्या 
पोटांत गुळो येतालो आनी केन्ना केनाय कळ सोसूक नज 
जावन ताका धुंवळ येताली . पुण ताणे डॉक्टराक दाखयले 
ना . तो एके फार्मासीत गेलो आनी वखद घेवन आयलो . 
ते वखद घेवन ताका गुण पडलो . 

' पुण कसले वखद रे ? ' हांवें विचाल्लें . 

' म्हाका खबर ना . थंय वखदां विकपी एक मनीस 
आसा . तो दिता . खूब जाणांक गुण पडटा . ' 

' आरे , पुण डॉक्टराकडच्यान तपासून घेवन वखद 
घेवंक जाय . चुकीचे वखद पडल्यार मूळ दुखणे जडावतले 
ना जाल्यार नवेंच दुखणे उचकतले . ' 

' डॉक्टर आमकां परवडना आनी फार्मासीतले वखद 
आयजमेरेन वायटाक पडूंक ना . ' ताणे जाप दिली . 

' असो डॉक्टर कितें चड पैशे घेता रे ? ' हांवें 
विचाल्लें , ' तशें जाल्यार सरकारी हॉस्पिटलांत वचचें . ' 

' हॉस्पिटलांत गेल्यार दिसवडो बुडटा आनी खाजगी 

डॉक्टरान थोडे पैशे जरी घेतले तरी आमच्या दिसपट्टया 
जोडीतल्यानच ते दिवचे पडटात . त्याभायर डॉक्टर जी 
वखदां दिता तीय फार्मासींतल्यानच हाडची पडटात . 
त्यापरस फार्मासींतलो मनीस सरळ दिता . ती कितें 


वायट ? ' 


हाजेकडेन कशें उलोवचे असो प्रस्न म्हाका पडलो . 
हांव ताका कशे समजावचे हे येवजिता आसतना ताण 
आपलो एक अणभव म्हाका सांगलो . ' एक दीस म्हजो 
ल्हान चलो बरो ना जालो . ताका डॉक्टराक दाखयलो . 
डॉक्टरान तपासून फी चे पैशे घेतले आनी वखद कागदाचेर 
बरोवन दिले . बाटली व्हरून फार्मासींतल्यान ते हाडचे पडले . 
पुण चल्यान त्या वखदाचो एकूय थेंब घेतलो ना . तोंडात 
वाले जाल्यार थुकून भायर उडयतालो आनी ओंकतालो . 
जेविल्लें जवणय ओंकून उडयतालो . असले हे वखद कसले 
ते पळोवया अशें येवजून हांवें ते जीबेक लावन पळयलें . 
कितें सांगतलो तुका ? कडूकडू वीख्ख ! आनी घाण 
सोसपाची न्हय . बरो मनीस लेगीत ते घेतल्यार ओकतलो . 
हांवें वखद भायर उडयले आनी फार्मासीत वचून दुसयो 
गुळयो हाडल्यो . त्या गुळयांनी चलो बरो जालो . त्यो 
घवंक ताणे कटकट केली ना . आतां तूच सांग फार्मासींतले 
वखद वायट कशे . 

हांव कितें उलयतलों ? एके वटच्यान म्हाका ताज्या 
अज्ञानाची काकूळट दिसताली आनी दुसऱ्या वटच्यान 
तागेल्या तर्काचे हांसूक येतालें . 


११२ 


तो गेलो आनी ताजी खबर हांवें म्हज्या एका डॉक्टर 
मित्राक सांगली . 

' हे अशें चल्लां म्हणपाचें हांव जाणां . ' डॉक्टरान 
म्हट , ' फार्मासींनी ते असली वखदां दिसतात . अँटीबायोटिकां 
लेगीत दितात . इंजेक्शनां करतात . सादें सादें वायट आसलें 
जाल्यार गुणय पडटा . पुण केन्ना केनाय तांगेल्या वखदांक 
लागून वायटकार मर्णाचे धडयेर पावता . मागीर हे लोक 
डॉक्टराक आपयतात आनी डॉक्टर तरी सगळेच शिकिल्ले 
आसतात अशें न्हय . कांय जाण टपालान शिक्षण घेवन 
रजिस्टर्ड मेडिकल पॅक्टीशनर ( आर एम पी ) म्हणून 
सर्टीफिकेट मेळयतात आनी लोकांक वखदां दितात . आतां 
तूंच सांग आमी कितें करतले ? ' 

प्रस्न कितलो गंभीर आसा हाजी जाणविकाय अजून 
सरकाराक जाल्ली दिसना . देशाच्या काय भागांनी खेड्यांत 
डॉक्टर नात आनी बारीक सारीक उपचार लोकांक दिवपा 
खातीर प्रथमोपचाराचे शिक्षण दिवन कंपाऊंडरांचे आर 
एम पी केल्यात म्हणपाचें म्हाका खबर आसले . खंयचे वखद 
कित्याचेर दिवचें हें गिन्यान कंपाऊंडरांक आसता आनी 
वाचूंक येतल्या सामान्य मनशाकय त्या वखदां वांगडा येता 
त्या साहित्यावयल्यान ते समजू येता . पुण तितल्या गिन्याना 
चेर आमी वखदां दिवंक घेवंक लागल्यार मेडिकल कॉले 
जांची गरजच उरपाची न्हय . 

आनीक एक नदर तो पॉलीशवालो म्हाका दिवन 
गेलो . ताका डॉक्टराचे वखद उपकारताले . पुण तें रुचीक 

आसचे अशें दिसताले . डॉक्टरान कडू वखद दिल्ले ताका 
मानवना आसलें . देखून तो कंपाऊंडराकडच्यान आपल्याक 
मानवता असलें वखद विकतें हाडटा . 

आमचे भौशिक जिणेंत अशेच आमी पळयतात . 
कांय गजाली कोडू आसल्यो तरी आमकां त्यो बयाक 
पडपाच्यो आसतात . पुण आमी कोडू गजाली टाळतात 
आनी वायटाक पडपाच्यो आसल्यो तरी गोड गजाली 
तितल्यो घेवन वेळ मारून व्हरतात . डायबेटीस जाल्ल्या 
मनशाक गोड खायन दिसता आनी तो गोड खाता तितलो 
ताजो रोग बळावता . तो कारात्याचो रोस पिवचो ना 
आनी जिलेबी खाल्याबगर रावचो ना . ताजे मुखार कितें 
जातले हे वेगळे सांगपाची गरज ना . लोकशायेंत आमी 
लोकांक कितें जाय , कितें मानवता ते दिवपाचो यत्न 
करतात . देखून बजबजपुरी जाता . उद्योगिक मळार , 
समाजिक मळार , अथिक मळार आमी डॉक्टरांक डावलन 
भायले भायर ड्रगीस्टाकडच्यान आमचे रुचीची वखदां घेतात 
देखून आमचे दुखणे बरें जायना . लोक खोशी जालो तरी 
आमचे दुखणे बळावत रावता . कोणे तरी कठोर मनान 
सत्य कितलेय कोडू आसले तरी ते हिताचे थारतलें हे 
वळखून सांगूक जाय . ताजे आचरण करूंक जाय आनी हैं 
काम जितले बेगीन जायत तितले बेगीन आमचो समाज 
वायटांतल्यान उठतलो . 

( २२ ) 
फुडार थारावपी खीण 


' जिणंत असो एक खीण येता जो फुडाराची दिशा 
थारावन दिता . त्या खिणाक आमी जर चूक केली जाल्यार 
पथून ती चूक सुदारपाची संदच आमकां मेळना . पुनर्जल्म 
आसलो जाल्यार ती सुदारप आमच्या हातांत आसत काय 
नासत हे म्हाका खबर ना . ' 

एके चल्याचे सोयरिकेचो प्रस्न . ताजेवयल्यानच 
चल्याच्या बापायन वयले उद्गार काडले . घडिल्लें कितें ? 
तो आपल्या चल्याक गोरी बायल सोदतालो . वरदक्षणा 
नाका . गरीब आनी थोडें शिकिल्ली उपकारता . तागेली 
एकूच अट आसली : चली गोरी आसची . 

पुण नशीबानसार घडटाले अशें कि तागेल्या चल्याक 
जितल्योय सोयरिको येताल्यो त्यो काळया चलयांच्यो 
आसताल्यो . सोयरिक येनाफुडें चल्याचो बापूय एकूच प्रस्न 
विचारतालो , ' चली गोरी काय काळी ? 

आपली चली काळी अशें कोणूच सांगना . सोयरिक 
हाडपी म्हणटाले : ' चली रंगान मात्शी डावी नाजाल्यार 
गवांच्या रंगाची . ' कोणी चली सांवळी म्हणटालो आनी 
हरशी दिसूक ती कशी शिटूक , शिरवंत ताजी वर्णनां 
करूंक लागतालो . पुण चल्याचो बापूय तांकां थंयच 

आडायतालो . म्हणटालो , ' तुमी म्हणटात ते सगलें खरें . 
पुण म्हाका गोरी सून जाय . ' वाद थंय सोंपतालो आनी 
सोयरिक घेवन आयिल्लो मनीस निर्शवन परततालो . 

एकाद्री गोरी चली चल्याच्या बापायक पसंत पडली 
जाल्यार दुसन्यो आडखळी येताल्यो . केन्ना नक्षत्राक पडना 
जाल्यार केन्ना प्रसाद जायना अशी कारणां आड येताली . 
एक दोन चलयो सामक्योच निरक्षर देखून चल्यान पसंत 
केल्यो नात तेन्ना बापूय ताणशेल्लो , ' शिकिल्ली चली 
हाडून कितें करचेलें आसा . घरांत शाळा चलयतलो काय 
कॉलेज ? काय बरी गोरीधवी चली सांगून आयल्या , 
नक्षत्राक पटता ... ' 

पुण पुतान आयकले ना . अशें घडत उल्लें आनी 
गांवभर गोरे सुनेचो सोद करतल्या मांवाची खबर 
पातळ्ळी . 

तरों पळोवंक गेले जाल्यार चलो चड शिकिल्लो 
अशें न्हय . रंगान बापायभशेन काळो . किट्ट काळो म्हणू 
येत असो . एके बँकेत नोकरी करता . 

एक चलयेकार म्हजेसरी आयलो आनी सोयरीक 
व्हरतना आपल्या वांगडा येवपाचो आग्रो करूंक लागलो . 
गोरी चली सोदतल्या त्या मनशाची खबर हांव आयकून 
जाणा आसलो . म्हणून हांवें ताका विचाल्लें , ' तुजी चली 
गोरी काय काळी ? 

' रंगान मात्शी फाटी . ' ताणे जाप दिली . 
' मागीर थंय वचपांत अर्थ ना . ' हांवें म्हळे . 

तरी आग्रो जायत रावलो आनी मनाआड हांव 
तांच्यावांगडा गेलो . 

चल्याच्या बापायन आमकां बरो येवकार दिलो 
आनी सोयरिकेचो विशय काडना फुडें विचाल्लें , ' चली 
गोरी काय काळी ? ' 

म्हाका हांसो आयलो . सभ्यतायेचो भंग जावचो न्हय 
म्हणून हांवें खांकून खांकन तो दाबलो . 

' तशी चली सामकी काळी न्हय . ' चलयेच्या बापायन 
जाप दिली , बी . कॉम शिकल्या . बँकेत नोकरी करता . 
घरकाम ... ' 

' तें तुका कोणे विचाल्लां गा ? चली काळी आसत 
जाल्यार फुडली उलोवणीं हांगाच तुटली . ' अशें म्हणून 
चल्याचो बापूय उठलो . 

चलयेच्या बापायचे तोंड म्हज्यान पळोवं नज जालें . 
एदो वेळ हांव त्या चल्याच्या बापायक पळयतालो . दांब . 
राच्या रंगासारको तो काळो . च्या घेवन ताजी चली भायर 
आयिल्ली तिजो रंग बापायसारको . चल्याच्या आवयक 
पळयली ना . तरी म्हज्यान रावं नज जालें . हांवें ताका 
विचाल्लें , ' तुमचो चलो गोरो दिसता ? 

' न्हय . ' बापायन जाप दिली , ' म्हजेसारकोच काळो . 
तो गोरो आशिल्लो जाल्यार हांव काळी चली सून करीन 
आसलो ... 

तुमचे चलयेचो विचार कराल . तीय सांवळी ... 
रंगात कितें आसता ? 

खरे सांगू . ' मेकळ्या मनान उलोवचे तशें ताणे 
म्हळे , ' चूक म्हज्या आज्याची . तो काळो . म्हजी आजीय 
काळी . म्हजो पणजो खंय गोरो आशिल्लो . पुण तो काळे 
चलयेकडेन लग्न जालो आनी तेन्नाच्यान आमच्या घरा 
ण्यातली सगळी मनशां काळी , म्हजो बापूय काळो , आवय 
काळी , बायल काळी आनी सगळी भुरगीं काळी . कावळया 
गेर पारवो कसो जातलो गा ? ' 

आपलेच कोटयेचेर खूश जाल्ले भाशेन तो हांसलो 
आनी ताणे फुडे म्हळे , ' कोणेतरी ही चूक सुदारूक जाय . 
हांवें ती सुदारपाचें थारायला . पळोवया , नशीबांत आसा 
तें घडटलें . ' 

आमी परतले . हांव येवजूक पडलो . गोरे चलयेक 
आपणाक गोरो घोव मेळचो अशें दिसना काय ? एकाद्री 
चली हागेल्या चल्याक पळोवन लग्न मोडची ना काय ? 

मुखार त्या चल्याचे कितें जालें तें हांव नकळो . पुण 
मजगतीं एक खबर कानार गेल्ली . बापायन पुताखातीर 
एक गोरी चली पसंत केल्ली पुण ती पायान पांगळी 
आसली . तेन्ना पूत तिजेकडेन लग्न जावंक तयार जालो ना . 
आनी बापायन म्हणिल्लें , ' तरों जाल्यार तुका कोणूच गोरी 
चली मेळपाची ना . ' 

गोया - काळयाचे चर्चेत चड खोल वचपाचे कारण 
ना . त्या मनशाक दिसताले आपल्या कुटुंबाचो रंग बदल 
पाची संद ताका चल्याच्या लग्नावेळारूच मेळपाची आसा . 
आनी ती संद तो वगडावंक सोदिना . ताज्यापुरतें येवजि 

ल्यार तागेल्या त्या दुश्ट तर्कात थोडेभोव तथ्य आसलें , 
चल्याक दिसलें , पांगळे चलयेकडेन लग्न जालो जाल्यार 
भुरगी पांगळीं जायत आनी गोरी भुरगी पांगळी जाली 
जाल्यार अर्थ कितें उरतलो . म्हज्या तकलेत दुसरोच 
विचार आयलो . बर्नाड शॉन ते नटयेक सांगिल्ल्याभाशेन 
गोया चलयेकडेन लग्न जाल्या उपरांत त्या मनशाल्या 
चल्यागेर जातली भुरगीं रूप आवयचे आनी रंग बापायचो 
घेवन जल्मल्यार कशे जावपाचे ? 

पुण त्या मनशाक दिसताले चल्याचे जिणेंतलो तो 
खीण पथून येवचो ना . ताजो लाव घेवया . 

जिणेतल्या खिणाची गजाल येवजितना एका प्रसं 
गाचो उगडास जाता . असोच एक काळो कुरूप 
आसलो , ज्याका दुर्भाटची चली सांगून आयली . चली 
रंगान उजळ . आपले कुरूपपण लिपोवपाखातीर चल्यान 
नवो ताल्ल सूट शिवलो , बूट हाडले आनी लग्नावेळार तो 
सूट घालपाचे थारायलें . 

लग्न दुर्भाटा जावपाचें आसलें . म्हुर्त सकाळचो 
वेळार दुर्भटा पावचो म्हणून न्हवन्याले घरचे लोक राती 
कडेन रासय वचून रावले सकाळीफुडे होड्यान दुर्भाटा 
वचपाचे ताणी थारायिल्लें . फांतोडेर पावस पडलो आनी 
व्हडेकार व्हडें उदकांत सोडूंक कबूल जायना जालो . म्हूर्त 
चुकतलो हाजो हुस्को न्हवरेकारांक आसलो . व्हडेकाराक 
बाबा पुता करून व्हडे सोडूंक तयार केलो . व्हडें दुर्भाटच्या 
धक्याक लागतसर म्हूर्त तेंकलो . न्हवयक तसोच आंगा 


कुरूप गावडो 

वयल्या कपड्यांसयत लग्नाच्या माटवांत व्हरून उबो 
करचो पडलो . लग्न जालें आनी व्हंकलपावणी परतली . 

आमी तेन्ना भुरगे , आमकां न्हवरेकारांनी मुजरत 
आपोवन व्हेल्ले . 

आंगावयल्या सदांच्या कपड्यांसयत न्हवयक पळो 
वन कोणेतरी विचाल्ले , ' आरे , तुगेल्या सुटाचे कितें जालें ? ' 

कितें सांगतलो ? ' अशी प्रस्तावना करून न्हवयन 
घडिल्ली गजाल सांगली . तागेलो सूट रासय उल्लो आनी 
म्हुर्ताच्या ऐन वेळार न्हवरो दुर्भाटा पाविल्लो . 

तो सूट ताज्या आंगार केन्नाच चडलो ना . 

एक दीस कोणेतरी ताका म्हळे , ' आरे इतले पैशे 
खर्चुन लग्नाखातीर तुवें सूट शिवलो . म्हूर्त बदलून लेगीत 
तुवें तो घालूक जाय आसलो . ' 

' हे मात खरें आं . ' ताणे जाप दिली , ' चुकलेच म्हजें . 
आतां फुडले खेपे अशी चूक जावंक दिवचो ना . ' 

आयकतले हांसले . आपलें उलोवणे खंय चुकले हे 
ताका बाबड्याक समजलेच ना . तोय हांसलो . 

हो प्रसंग आज म्हाका याद जाता . त्या काळ्या 
चल्याच्या बापायचे म्हणणे लटकें न्हय . जिणेत एक असो 
खीण येता ज्या खिणाक केल्ली चूक सुदारपाची संद 
आमकां केन्नाच मेळना . 


१२० 


( २३ ) 


पांचवी चार जीण 


ल्हान भुरग्यांक बरी देख लावची हे नदरेन ताणे 
तांकां बियां किल्लोवन पोरसू फुलोवपाची कला शिकयिल्ली . 
मिरगाचो पावस वेळार पडिल्लो आनी घराफुडल्या 
आंगणात ताणे जमीन तयार केली आनी ल्हान भुरग्यांच्या 
हातांनी मिरसांग , दुदीण , तवशी हांची बियां रोयली . 
दोन दिसांनी बियां किल्लून धर्तरी , हड्डे चिरून रोपे 
वयर येवंक लागले . तेन्ना ताजेपरसय भुरग्यांक चड खोशी 
जाली . आपल्या हातांनी निर्मपाचो आनंद वेगळोच आसता . 
ल्हानपणात भुरग्यांक असल्या कामाची गोडी लायली 
जाल्यार तांच्या जिणेत एक शिस्त येता आनी ती झाडां 
पेडाचेर मोग करूंक शिकतात . 

भुरग्यांचो झाडांचेर मोग एके फावटी बसलो 
म्हण्टकच तांची निरीक्षणशक्तो वाडटा . तागेल्या भुरग्याचेय 
अशेच जालें . दिसयभर ती आपणे रोयिल्ली झाडां तोखेत 
बसताली . झाडां वयर सरली . वाली वाडूंक लागल्यो . 
तांका पानां फुटली . हे सगळे पळयता आसतना खोशयेचे 
उमाळे भुरग्यांल्या काळजांनी नाचूंक लागताले . मागीर 
ताणीं आनीकय झाडां पळयलीं . सांजवेळ 
तायखिळो कसो न्हिदता आनी पाय लागनाफुडें लजेचे 


जातकच 


१२१ 


झाड लजून तोंड कशें लिपयता हे तांणी पलयले झाडांचेर 
तरेकवार रंगाचे पारवे कशे बसतात आनी नाजूक फुलांतलें 
म्होंव ताणी चोखून घेतले तरी फुलांक इल्लेंय दुख ते 
पावयनात . हे साराकल्यो बारीकसाणी भुरग्यांच्या नद 
रेतल्यान सुटना आसल्यो . 

मनशाक आनी जनावराक जसो जीव आसता तसो 
झाडांकय जीव आसता हे कळनाफुडें तांची नदरच बदलली . 
झाडांचे पानांक लेगीत हात लावचे पयलीं ती फाटीफुड 
सरूंक लागली . रातीची झाडां न्हिदतात तेन्ना तांकां 
जागोवंक फावना . जागयल्यार तांची न्हीद खळटा आनी 
वाढ खुंटता हे तांचे मतींत घट बसले . पुण रातराणी आनी 
ब्रह्मकमळासारकी झाडां फकत रातचीच फुलतात हाजी 
तांकां लक्तुबाय दिसूक लागली . 

तागेर गेल्लेकडेन तागेल्या भुरग्यांच्यो ह्यो खबरी 
आयकून म्हाका म्हज्या भुरगेपणाची याद जाली . आमच्या 
घराकडेन एक नवी वंय करताले . हांव ल्हान आसलो . 
भेंडी , अडुळसो , लिंगडो , दसण आनी पेत्रोलीच्या 
( बोगनवेल ) झाडांच्यो खांदयो हाडून ताणी वंयेक मदींमदी 
रायल्यो . हांवें आंब्याची , पेरीची , जगमीची आनी चिकवाची 
अश्यो चार खांदयो हाडल्यो आनी वंयेच्या खुटयांमदीं 
त्यो रोवूक सागल्यो . काम करतलो मानाय हांसलो . ताणे 
म्हळ्ळे , ‘ ह्यो खांदयो सुकून वतल्यो . तांची झाडां जावची 
नात . बाकीच्या खांद्याक पाळां फुटून तांची झाडां जातली . ' 

अशें कित्याक हे म्हाका त्या पिरायेर समजना आसले 

आनी ताणेय समजावपाचो यत्न केलो ना . पुण म्हजो 
विरस जावनये म्हणून हांवें हाडिल्ल्यो खांद्योय मदींमदीं 
खोयल्यो . थोडे दिसांनी पावस पडलो . पावसांत बयेक 
लायिल्ल्यो खांदयो आनी काय खुंट लेगीत रसरशीत 
वाडले . तांकां पानां , खांदयो आयिल्या पुण हांवें हाडिल्ल्या 
खांदयांतली एकय खांदी वयर सल्ली ना . म्हाका त्यावेळार 
जी खंत भोगली तिजी अजून याद काडल्यार मन जड 
जाता .म्हाका दिसलें म्हजेंच कितेंतरी चुकला . म्हज्या 
हाताक फळ नासूर्य - पुण तेविशी हांव कोणाकडेन 
उलयलो ना . 

कांय वर्सीउपरांत आनीक एक मजेचो प्रसंग हांवें 
पळयलो . एका ल्हान भुरग्याचो दुदाचो दांत पडलो . ताणे 
तो पोरसांत व्हरून रोयलो आनी ताका उदक घालें . 
दाताचे झाड किल्लतले आनी ताका खूब दांत लागतले 
अशें सपन तो पळेतालो . तागेली ही खबर जाण्टेल्यांक 
कळ्ळी तेन्ना ताणी ताजी फकाणां केली . ताका — दातांचे 
झाड ' म्हणून ते चाळोवंक लागले . तागेलें मन समजून 
घेवपाचो यत्न कोणेच केलो ना . म्हाका जेन्ना ती खबर 
कळ्ळी तेन्ना म्हज्या भुरगेपणांतल्या हावें रोवून किल्लूक 
नाशिल्ल्या ताळयांचो म्हाका उगडास जालो आनी हांवें 
ताजे कौतुकच केलें . म्हळे , तुजें कांयच चुकूक ना . 
सुकिल्लो चणो आनी मूग जंय किल्लतात थंय दांत कित्याक 
किल्लना कोण जाणा ? ' 

पुण आतां भुरगो शाणो जाल्लो . ताणें म्हळे , ' चण्यात 

आनी मुगांत भीतर जीव आसता . तो सुकता तेन्ना एका 
जाग्यार पडून उरता . माती , उदक मेळटकच तो जागो 
जाता आनी रसरसून वाडटा दांताक जीव नासता म्हणून 
तो किल्लना . ' 

आपलें खंय चुकलें तें कितले बेगीन तो भुरगो 
शिकिल्लो पुण भुरगेपणांतल्यो त्यो ताळयो कित्याक 
किल्लल्यो नात हाजी जाब अजून हांव नकळ . झाडांसारकें 
झाड . पुण एका झाडांची ताळी कापून रोयली जाल्यार 
त्या ताळयेचे नवे झाड जाता आनी दुसऱ्या झाडाची ताळी 
मात बावन सुकून वता हे अशें कित्याक घडचें ? 

आनीक एक फावट म्हाका एक मनीस मेळ्ळो 
जो जिणेत हाय खावन हताश जाल्लो . तागेले कर्ते सवर्ते , 
वाडिल्ले भुरगे एका फाटल्यान एक मरून गेले आनी 
जगपाची तागेली उमेदच सोंपली . एके रातींत तो म्हातारो 
जालो . ताजी कूड खगली आनी सगळे बळ खचलें . घरांत 
लक्ष्मी उदक भरताली आनी न्हयक हुंवार येवचो तशो 
गिरेस्तकाय दोनी कडो उपाट भरून रकताली आपल्याच 
कश्टांती ताणी शून्यातल्यान एक धनाचे साम्राज्य उबे 
केल्ले . आतां पैसो उरिल्लो पुण तो भोगपी कोण नासलो . 

ताजी जगपाची इ.साच सोंपिल्ली . जितले बेगीन 
आपणाक मरण येत तितले बेगीन जितेपणीचो नरकवास 
सोपतलो अशें ताका दिसताले . पुण तागेले जिणेत एक 
चमत्कार घडलो . कोणतरी ताका नवी नदर दिली . 
जगपाची आसक्ती ताज्यांत रुजयली . पडंग मूळाचेर 

पावसाच्या पयल्या शिवरावांगडा पांचवेचार लवलवीत 
तण किल्लता ते ताका दाखयले . तळपाचेर पडिल्लें बी 
किल्लता आनी ताजो विलोदी कोंब तळपाचें हड्डे फोडून तकली 
वयर काडटा ते ताका दाखवले . संवसारांत देवान तुका धन 
दिला . ताका तुगेल्या दानतीची जोड दी आनी ह्या संवसारां 
तली पडंग मळां रसरशीत करुन सोड . ताका नवी नदर मेळ्ळी 
आपले रक्ताचे भुरगे गेले . तर देवाक ते जाय जाले . देवाचे 
इत्से मुखार कोणाचे शाणेपण चलता ? उश्टी वायचेर 
फूल फुलचे तशें हजारांनी भुरगे आपले भोंवतणी वाडटात . 
ताका पोटभर अन्न मेळना . आंगभर न्हेसण मेळना . रावूक 
आसरो ना तरी ते वाडटात . देवाची इत्सा तशी आसा 
देखून देवाच्या ह्या भुरग्यांक लागी केले आनी तांका 
नवी जीण दिली जाल्यार तांच्या जिणेचे आनी आपल्या 
धनाचे सार्थक जातले अशें ताका दिसूक लागले . तेन्नाच्यान 
ताणे मरणाचो ध्यास सोडलो आनी आपले जिणेत नव्यो 
जिणो घडोवपाचो आनंद तो मेळोवंक पावलो . 

कांय खांदयो अश्यो आसतात जांका उदक , वारे 
आनी सारे मेळूनय त्यो वाडनात . आनी दुसन्यो कांय 
अशो आसतात जांका शिंपीभर उदक मेळळे जाल्यारूय 
ती एक नवीं रसरशीत परमळीत जीण निर्भूक पावतात . 
करपल्ल्या खांद्याची खंत करीत बसप पिशेपणाचे जावचे 
ना ? मनशाचे तशेंच आसता . त्या गिरेस्त मनशान 
अ.पल्यो खांदयो करपल्यो तेन्ना हातपाय सोडले . पुण जेन्ना 

आपले उदक , सारे दुसरे खांदयांक घालून त्यो वाडोवंक 
येतात हे गुपीत ताका होलमले तेन्ना ताका दिसले . 

आयले पेले , पैस जाले 
खंत ताची ना कोणाक 
सल्लेय जरी साबार थोर 
दुकां गळोवन भागचे ना 
पांचवीचार जीण आनी 
संवसाराक शीम ना ! 


१२६ 


( २४ ) 


दान 


एका गरीब भुरग्याली विधवा आवय अचकित 
भायर पडली . भुरगो एस . एस . सी . च्या वर्गात शिकतालो . 
गांवभर लोकाक ताची काकुळट दिसली . शेजारी पाजारी 
आदाराक धांवन गेले आनी भुरग्याच्या एका लागशिल्ल्या 
सोययन ताका आणागेर व्हरून दवल्लो . एका मनशाक 
दिसलें कि अशा अडिल्ल्याक आदार दिवंक जाय आनी ताणे 
त्या भुरग्याक शंबर रुपया दिवपाचे थारायले . पुण अशेंच 
आपोवन लोकाक कशे कळटले भुरग्याकडेन शंभर रुपये 
दिले जाल्यार ? दान दिवपी मनीस थळाव्या एका 
क्लबाचो वांगडी आसलो . क्लबान एक खास कार्यक्रम 
घडोवन हाडलो . मंत्र्याक आमंत्रण दिले . फोटोग्राफर 
मंत्र्याफाटल्यान येताच तसो आयलो . त्या कार्यक्रमांत दान 
दिवपाचो सुवाळो जालो . मंत्र्याच्या हातान त्या गरीब 
भुरग्याक क्लबाच्या दानशूर वांगड्यान दिल्ले शंभर रुपया 
पावयले . फोटोग्राफरान फोटो घेतलो . एका वर्तमानपत्रांत 
तो फोटो छापून आयलो . मंत्री धन्य जालो . ताज्या हातान 
एक पुण्यकार्य घडिल्लें . क्लबाचे वांगडी आनंदित जाले . 
तांगेल्या रिपोर्टात आनीक एक बया कार्याची भर पडिल्ली . 
दान दिवपी पावन जालो , ताणे चिल्ल्या पैशांचे फाव ती 
प्रसिद्धी मेळून चीज जाल्लें . गरीब भुरगोय खुशालभरीत 

आसलो . ताका शंबर रुपये मेळ्ळे आनी ताजो फोटो नांवा 
सयत पेपरांत छापून आयलो . 

सगळे खूश जाल्ले . पुण म्हजो इश्ट दयानंद डायस 
मात खंती जालो . फोटो छापून आयिल्लो पेपर घेवन तो 
म्हजेसरी आयलो आनी म्हणूक लागलो , ' हे समा जालें 


ना ! " 


हांवे पेपरांतलो फोटो पळेयलो आनी बातमीय वाचली . 
कितें समा जालें ना ते म्हाका समजले ना . 

पैशे दिले हे समा जालें ना अशें तुका दिसता ? 
हांवें म्हज्या इश्टाक विचाल्लें . 

ना जाचेकडेन पैशे आसात ताणे अडिल्ल्याक दिव 
पाचेच . हांव जाल्यार म्हणन शंबर रुपया चड न्हय . तांक 
आशिल्ल्यान आनीकय दिवपाचे . ' 

' मागीर तुका वायट कितें दिसलें ? ' 

वायट इतलेच दिसलें कि एका पैशेकारान आपल्या 
दानाची जायरात करचे खातीर एका गरीब भुरग्याचे 
लाचारीचो फायदो घेतलो . तो घेतना त्या दात्याक कांय 
दिसले ना . क्लबाकूय तातूंत उणेपण भोगलें ना आनी एका 
गरिबाच्या दळीद्राचे आपुण प्रदर्शन करतां हे मंत्र्याक 
लेगीत समजले ना . हाजीच म्हाका खंत भोगता . ' 


. 


दयानंद डायस गेलो . पुण म्हाका नवी नदर दिवन 
गेलो . दान कोणाक दिवचें , कित्याक दिवचें , कशे दिवचें 
हाजे काय नेम पामच्या जाण्टेल्यांनी थारावन दिल्लें 

आसात . महाभारतांतलो कर्ण हो आदर्श दातो अशें आमी 
मानतात . संत कबीरान एकेकडेन सांगला कि दान दित 
ल्यान विसरूंक फावना कि तो तें दिता आसतना ताजी 
नदर सकल आनी हात नम्र आसतात आनी घेतल्याची 
नदर वयर आनी हात फुडें आसतात . देवून दान दितल्यान 
आपुण व्हड कार्य करता अशें मानचे न्हय उरफाटें कोणा 
कूय दान दिवपाचो आपणाचेर प्रसंग आयला हे समाजाचे 
दुर्दैव अशे ताणे मानचे . म्हळ्यार ताणे द न दिवचेच पुण 
दिल्ल्याची जायरात करची न्हय . कण विशी अशें सांगतात 
कि ताणे एका हातान दान दिले ज ल्यार त्या दानाची 
खबर तागेल्याच दुसन्या हाताक कळनासली . ही अतिताय 
जाली तरी दात्याचो धर्म कितें ? हे निवळ बरें सांगून 
वता . 

पंडित जवाहरलाल नेहरू एके खेपे हुँवार आयिल्ल्या 
वाठाराचे भोंवडेर गेले . प्रधानमंत्री राज्यांत येतात जाल्यार 
तांच्या हस्तुकी एक कसलीय कार्यावळ करची अशें राज्य 
सरकारान थारायलें . पंडितजींक जेन्ना कांबळी वाटपाच्या 
समारंभाक व्हेले तेन्ना ते उसळ्ळे . तांणी म्हळे , ह्या गरी 
बांचे लाचारीचे अशे प्रदर्शन मांडप आमकां सोबना . तांका 
आमी आदार दितात तो कर्तव्याचे भावनेन . आमची जाय 
रात करूंक न्हय . ह्या देशांत गरीब लोक आसात ह जी 
आमका लज दिसूक जाय लज दिसपाची सोडून तांगेली 
गरिबी आमी आमच्या प्रचाराखातीर वापल्ली जाल्यार 
आमी आमचीच धींड काडिल्ल्याभाशेन जातलें . ' 

आमी एक गजाल विसरतात कि हे धर्तरीचेर जेन्ना 
एक दोंगर आसता तेन्ना खंय तरी एक फोंड आसता . त्या 
फोंडातली माती घेवनच दोंगर घडला . अशा वेळार दोंग 
रान फोंडाक हांसप समा जातलें ? 

वेदांची अशी शिकवण आसा कि हे धर्तरेचेर जल्म 
घेतलो मनीस हो कुळाचो घटक आसता . कुटुंबांतलो एकलो 
पोटभर जेवन दुसरो उपाशी रावलो जाल्यार लज कोणाक 
दिसूक जाय ? संस्कृतांत एक सुभाषित आसाः ह्या संवसा 
रात शूर मनीस आसात , पंडितय आसात , पुण दातो 
आसतच हाजी खात्री ना . तरीकूय आपुण दातो म्हणून 
मिरवपी लोक आसतातच . 

कबारालो एक सुंदर दोहा आसा . तातूंत तो म्हण्टा : 
धन हे उदकासारकें . उदकाबगर व्हडे चलना तसो धना 
बगर प्रपंच चलचो ना . पुण उदक सदांच व्हड्याच्या पोंदा 
आसचें पडटा . ते जेन्ना व्हड्या भितर येता तेन्ना रोखड्या 
रोखडें पोशे भरून ते भायर उडयलें ना जाल्यार व्ह . 
बुडटले . त्याच न्यायान जन्ना घरांत पैसो चड जाता तेन्ना 
तो पोशे भरून दान दिलो ना जाल्यार तोच पैसो घर 
उध्वस्त करूक कारण जाता . 

दानाचो विचार करता आसतना टागोरांनी बरयिल्ले 
एके बौद्ध कथेचो उगडास जालो . 

श्रावस्ती नगरी अजून उठूक नाशिल्ली . तिच्या उंच 
घरांच्या पाख्यांवेल्यान उषेची मंद किर्णा निकतीच खेळूक 
लागिल्ली . दीस उदेलो काय ना ह्या दुबावान कोगुळूय 


गायनाशिल्ली . 

अशा वेळार फांतोडेच्या नखेत्रांच्या मंद चान्यांत 
पावसाच्या गडगडावरी गंभीर आवाजांत अनाथ - पिण्डद 
लोकांक उलो मारून सांगतालो : 

' श्रावस्ती नगरीतल्या भावां - भणिनो , जागी जावन 
आयकात , बुद्ध देवाखातोर भिक्षा दियात . ' 

लोक कान दिवन आयकूक लागलो . भिक्षु सांगतालोः 

' उठात , जागी जायात . म्हाका भिक्षा दियात . कुपांक 
पळेयात , आपले देह - प्राण पिळुनच पावस घालतात . 
सगळ्या धर्मात एकूच धर्म खरो- त्याग धर्म , ह्या 
संवसारांत . ' 

कैलास पर्वतावेल्यान आयकूक ये सारको भैरवीच्या 
म्हा - संगीतावरवी ही भिक्षू- वाणी कानार पडनाफुडें 
फांतोडेचे गोड न्हिदेंत आशिल्लो लोक जागो जालो . 

राजा येवजूक लागलो- ' व्यर्थ हे राज्य आनी धन . 

संवसारी म्हणूक लागलो- ' भर्थशून्य ही आमची 
जीण . ' 

आनी कारण नासतनाच चलयो दुकां गळोवंक 
लागल्यो . 

विलासी येवजूक लागले- ' राती माळिल्ल्यो फुलांच्यो 
माळो सकाळ जावचे पयलींच बावून कशो गेल्यो ? ' 

लोक उठून भायर पळोवंक लागलो . 

शून्य मार्ग ! आनी निद्राहीण एक भिक्षू ! लोकांक 
सांगता : ' जागी जायात ... म्हाका भिक्षा दियात ... ' 


" 


मुठी भरून कोणे उडयली वज्रां , मोतयां , कोणे 
भांगर , सरपळयो , तर कोणे माणकां . 

बस्ती अळंकारांनी माती लिपली . तरूय संन्याशाची 
झोळी रिकामीच उल्ली ? 

तो सांगतालो . 

' भिक्षु- श्रेष्ठ तो बुद्ध भगवान ! करात ताका सर्व 
श्रेष्ठ दान !! ' 

राजा परतलो , गिरेस्त लजेलो . सकाळ जाली आनी 
उठलो तरूय बुद्धाक जाय ते कोणे दिले ना ! 

रत्ना - माणकांक हात लायनासतना भिक्षु गेलो गांवां 
भायर रानांत . 

वाटेर एक गरीब बायल न्हि दिल्ली . पिंजके वस्त्र 
न्हेशिल्ली . भिक्षूचो उलो आयकून उठली . झाडा फाटल्यान 
लिपली आनी आंगार आशिल्लें तें एकूच वस्त्र काडून दिले . 

. 
भिक्षु खुशालभरीत जालो : ' धन्य तूं तुवे सगळे 
दिले . तुजें दान सर्वश्रेष्ठ जाले . ' 
आनी पिजके वस्त्र माथ्यार घेवन तो तें 

बुद्धाक 


ओपूंक गेलो . 

( २५ ) 


शकुन - अपशकून 


तो 

म्हाका मेळूक म्हणून आयिल्लो . सकाळच्या सात 
वरांचो वेळ . हांव निकतोच उठून उकतोच पेपर वाचूंक 
बशिल्लों . असल्या वेळार कोण मेळूक येत अशें दिसूक 
नासले . फुडले दार उक्त आसलें . दारांत तो उबो रावलो 
आनी विचाल्लें , ' हांव येवू ? ' 

पेपरांतली नदर वयर काडून त्या अनोळखी मनशाक 
हांवें पळयलो . म्हजे जापेची वाट पळयना आसतना तो 
भितर आयलो आनी कदेलाचेर बसलो . 

भितर वचून आंगार कपडे चडोवचे अशें येवजिता 
म्हणसर ताणे म्हळे , ' सामको म्हूर्त सादून तुजेसरी आयलां . 
आमच्या गांवांत एक कार्यक्रम आसा . त्या कार्यक्रमाक तुवें 
येवन भाशण करचें अशी आमची इत्सा आसा ' 

कसलो कार्यक्रम तें ताणे सांगले ना . समजून घेव 
पाची म्ह जी इत्सा नासली . हांव पावचो ना हे ताका कशे 
सांगचें म्हणपाचें येवजिता म्हणसर ताणे म्हळे , ' ना म्हणू 
नाका . आज सकाळी उठनाफुडें तूं मेळ्ळो . आयचो दीस 
बरो वतलो . पुण तुवें नकार दिलो जाल्यार सगळेच 
गडबडटलें . ' 

हांव ताका वळखना . पुण मनांत आयलें इतल्या 

अगत्यान पयस सावन हो मनीस आमंत्रण दिवंक आयला 
जाल्यार तें मानून घेव , आनी हांवें जाप दिली , ' बरें 
आसा . 

ताणे कार्यक्रमाचो तपशील सांगलो . हांवे ताका 
बसोवन घेवन च्या घेवंक सांगली . तो खुशालभरीत जावन 
वचूक उठलो . हांव भितल्ले वटच्यान गेलो . दुसऱ्याच मिन 
टाक तो परत आयलो . म्हाका दिसलें कितेंय विसल्लो 
जातलो . पुण तो आयलो आनी कदेलार बसलो . 

' कितें जालें ? ' हांवें ताका विचाल्ले . 

तो हांसलो , ' काय ना . ' ताणे म्हळे , ' भायर सरूंक 
एक माजर आडवें गेले . सगळे काम बरें जालां . मुखार 
आनी विघ्न नाका अशें येवजून परतलो . ' 

म्हाका हातूंक आयलें . पुण हासपाचीय चोरी . 

' तुका फट दिसत . फट म्हणूनच तूं आयक . एक 
फावटी हांव एका कामाक भायर सल्लों आनी दारांतच 
रिकामो कळसो घेवन एक बायल दिसली . म्हज्या मनांत 
पाल चुकचुकली . पुण बस चुकतली म्हणून हांव गेलो . त्या 
दिसा कितें सांगतलो तुका , सगळेच उरफाटें जालें . आदीं 
बस चुकली . उपरांत वचत थंय कामाच जायनात . एकूय 
काम जालें ना . वेळाक वेळ , खर्चाक खर्च . त्यायभायर 
दीसभयचो ताण . तेन्नासावन हांव थोडे शकून अपशकून 
मानतां . ' 

हांव भायले वटच्यान गेलों तेन्ना वाटेर एक गाय 
उबी आसली आनी ती पाडकाक दूद दिताली . हांवें बेगी 


बेगीन ताका भायर सरूंक सांगलें . तो मायलो . गाय 
पळोवन खुशालभरीत जालो आनी आपल्या कामाक वचूंक 
गेलो . 

तो मनीस गेलो आनी हांव येवजूंक पडलों . म्हज्या 
वळखीचे खूबशे लोक अशे शकून अपशकून मानतात . हांव 
एका अशा मनशाक वळखतां जो घरांतल्यान भायर सरून 
वतना आपलो एक पाय वयर उखलून व्हाण सकल 
उडयता . ती जर सारकी पडली जाल्यार तो दुबावा 
मेकळया मनान फुडे वता . चुकून माकून उरफाटी पडली 
जाल्यार परत घरांत येवन बसता आनी थोड्या वेळान 
परत तोच प्रयोग करता . कांय लोक असले अपशकून 
जातकच घरांतल्या देवामुखार येवन ताणे विघ्नाचे निवा 
रण करचें म्हुण प्रार्थना करतात . जाल्यार दुसरे काय 
लोक अपशकून जालो अशें दिसलें जाल्यार दीसभर घरांतच 
बसून रावतात . 

इसापाची एक खबर आसा . इसापाच्या धनयाक 
कोणेतरी सांगले कि कावळ्याची जोडी एकठांय बशिल्ली 
दिसली जाल्यार भाग्य फळफळटा . धनयान इसापाक 
घराभायर उबो केलो आनी सांगले , कावळयाची जोडी 
दिसनाफुडे आपणांक आपोवंक यो , इसापान एक जोडी 
पळयली आनी धांवत घरांत वचून ताणे धनयाक भायर 
आपयलो धनी धांवत भायर आयलो इसापाच्या नशीबान 
तोमेरेन एक कावळो उडून गेल्लो . धनयाक राग आयलो 
आनी ताणे इसापाक बडय बडय बडयलो 

आपले दुखरे आंग सांसपीत इसाप न धनयाक म्हळे , 
' पळयले , हांवें कावळ्याची जोडी पळयलो आनी म्हाका 
मार मेळ्ळो . तुवें पळयलीं ना तें बरें जालें . ' 

धनयाचो राग न्हिवलो आनी ताणे . इसापाची क्षमा 
भागली . पुण त्याय परस गरजेची गजाल म्हळ यार 
शकूनाचे पिशे धनयाचे तकलेतले गेले . 

संवसारांत ल्हानव्हड मनीस कसल्या तरी भावा 
र्थाच्या वा श्रद्धेच्या आधारान जगता . कांय लोक अशें 
मानतात कि खोमसाचे वा कोटाचे बटन वयर सकल 
लावप हे बरें घडणुकेचे लक्षण . चुकून उरफाटे कपडे 
घाले जाल्यार खूब कपडे मे कटले अरों लोक मानतात . 
अमेरिकेचे एक सिनेटर डेनियल वेबस्टर एक दीस एक 
म्हत्वाचें भाशण करूंक आयले . बोवाळांत ताणी वयल्या 
काजांत सकलो बटन घाल्लो . भाशण आयकतल्यांक तें 
विचित्र दिसले . पुण तें भाशण इतलें बरें जालें कि कोणेच 
तांकां कांय म्हळे ना . त्या उपरांत अमेरिकेंत अशी एक 
मान्यताय रूढ जालीं कि बटन वांकडे तिकडे घाले 
जाल्यार भाशण बरें जाता . खूब लोक तशें करूंक लागले . 
इतलेंच न्हय तर खासा सिनेटर वेबस्टर मुजरत वयल्या 
काजांत सकलो बटन घालून भाशणां करूंक वचूंक 
लागले . 

मुंबयच्या सिनेमाविश्वांत असल्यो मान्यतायो खूबशो 
आसात . खंयच्या नटान अमको बंगलो विकलो तेन्ना तो 
पडलो आनी बंगलो विकतो घेतिल्लो नट वयर सल्लो 


हे गजालींचेर चर्चा वर्तमानपत्रांनी लेगीत जाताली . काय 
लोक एकाद्री बरी घडणूक घडिल्ल्या वेळार आपणे जे 
कपडे घाल्ले ते भाग्याचे मानून पिंदले तरी तेच वापरतात . 
एके व्हडले व्यापारी पेडयेर मालक अजून आपली सुर्वेक 
वापरिल्ली पँट सांबाळून बसता तोय तेच भावनेक लागून . 
जॉर्ज वॉशिंग्टन अमेरिकेचे राष्ट्राध्यक्ष जाले . ते अधिका 
राचो सोपूत घेवंक आयले त्यावेळार तांच्या बोल्सांत 
एक भांगराचें नाणे चुकून उल्लें . जल्मभर खंय ताणी ते 
नाणे आपल्या बोल्सांतच सांबाळे अशें म्हण्टात . 
राष्ट्राध्यक्ष आयझनहोवर हांच्या बोल्सांतली सात पोरनी 
नाणी अशीच जल्मभर तांच्या बोल्सांत उरिल्ली . सिनेटर 
बेरी गोल्डवॉटर हांकां तांगेले बायलेन भांगराची कलिंगां 
दिल्ली . भाशण करपावेळार सदाच ते त्या कफलिंगांक 
हात लावन मागीरच भाशण करताले . 

अर्नेस्ट हेमिंग्वे हो नोबेल इनाम मेळयिल्लो साहि 
त्यिक . ताणे भारतांतसावन एक वज्र हाडून घेतिल्लें . 
तें 

भाग्याचे अशें तो मानतालो आनी सदांच आपल्या 
आंगार दवरतालो . झुजावेळार एक दीस जर्मनीचेर बाँब 
उडोवंक भायर सरतना तो तें वज्र सोदूंक लागलो . पुण 
ज्या खणांत तो तें दवरतालो थंय तें वज्र नासले . ताणे 
हॉटेलांतले एके होस्टेसिक सांगलें , ' म्हाका तावजाभशेन 
एकाद्री वस्त हाडून दी . ' 

तिणे एके बाटलेची गुड्डी हाडून दिली . ती गुड्डी 
गदांत गुटलावन हेमिंग्वे झुजाक गेलो . जर्मनीचेर बाँब 


उडोवंक गेल्ले सगळे मेले , फकत हेमिंग्वे वांचून परतलो . 
तेन्नासावन ती गुड्डी सदांच हेमिंग्वेच्या आंगार उल्ली . 

हांव शकून अपशकून व्हडलेशे मानीना एक दीस 
आमी एका गरजेच्या कामाक वताले . मोटारीकडेन यो 
जाल्यार एक टायर पंक्चर जाला . टायर बदलून घेतसर 
वेळ जालो . मात्शे फुडें वच जाल्यार वळणाचेर एक काळे 
माजर मुखावयल्यान आडवें गेलें . कोणेतरी म्हळे , ' दोन 
अपशकून जाले . आज आमी त्या कामाक वचूं नये . आनीक 
केन्नाय या . ' 

म्हजेंय मन दुबाविल्लें . पुण सगळे थारावन आमी 
वचूंक भायर सरिल्ले ते अर्दार परतूवप समा जावचें ना 
अशें म्हाका दिसतालें . हांवें म्हळे , ' घडपाचें आसा तें 
घडटले . पुण भायर सल्ल्यातच तेन्ना काम करून येवया . ' 

आमी गेले त्या दिसा तें काम अपेक्षेभायर बरें 
जालें तेन्ना हांवें म्हळे , ' शकून अपशकून खरे आसत . पुण 
एकल्याक जो अपशकून आसता तो दुसन्याक शुभशकून 
जावं येता . 

( २६ ) 


पातक आनी पुण्य 


एका मिशनरी हायस्कुलाच्या दबाज्यांत उलोवपाचो 
म्हजेर प्रसंग आयलो . हांव खंयय गेलों जाल्यार चडसो 
कोंकणीतल्यानच उलयता . त्या दबाज्याक उलयता आसतना 
हांवें पातक आनी पुण्य हांची एका ऋषीन जी व्याख्या 
केल्या तिजी खबर सांगली . त्या ऋषीन म्हळां : ' परोपका 
राय पुण्याय , पापाय परपीडनाम् ' दुसऱ्याचेर उपकार करप 
म्हळ यार पुण्य आनी दुसऱ्याक पिडापीड दिवप म्हळ्यार 
पातक अशी ती सरळ व्याख्या . म्हन्यांत बशिल्ल्या पाद्रीन 
म्हाका म्हनें भाशण सोंपतकच विचाल्लें , ' पातक कितें तें 
हांव समजलों . पुण पुण्य म्हळयार किते ? ' 

" 
त्या पाद्रीक आतां कशे स्मजावपाचें ? हांवें म्हळे , 
' पुण्य म्हळ्यार पुण्य . पुण्याक इंग्लीश भाशेत कितें म्हण्टात 
म्हाका खबर ना . ' 

घरा येवन हांवें म्हजेकडेन आशिल्ले सगळे शब्दकोश 
उस्तून पळेले . पुण पुण्य ह्या उतराक इंग्लीश भाशेत प्रति 
शब्द म्हाका सांपडलोना . म्हाका अजाप जालें . जे भाशेत 
पातक आसा ते भाशेत पुण्य कशे ना ? पातकाक इंग्लीश 
भाशेत ‘ सीन ' हे उतर वापरतात . दुसरी काय उतरांय 
वापरिल्ली इंग्लीश धर्मिक ग्रंथांनी वाचूंक मेळटात . पुण 


पुण्य ह्या संस्कृत उतराक ( जें सगळ्या भारतीय भासांनी 
आपणायलां ) इंग्लीश भाशेत उतर ना म्हळ्यार अजापा 
चीच गजाल काय ख्रिस्ती धर्मग्रंथांनी पुण्य ह्या उतराक 
' प्युरिटी ' , ' होली ' , ' सेक्रेड ' ह्यासारकिली उतरां वापरिल्ली 
म्हाका वाचूंक मेळ्ळी . इंग्लीश ही एक समृद्ध भास अशें 
आमी मानतात , पुण ते भाशेत पुण्य म्हळ्यार कितें हे 
सांगपाक उतर नासप म्हळयार अजापच . खरे म्हळ्यार 
जंय पातक आसता थंय पुण्य आसूकच जाय अ सलें . पुण 
पुण्याची कल्पना कुशीक दवरून पातक तितलेच आपणाव 
पाची रीत विपरीतच दिसली . 

कांय वर्मा आदी हावें एक इंग्लीश कविता वाचिल्ली . 
ते कवितेत मायकल ( यमदूत ) चे गेटीचेर एके पातकी 
बायलेचो आत्मो पावता अशें वर्णन आयिल्लें . मायकलाची 
गेट बंद आसा . आनी भायर रावन ते बायलेचो आत्मो 
प्रार्थना करता , पवित्र देवळाच्या हे मायेस्था ! दार उक्तें 


कर . ' 


पुण मायकल दार उक्तें करीना . भितर रावनच 
तिका विचारता , ' हांगा देवाच्या घरांत तूं यवंक सोदता 
खरी ; पुण तुगेल्या जिविताचो जमाखर्च तुवें बरयलां ? 
कसली गांठ घेवन तू हांगा आयल्या ? ' ( हांगा गांठ 
म्हळयार पुण्याची गांठ अशें मायकलाक म्हणपाचे आसता . 
पुण इंग्लाश भाशेत पुण्याखातीर उतर नाशिल्ल्यान तो 
निखटीच गांठ म्हण्टा . ) 

ह्या प्रस्ताक ते बायलेकडेन जाप नासता जिवितभर 

पातकां तिने आचारली . पातकी जीण ती जगली . पुण 
आपले पातकी जिणेची एक लज , एक खंत तिच्या मनांत 
उपाट भरिल्ली आसा . पुण ती उक्तावंक लेगीत तिचेकडेन 
उतरां नात . ती परत परत मायकलालागी मागता , ' उपकार 
कर आनी दार उक्तें कर . ' 

तिजी काकुळट लाग शिल्ल्या झाडाचेर बशिल्ल्या 
एका सवण्याक येता . तें सवणे मायकलाक सांगता , ' हे 
बायलेकडेन पातकाबगर कसलीच गांठ ना तरी तिका 
स्वर्गात भितर येवं दी . ' 

दर खेपेक मायकल तोच प्रस्न विचारता आनी आतां 
ते बायलेबदला तें सवणे जाप दिता , ' ना देवा ना . तिजे 
कडेन बऱ्या कर्तुपाची गांठ ना . ती पातकी पुण तिजें मन 
आतां तिका खाता . तिका भितर घे . ' 

आनी मायकल दार उक्तें करता . 

जेन्ना मनशाच्या मनांत पश्चात्ताप दाटून येता तेन्ना 
सगळीं पातकां आपसूक धुंवन वतात . ही कल्पना खिस्ती 
धर्मग्रंथांनी वाचूंक मेळटा . पातक कोणेय केलें जाल्यार 
ख्रिस्ती धर्मशास्त्रांत कुमसार ( कन्फेशन ) जावपाची 
वेवस्था आसा . पातकांतल्यान मुक्त जावपाचो तो एक 
सरळ आनी मानसशास्त्रीय उपाय . पातकी मनीस पाद्री 
सरी वता आनी पातकाची कबुली दिवन पश्चात्तापाच्या 
दुकांनी आपले मन निवळ करता . मनीस जेन्ना आपली 
पातकां मनांत गुपीत दवरता तेन्ना ती चक्रवाड पद्धतीन 
वाडत उरतात . देवाक स्मरून धर्मगुरूंच्या कानांत पातकाची 

कबुली दिनाफुडें मन निर्मळ जाता . एक वेळ कुमसार जात 
कच ताज्या मनांतले कांटे सोपतात आनी जेन्ना परत तो 
धर्मगुरूमुखा र पावता तेन्ना ताजे मन लजेन भरून येवन 
पर्थन तसलें पातक करपाचें ताका धाडस जायना . 

पुण ही जाली सामान्य मनशाखातीर वेवस्था . कांय 
लोक पातकांत बुडिल्ले आसतात आनी ते पातकाचेर वखद 
मेळटकच एकेवटच्यान पातक करीत रावतात आनी दुसरे 
वटच्यान प्रायश्चित्तय घेत रावतात . म्हज्या एका इश्टाक 
गोड्या मुताची बाधा जाल्या . ताका गोड - गोड खायन 
दिसता आनी तो पोटभर खाता . उपरांत साखर वाडली 
म्हण्टकच इन्सुलीन घेता . अशेतरेन तो दिसपट्टो गोडशें 
ख ता आनी इन्सुलीन घता . काशीक रावतल्या एका चोरान 
खंय सद्दां सकाळी गंगेत वचून न्हावचें आनी रातीकडेन 
चारयो करच्यो . कोणेय विचाल्ले जाल्यार तो म्हण्टालो , 
' रातीकडेन हांवें पातक केलें हे खरे . पुण सकाळी गंगा 
स्नान करतकच तें पातक धुंबन गेले . ' तीच ही तरा . कुम 
सार जावपाची वेवस्था ज्या हेतून धर्मशास्त्रांत दवरिल्ली 
त्या हेतूचें व्यापारीकरण आतां जावंक लागला . 

एक गजाल खरी कि संवसारांत दुराचार आनी 
पातकां कितलीय वाडली आनी दिसपट्टी वाडत आसलों 
तरी पातकां करतल्याक भंय आनी लज दोनय दिसता 
देखून पातकी मनीस उदार हातान देवकार्याक दान दिता . 
खासा आपुण देवळांत वचून देवामुखार नाक घश्टीता . 
यज्ञयाग अनुष्ठानां करता . पुण पातक करपाचें सोडिना . 

पातकां जितली वाडटात तितलें हागेलें धर्मकार्य वाडत 
रावता . 

एका संतासरी असोच एक पातकी मनीस आयलो 
आनी ताणे आपल्या दोळयांतल्या दुकांनी संताच्या पायांचेर 
अभिषेक केलो आनी मागलें , 

मागले , ' हांवें केल्ल्या पातकांचो 
म्हाका पश्चात्ताप जाता . म्हाका पातकांतल्यान मुक्त कर . ' 

संताक ताजी काकुळट दिसली . ताणे म्हळे , ' जाका 
पश्चात्ताप जाता ताका देव क्षमा करता . चल तूं . ' 

तो मनीस उठून उबो रावलो तेन्ना संताक ताजे तोंड 
वळखीचें दिसले . तशे ताणे त्या मनशाक सांगलें . 

हय . ' त्या मनशान जाप दिली . ' फाटलीं स वर्मा 
हांव पातकांतल्यान मुक्त जावचेखातीर तुज्या चरणांकडेन 
येत आसां . ' 

दर खेपे तूं नवें पातक करता ? ' संतान ताका 
विचाल्लें . 

कितें करूं ? पातक करप वायट हे हांव जाणा . 
म्हज्या हातांतल्यान पुण्यकार्य घडचे अशें म्हाका खूब 
दिसता . पुण पातक केलेबगर म्हज्यान रावं नज जाता . तें 
करतकच म्हाका पश्चात्ताप जाता . ' 

तर आयक . ' संतान म्हळे , ' पश्चात्ताप हो जिणेत 
एकेच फावटी करपाचो आसता आनी तसो केलो जाल्या 
रच देव क्षमा करता . एक वेळ क्षमा केल्या उपरांत दुसरे 
खपे पातक करतल्याक देव परत केन्नाच क्षमा करीना . 


6 

कुमसार जातल्यांक वा दानां दिवन पातकां धुंवक 
सोदतल्यांक ही खबर कोणेय तरी सांगपाची गरज आसा . 
पुण्य केल्यार पातक पुसून वचना ही कल्पना महाभारत 
कारांनी धर्मराज युधिष्ठिराच्या चरित्रांत बरे तरेन 
मांडल्या . पुराय जीणभर धर्माचरण केल्ल्या युधिष्ठिराचें 
एकूच पातक आसले . ' नरो वा कुंजरो वा ' म्हणून जैताच्या 
सुवार्थान ताणे द्रोणाचार्याचो द्रोह केलो . पुण चित्रगुप्तान 
तागेल्या पुण्यांतल्यान पातक वाशील केलें ना पुण्याचे खातें 
वेगळे आनी पातकाचे वेगळे ! देखून युधिष्ठिराक आदीं 
पातकाची ख्यास्त भोगची पडली आनी ती ख्यास्त भोगून 
जातकच ताका पुण्यायेचें फळ मेळ्ळं . 


( २७ ) 


दया 


उक्ते पिकपीतल्यान बांगडे मडगांवां येताले . पिकपीत 
फाटले वटच्यान बांगड्यांचे राशीचेर नुस्ते विकपी तीन 
बायलो बशिल्ल्यो . पिकपी फाटल्यान आमची मोटार फुडे 
सरपाची वाट मेळत काय म्हणून केदो वेळ चलता . पुण 
सायड मेळ ना . पिकपीत बशिल्ल्या बायलांच्या हातांत 
लिंगड्याचे ताळे . धांवते पिकपीचेर झोपय घेवन कावळे 
आपले चोंचीन एक एक बांगडो घेवन उडून वताले . 
पक्षांमदी कावळो भिजूड म्हण्टात . मनशा , बावले शेतांत 
पळयलें जाल्यार तो शेतावटच्यान वचना अशें आयकल्लें . 
असल्या बावल्यांक इंग्लीश भाशेत ' स्केरक्रो ' म्हणटात . 
निर्जीव बावले पळोवन लेगीत कांचवेता अशी ज्या 
कावळ्याची नामना आसा तो कावळो धिटायेन धांवते 
पिकपीचेर झोपय मारून , त्या बायलांची बडी चुकोवन 
एकाच धपक्यान बांगडो घेवन वता ते पळोवन म्हाका 
ताजे कौतुक दिसले . गाडी मडगांवां पावसर पांच - पंचवीस 
बांगडे कावळयांनी अशे तरेन चोरून व्हेले आनी तांकां 
आमुडतल्या बायलांक तांचे कांयच दिसले ना . 

मडगांवच्या नाक्यार मुखावयल्यो चार पांच गाडयो 
थांबल्ल्यो . तांच्या फाटल्यान बांगड्यांची पिकप थांबली 

आनी पिकपी फाटल्यान आमगेली मोटार . एक मनीस 
आमच्या मोटारी फुडल्यान रस्तो क्रॉस करपाचे निमित्य 
करून आडवो वचूंक लागलो . वता वता ताणे दाव्या हातान 
पिकपीतले दोन बांगडे उखल्लें आनी धांवलो . इतले 
मजगतीं एके बायलेन आपल्या दोनय हातांनी ताजो दावो 
हात घट धल्लो . तिज्या आदाराक दुसन्यो दोनय बायलो 
आयल्यो . ताणी आपल्या हातांतल्या लिंगड्याच्या ताळयांनी 
बांगडे चोरतल्या त्या मनशाक यथेच्छ बडयलो . तो बाबडो 
मोठ्या प्रयत्नांनी आपलो हात सोडोवन घेवन पळून गेलो . 
ताज्या हातांत एकूय बांगडो उल्लो ना . तो गेलो तरी नुस्तेका 
नींचो गाळींचो शिंवर चालूच उल्लो . हे झाडे चालू आसतना 
दुसरे वटच्यान कावळयांक मेकळे रान मेळ्ळे . कितलेशेच 
कावळे झगड़ें चलतासर चोंचीत एक एक बांगडो धरून 
उडून गेले . सुमार चार मिनटां आमच्यो गाडयो त्या 
नाक्यार थांबिल्ल्यो . तेदोय वेळ तटस्थ मनान हांव ही 


घडणूक पळयतालों . 


गाडी शारांत एका चौकांत पावली तेन्ना पंदरा 
वीस कावळे एकाच वेळार बांगडे व्हरूंक आयले . लिंग 
ड्याच्या ताळयांक ते आयकनात हे पळोवन एके बायलेन 
राशीतले दोन बांगडे उखल्ले आनी मार्गाचे कुशीक शेवटिले . 
सगळे कावळे ते बांगडे काडूंक धांवले . तितले मजगती 
रस्त्यावयल्या एका सुण्यान कावळयांक आमडून एक 
बांगडो आपल्या तोंडात घट धल्लो . 


चौक काडटकच पिकप आपल्या मार्गान बाजारांत 
गेली आनी ते पिकपीच्या फाटल्यान अधांतरी उडत कावळे . 
हांव आमच्या घराचे दिशेन धुंवलो . 

त्या दिसा कावळ्यांचो तो खेळ आनी तांकां 
आमुडतना त्या तीन बायलांची जाताली ती फजेत रावन 
रावन म्हज्या दोळयांमुखार येवंक लागली . मदींच मार 
खाल्ल्या त्या मनशाचो उगडास जावन ताजी काकुळट 
दिसूक लागली . कावळयांक आमडून बांगडो घेवन गेल्ल्या 
सुण्याचेंय चित्र म्हाका नदरेमुखार दिसूक लागले . काय 
खीण खन्यांनीच मौजेचे आसले . पुण जेन्ना जीव मुठीत 
घेवन बांगडे घेतलेबगर पळून गेल्ल्या त्या दादल्याचो हांव 
विचार करतां तेन्ना म्हजे मन खंती जाता . 

आमच्या समाजाची विपरीत रीत 
कावळ्यांनी कितलेशेच बांगडे व्हेले . नुस्तेकानींनी तांकां 
आमुडले पुण एकाय कावळयाक मार खावचो पडलो ना . 
त्या कावळयांक शांत करपाखातीर ताणी दोन बांगडे 
रस्त्यार लेगीत उडयले . रस्त्याचे कुशीक आशिल्ल्या सुण्याक 
लेगीत बांगडो मेळ्ळो . पुण त्या मनशाक बांगडो मेळ्ळो 
ना . उरफाटो मेळ्ळो मार आनी गाळी . 

दयेचे नदरेन पळयलें जाल्यार घडये त्या मनशाक 
दोन बांगड्यांची गरज आसली . बाजारांत वचून बांगडे 
विकते घेवप परवडटालें जाल्यार घडये तो पिकपीतले 
बांगडे चोरपाचोच न्हय . गरिबीक लागून एक चोरी करूंक 
तो फुडें सरिल्लो . पुण तागेले लाचारीची त्या नुस्तेकान्नीक 


पळयात . 

काकुळट दिसली ना . मोनजातीचेर दया दाखवंक न्हय आसलें 
तरी तांची कटकट टाळपाखातीर ताणी कावळयांक लेगीत 
बांगडे दिल्ले . थोडे न्हय , उणेच पन्नास बांगडे ताणी काव 
ळयांचे भकीक घाल्ले . पुण दोन बांगडे त्या मनशाक दिवचे 
अशे तांकां दिसले ना . मनीस मुखार आयलो तेन्ना तांकां 
वेव्हार येवजलो . कावळे पैशे दिवन विकते घेनात . हेर 
मनीस तशे घेतात जाल्यार त्या गरीब मनशानय घेवंक 
जाय असो नुस्तेकानींचो आग्रो आसलो . मनीस मोनजातीक 
एका वेळार दया दाखयता , पुण दुसन्या मनशाक दया 
दाखोवंक शकना हाजे हे एक उदाहरण न्हय 

? 
येवजिता , येवजितां म्हाका स्कूलांत शिकिल्ले एके 
कवितेचो उगडास जालो . ह्या खिणाक ते कवितेचें नांव वा 
ती कोणे रचिल्ली म्हणपाचो उगडास जायना . पुण कवितेचो 
भावार्थ म्हज्या मनांत ताजो उल्ला . कवीन पळयिल्ल्या 
दोन घटनांची ती शब्दचित्रां . पयल्या चित्रांत कवी एका 
पुस्तकाच्या दुकानांत पावता . दुकानाचे कुशीक एक भुरगो 
हातांत एक पुस्तक घेवन वाचता आनी तागली वाचपाची 
तरा भुकेल्लो मनीस जशे खाण मेळटकच गिळटा तशी 
आसता . कवीचे लक्ष तो रसिक वाचक ओडून घेता त्याच 
खिणाक दुकानदाराचे लक्ष त्या भुरग्याचेर वता आनी तो 
हात फुडें करून भुरग्याल्या हातांतले पुस्तक काडून घेता . 
म्हण्टा , ' तूं केन्नाच पुस्तक विकतें घेना , देखून अशें फुकट 
वाजूक तुका मेळचे ना ! ' 

फूल बावचे तशें भुरग्याचे तोंड जाता . आनीक 

लजेन निर्शवन तो मान सकल घालता . आपल्याभितर 
म्हण्टा , ' देवा , हो प्रसंग म्हजेर येवचे परस हांव वाचूंकच 
शिकूक नाशिल्लों जाल्यार कितलें बरें जावपाचें ! 

हो प्रसंग कवीच्या मनात घर करून रावता . कवी 
फुडें वता . थंय एक मिठायेचें दुकान आसता . हारशाच्या 
आरमारीनी दवरिल्ली तरेकवार खाणां भायल्यान उबो 
रावन एक भुरगो आशेल्लें नदरेन पळयता . भुरग्याक 
पळयलो जाल्यार तो साबार दीस उपाशी आशिल्लो 
दिसता . भितल्लेवटेच्यान लोक खाणां खातात आनी 
भायल्यान उबो रावन हो उपाशी भुरगो सुके आंवडे 
गिळटा . हो प्रसंग पळयतकच कवीक दिसूक लागता कि 
ह्या भुकेल्ल्या भुरग्याची आवतीकाय त्या फुकट पुस्तक 
वाचतल्या भुरग्यापरस चड काकुळटेची . ताका दिसूक 
लागता घडये हो भुरगो येवजिता आसूये जर हांव खावं 
कच शिकूक नाशिल्लो जाल्यार कितलें बरें जावपाचे . ह्या 
विचारासरशी कवीचें आंग शिरशिरता . 

बांगड्य चो प्रसंग पळोवन म्हाका ते कवितेचो 
उगडास जालो आनी दिसलें , नुस्तेकानींचो मार खावन 
बांगडो घेना आसतना लजेन कुशीक सरिल्ल्या त्या भुर 
ग्याक घडये दिसलें आसूये : देवान म्हाका मनशाच्या 
जल्माक घालून ही विपश्टा भोगवचेपरस कावळ्याच्या वा 
सुण्याच्या जल्माक घाल्लो जाल्यार कितलें बरें जावपाचें ! 


- 

चंद्रकांत केणी हांगेली कांय पुस्तकां 


0 धर्तरी 

धर्तरी अजून जियेताली ( कथा ) 


आशाढ पांवळी ( कथा ) 


0 तरेतरेची संवंगां 


- फुलांचो हात ( भुरग्यांखातीर नवलकाणी ) 


0 अळमी ( कथा ) 


0 व्हंकल पावणी ( कथा ) 


O एकलो एकसुरो ( कादंबरिका ) 

